

تاريخ  
تجويد القرآن وقلوات

بِسْمِ اللَّهِ الرَّحْمَنِ الرَّحِيمِ  
قُرْآنَ الْكِتَابِ مِنَ اللَّهِ الْعَزِيزِ الْعَلِيمِ  
إِنَّا أَنْزَلْنَاهُ بِاللَّيْلِ وَاللَّيْلُ وَقَدْ  
أَنزَلْنَاهُ بِاللَّيْلِ وَاللَّيْلُ وَاللَّيْلُ  
اللَّهُ مُخْلِصُ الَّذِينَ آمَنُوا مِنَ الْكُفْرِ  
الْخَالِصِ وَالَّذِينَ آمَنُوا مِنْ عَذَابِ أُولِي  
مَا نَعْبُدُ لَهُمْ إِلَّا لِيُقَرَّبُوا إِلَى اللَّهِ وَاللَّهُ وَاقِعٌ

تأليف:

قارى نجم الصبيح التهانوى

مكتبة البيت  
للأشهر



## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

## تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے درج ذیل ای میل ایڈریس  
پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [www.KitaboSunnat.com](http://www.KitaboSunnat.com)

تاریخ

علم تجوید و قرآنیات

تألیف

استاذ القراء القاری المقری

نجم اصبح التھانوی

صدر مدرس شعبہ تجوید و قرآنیات

مدرسہ تجوید القرآن رنگ محل لاہور

[www.kitabosunnat.com](http://www.kitabosunnat.com)

قرآنیٹ ایکٹس<sup>®</sup>

28۔ الفضل بلاکٹ 17۔ اردو بازار لاہور

Ph.: 042 - 7122423

0300 - 4785910

بِسْمِ اللَّهِ الرَّحْمَنِ الرَّحِيمِ

2359

ن. ح. م. ت

انتباہ

قرائت الکتب<sup>®</sup> کی جملہ مطبوعات کے حقوق طباعت  
کاپی رائٹ ایکٹ کے تحت محفوظ ہیں کوئی صاحب یا ادارہ  
قرائت الکتب<sup>®</sup> کی بغیر اجازت نقل یا اشاعت کرنے کا مجاز  
نہیں ہے بصورت دیگر قانونی چارہ جوئی کی جائے گی

لیگل ایڈوائزر: شفیق احمد چاولہ۔ ایم۔ اے ایل ایل بی ایڈووکیٹ لاہور ہائی کورٹ

نام کتاب ..... تاریخ علم تجوید و قرآات

مؤلف ..... استاذ القراء القاری المقری نجم اصیح التھانوی

طابع و ناشر ..... مکتبہ دارالکتاب (پشاور) لاہور

وزنک ..... ۹۹۔۔ جے ماڈل ٹاؤن۔ لاہور

سعر ..... 1.7.1.7.1.1



## تقریظ

پیر طریقت استاذ الحفاظ والقراء الحاج

حضرت مولانا قاری احمد دین صاحب

دامت برکاتہم الغالیہ

(مہتمم مدرسہ تجوید القرآن کوچہ کندگیراں رنگ محل لاہور)

((الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ  
الْأَنْبِيَاءِ وَالْمُرْسَلِينَ وَعَلَى آلِهِ وَأَصْحَابِهِ أَجْمَعِينَ))

اما بعد! ”تاریخ علم تجوید و قرآات“ مؤلفہ جناب قاری نجم الصبح تھانوی مدرس شعبہ تجوید و قرآات مدرسہ تجوید القرآن رنگ محل لاہور نظر سے گزری۔ ماشاء اللہ بہت اچھی اور معلومات افزاء کتاب ہے۔ اس موضوع پر اس طرح کی کتاب کا آج کل کے دور میں جب لوگوں میں قرآن کو با تجوید تلاوت کرنے کا ذوق و شوق بڑھ رہا ہے ہونا بہت ضروری تھا۔

الحمد للہ قاری نجم الصبح تھانوی صاحب کی یہ کتاب شائقین کے لیے افادے کا بہترین سامان ثابت ہوگی۔ اور قاری صاحب کے لیے اور ان کے والد گرامی قدر استاذ القراء والنجو دین حضرت قاری مٹھری اظہار احمد تھانوی نور اللہ مرقدہ کے لیے انشاء اللہ ذخیرہ آخرت ثابت ہوگی۔ دعا ہے کہ اللہ تعالیٰ قاری صاحب موصوف کی اس تالیف کو



ان کی دیگر تالیفات کی طرح شائقین تجوید و قرآات کے لیے فائدہ مند بنائے۔ آمین  
قاری صاحب نے یہ کتاب تالیف کر کے اپنے والد گرامی قدر کی جانشینی کا حق ادا  
کیا ہے۔ اس کتاب کو اللہ تعالیٰ مقبول عام کرے۔ یہ شائقین و ذوق رکھنے والوں کے  
لیے بہت قیمتی سرمایہ ہے۔

يَلُوحُ الْخَطُّ فِي الْقِرطَاسِ دَهْرًا

وَكَاتِبُهُ رَمِيمٌ فِي التُّرَابِ

ایسی تحریریں زمانے میں باقی رہیں گی اور چاند کی طرح چمکتی رہیں گی۔ اگرچہ  
اس کو لکھنے والے مٹی میں مل جائیں گے۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ وَصَلَّى اللَّهُ عَلَى

خَيْرِ خَلْقِهِ مُحَمَّدٍ وَآلِهِ وَأَصْحَابِهِ أَجْمَعِينَ

(قاری) احمد دین عفی عنہ

مہتمم مدرسہ تجوید القرآن

رنگ محل لاہور

محمد علی اعجازی

۲۳۔ جون ۲۰۰۷ء





## تقریظ

از: استاذ القراء والحدیچ و دین حضرت فضیلۃ الشیخ

القاری المقری محمد ادریس العاصم

دامت برکاتہم العالیہ مدرسہ عالیہ

(تجوید القرآن اندرون شیرانوالہ گیٹ لاہور و فاضل مدینہ یونیورسٹی مدینہ منورہ سعودی عرب)

((الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا  
اللَّهُ وَالصَّلَاةُ وَالسَّلَامُ عَلَى سَيِّدِنَا مُحَمَّدٍ رَسُولِ اللَّهِ وَعَلَى  
آلِهِ وَأَزْوَاجِهِ وَصَحْبِهِ وَسَلَّمَ تَسْلِيمًا كَثِيرًا كَثِيرًا))

اما بعد! ”تاریخ علم تجوید و قرآات“ اپنے عنوان سے ہی اپنی اہمیت و ضرورت کو واضح کر رہا ہے۔ حقیقت یہ ہے کہ کسی بھی علم کی تاریخ اس علم کی اساس کہی جاسکتی ہے مگر حیرت انگیز طور پر اس موضوع پر مواد اردو ادب میں نہ ہو۔ نہ کے برابر ہے۔ استاذ القراء قاری محمد طاہر رحیمی صاحب مدظلہ نے دو مختصر کتابچے اس موضوع پر ”تاریخ تجوید اور تاریخ قرآات“ پر تالیف کیے لیکن وہ عرصہ دراز سے ناپید تھے۔

ضرورت تھی کہ اس موضوع پر ایک سیر حاصل مواد پر مشتمل کتاب تالیف کی جاتی اور الحمد للہ اس ضرورت کو جناب استاذ القراء قاری مقری نجم الصبیح التھانوی صاحب نے محسوس کیا اور اپنی بھرپور محنت و شاقہ سے اس موضوع کا مواد اس کتاب میں مجتمع کر دیا جو



انشاء اللہ تعالیٰ شائقین علم کے لیے علمی رہنمائی اور افادے کا ذریعہ ہوگا نیز اس سے ناقدین علم تجوید و علم قرآات کا بھی دندان شکن جواب ممکن ہو سکے گا۔  
اس کے علاوہ یہ علم تجوید اور علم قرآات کی حقانیت کا سامان بھی ہر خاص و عام غرضیکہ ہر قسم کے لوگوں کو مہیا کرے گا۔

میں اللہ وحدہ لا شریک کے حضور دعا گو ہوں کہ وہ قاری صاحب موصوف کی اس خدمت کو قبول و منظور فرمائے اور اسے قاری صاحب کے لیے اور ان کے والد ماجد اور میرے مربی اور شفیق استاذ مکرم استاذ القراء والحدیث والحدیث القاری المقری الشیخ اظہار احمد اتھانوی اعلی اللہ مقامہ ونور اللہ مرقدہ کے لیے ذخیرہ آخرت بنائے۔ آمین یا رب العالمین۔

سُبْحَانَ رَبِّكَ رَبِّ الْعِزَّةِ عَمَّا يَصِفُونَ وَسَلَامٌ عَلَى الْمُرْسَلِينَ  
وَالْحَمْدُ لِلَّهِ رَبِّ الْعَالَمِينَ

خادم القرآن والقرآات

محمد ادریس العاصم عنی عنہ

مدرسہ عالیہ تجوید القرآن

اندرون شیرانوالہ گیٹ لاہور

۲۱۔ جون ۲۰۰۷ء





## عرض مؤلف

﴿الحمد لله رب العلمين والصلوة والسلام على خاتم

النبين وعلى اله واصحابه اجمعين﴾

اما بعد! تاریخ تجوید و قرآات ایک نہایت اہم علمی اور تاریخی موضوع ہے جو کہ ان دونوں علوم کی اساس کہا جاسکتا ہے مگر حیرت انگیز طور پر اس موضوع پر مواد الگ کتابی صورت میں ملنا ناممکن تھا۔ ایک مختصر کام استاذ القراء قاری محمد طاہر رحیمی صاحب مدظلہ نے کیا ہے مگر وہ تلاش بسیار کے باوجود بھی اب دستیاب نہیں ہو پاتا ہے۔ لہذا راقم نے اس موضوع کے مواد کو مجتمع کرنے کی کوشش کی ہے جو الحمد للہ زیور طباعت سے آراستہ ہو کر آپ کے ہاتھوں میں ہے۔

یہ مواد میں نے قبلہ والد گرامی حضرت استاذ القراء والحدیث قاری المقری اظہار احمد اتھانوی نور اللہ مرقدہ کی کتب ”المرشد فی مسائل التجوید والوقف۔ ایضاح المقاصد شرح عقیلہ“ علامہ جزری رحمۃ اللہ علیہ کی ”النشر فی القراءات العشر“ علامہ جزری رحمۃ اللہ علیہ کی ہی ”منجد المقرئين“ اور ”تقریب النشر فی القراءات العشر“ نیز علامہ جلال الدین سیوطی رحمۃ اللہ علیہ کی ”الاتقان فی علوم القرآن“ سے جمع کیا ہے اور ان کے علاوہ دیگر کتب بھی زیر مطالعہ رہی ہیں جن کا موقع کی مناسبت سے حوالہ دے دیا گیا ہے۔ اس کے علاوہ استاذ القراء قاری محمد طاہر رحیمی صاحب کی کتب سے بھی استفادہ کیا گیا ہے۔ یہ کتاب دو حصوں پر مشتمل ہے پہلا حصہ ”تاریخ تجوید“ پر مشتمل ہے اور دوسرا حصہ ”تاریخ قرآات“ پر مشتمل ہے۔ اللہ پاک اپنی بارگاہ عز و شرف میں قبول فرمائے۔ آمین۔



اس کتاب کی تیاری میں مجھے اپنے قابل صدا احترام استاذ گرامی قدر فضیلۃ الشیخ  
القاری المقری محمد ادریس العاصم دامت برکاتہم کی مکمل رہنمائی اور علمی معاونت حاصل  
رہی اور یقیناً اسی کی بدولت میں یہ مواد اکٹھا کر سکا ہوں۔ اللہ پاک شیخ محترم کو بہترین  
جزائے خیر عطا فرمائے۔ آمین

والسلام علیکم ورحمۃ اللہ

قاری نجم ایح التھانوی عفی عنہ

مدرس تجوید و قراءت مدرسہ تجوید القرآن


رنگ محل لاہور







# حصہ اول





﴿الحمد لله رب العلمين والصلوة والسلام على سيد  
المرسلين وعلى آله واصحابه وازواجه اجمعين﴾

### ہدایت انسانی اور اخلاقی تربیت کا منشور:

اللہ تعالیٰ نے جب انسان کو خلق فرما کر دنیا میں بھیجا تو اس کی روحانی و اخلاقی تربیت کے لیے اپنے برگزیدہ پیغمبروں کو ان کی جانب مبعوث فرمایا۔ ان پیغمبروں میں سے صاحب شریعت رسولوں کو کتب سماوی بھی عطا فرمائی گئیں تاکہ اس زمانے کے لوگوں کی روحانی و اخلاقی تربیت کا ایک سرچشمہ ان کے درمیان دستور العمل کی صورت میں موجود رہے۔

مسند احمد کی حدیث میں ہے:

(( قَالَ ابُو ذَرٍّ قُلْتُ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ كَمْ  
وَفَاءَ عِدَّةِ الْأَنْبِيَاءِ قَالَ مِائَةٌ أَلْفٍ وَأَرْبَعَةٌ وَعِشْرُونَ أَلْفًا  
الرُّسُلُ مِنْ ذَلِكَ ثَلَاثُ مِائَةٍ وَخَمْسَةٌ عَشَرَ جَمًّا غَيْرًا ))

”یعنی حضرت ابو ذر رضی اللہ عنہ فرماتے ہیں میں نے عرض کیا اے اللہ کے رسول ﷺ! انبیاء ﷺ کی کل تعداد کیا ہے؟ آپ ﷺ نے فرمایا ایک لاکھ چوبیس ہزار پیہمبر تھے۔ ان میں سے تین سو پندرہ (صاحب کتاب) رسول تھے جو کافی بڑی تعداد ہے۔“ (مسند احمد۔ المشکوٰۃ المصابیح)



تین سو پندرہ صاحب کتاب رسولوں کے نام نہ تو قرآن مجید میں ہیں اور نہ کتب احادیث کے ذخیرہ میں۔ قرآن میں صحف ابراہیم اور صحف موسیٰ کا تذکرہ موجود ہے۔ علماء کا اس امر کے متعلق اختلاف ہے۔ بعض کے قول کے مطابق حضرت شیث علیہ السلام پر پچاس صحیفے، حضرت ادریس علیہ السلام پر تیس صحیفے، حضرت آدم علیہ السلام پر دس صحیفے اور حضرت ابراہیم علیہ السلام پر بھی دس صحیفوں کا تذکرہ ملتا ہے۔

علامہ شبیر احمد عثمانی نور اللہ مرقدہ اپنی تفسیر عثمانی میں تنبیہ کے ذیل میں فرماتے ہیں: ”بعض روایات ضعیفہ میں ہے کہ حضرت ابراہیم علیہ السلام پر دس صحیفے اور حضرت موسیٰ علیہ السلام پر تورات کے علاوہ دس صحیفے نازل ہوئے تھے خدا جانے کہاں تک صحیح ہے۔“ (تفسیر عثمانی ص ۷۸۸)

### چار بڑی آسمانی کتب:

- ① تورات: یہ حضرت موسیٰ علیہ السلام پر نازل ہوئی۔
- ② زبور: یہ حضرت داؤد علیہ السلام پر نازل ہوئی۔
- ③ انجیل: یہ حضرت عیسیٰ علیہ السلام پر نازل ہوئی۔
- ④ قرآن حکیم: یہ آنحضرت ﷺ پر نازل ہوا۔

لیکن یہ امر واضح رہے کہ اب ان کتب میں ماسوا قرآن حکیم کے بقایا تینوں کتب تحریف و تبدل کا شکار ہو کر اپنی ہیئت کھو چکی ہیں۔

### حفاظت قرآن کریم:

دیگر کتب میں تحریف و تبدل کے متعلق قرآن حکیم میں بہت سی آیات آئی ہیں، ہم یہاں صرف دو آیات اور ان کا ترجمہ اور تفسیری نکات بیان کریں گے:

﴿فَوَيْلٌ لِلَّذِينَ يَكْتُبُونَ الْكِتَابَ بِأَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ لِيَشْتَرُوا بِهِ ثَمَنًا قَلِيلًا فَوَيْلٌ لَهُمْ مِمَّا كَتَبَتْ

أَيْدِيهِمْ وَوَيْلٌ لَهُمْ مِّمَّا يَكْسِبُونَ ﴿٥٩﴾ (البقرة: ٤٩)

”سو خرابی ہے ان کو جو لکھتے ہیں کتاب اپنے ہاتھ سے پھر کہہ دیتے ہیں یہ اللہ کی طرف سے ہے تاکہ لیں اس پر تھوڑا سا مول سو خرابی ہے ان کو اپنے ہاتھوں کے لکھنے سے اور خرابی ہے ان کو اپنی اس کمائی سے۔“

اس آیت کی تفسیر کے ذیل میں علامہ شبیر احمد عثمانی تحریر فرماتے ہیں ”یہ وہ لوگ (علماء یہود) ہیں جو ان عوام جاہلوں کے موافق باتیں اپنی طرف سے بنا کر لکھ دیتے تھے اور اللہ کی طرف ان باتوں کو منسوب کرتے مثلاً تورات میں لکھا تھا کہ پیغمبر آخر الزماں خوبصورت، پیچواں بال، سیاہ آنکھیں، میانہ قد، گندم رنگ پیدا ہوں گے۔ انہوں نے اسے تبدیل کر کے اس طرح لکھا کہ لبا قد، نیلی آنکھیں اور سیدھے بال“ تاکہ عوام آپ کی تصدیق نہ کر لیں اور ہمارے دنیاوی منافع میں خلل نہ آجائے۔

اور دوسری آیت میں اللہ تعالیٰ ارشاد فرماتے ہیں:

﴿وَإِنَّ مِنْهُمْ لَفَرِيقًا يَلُونِ السِّنَّةَ بِالْكِتَابِ لِتَحْسَبُوهُ مِنَ الْكِتَابِ وَمَا هُوَ مِنَ الْكِتَابِ وَيَقُولُونَ هُوَ مِنْ عِنْدِ اللَّهِ وَمَا هُوَ مِنْ عِنْدِ اللَّهِ وَيَقُولُونَ عَلَى اللَّهِ الْكُذِبَ وَهُمْ يَعْلَمُونَ ﴿٥٨﴾﴾

”اور ان میں ایک فریق ہے کہ زبان مروڑ کر پڑھتے ہیں کتاب تاکہ تم جانو کہ وہ کتاب میں ہے اور نہیں کتاب میں اور کہتے ہیں وہ اللہ کا کہا ہے اور وہ نہیں اللہ کا کہا اور اللہ پر جھوٹ بولتے ہیں جان کر۔“ (آل عمران: ٥٨)

اس آیت کی تفسیر کے ذیل میں علامہ شبیر احمد عثمانی رحمۃ اللہ علیہ فرماتے ہیں ”یہ اہل کتاب کی تحریف کا حال بیان فرمایا یعنی آسانی کتاب میں کچھ چیزیں اپنی طرف سے بڑھا گھٹا کر ایسے انداز اور لہجہ میں پڑھتے ہیں کہ ناواقف سننے والا دھوکہ میں آجائے اور



یہ سمجھے کہ یہ بھی آسمانی کتاب کی عبارت ہے، یہ ہی نہیں بلکہ زبان سے دعویٰ بھی کرتے ہیں کہ یہ سب اللہ کے پاس سے آیا ہے۔ حالانکہ نہ وہ مضمون کتاب میں موجود ہے اور نہ اللہ کے پاس سے آیا ہے بلکہ خود اس تحریف شدہ کتاب کو بہ ہیئت مجموعی اللہ کی کتاب نہیں کہہ سکتے، کیونکہ اس میں طرح طرح کے تصرفات اور جعل سازیاں کی گئی ہیں۔ آج بائبل کے جو نسخے دنیا میں موجود ہیں ان میں باہم شدید اختلاف پایا جاتا ہے اور بعض مضامین ایسے درج ہیں جو قطعاً اللہ کی طرف سے نہیں ہو سکتے۔

سوال پیدا یہ ہوتا ہے کہ یہ کیسے معلوم ہوا کہ قرآن حکیم تحریف و تبدل سے محفوظ ہے؟ اس شبے کا جواب بھی اللہ تعالیٰ قرآن مجید میں ارشاد فرما رہے ہیں:

﴿ذَلِكَ الْكِتَابُ لَا رَيْبَ فِيهِ﴾ (البقرہ: ۲)

”یہ وہ کتاب ہے جس میں کوئی شک و شبہ نہیں۔“

اسی طرح ایک اور جگہ ارشاد ہوتا ہے:

﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِّنْ

حَكِيمٍ حَمِيدٍ﴾ (حم السجدہ: ۴۲)

”اس پر جھوٹ کا دخل نہیں آگے سے اور نہ پیچھے سے اتاری ہوئی حکمتوں

والے سب تعریفوں والے اللہ کی۔“

اللہ تعالیٰ قرآن حکیم میں واضح طور پر قرآن کی حفاظت کے متعلق ارشاد فرماتے ہیں:

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ (الحجر: ۹)

”بے شک ہم ہی نے قرآن نازل کیا اور ہم ہی اس کی حفاظت کرنے

والے ہیں۔“

ایک دوسرے مقام پر اللہ تعالیٰ آنحضرت ﷺ سے قرآن کی آیات کی حفاظت و

تلاوت کا اس طرح ذکر فرماتے ہیں:

﴿إِنَّ عَلَيْنَا جَمْعَهُ وَقُرْآنَهُ﴾ (القيامة: ۱۷)

”بے شک ہمارا ذمہ ہے اس کو جمع رکھنا آپ ﷺ کے سینہ مبارک میں اور پڑھنا آپ ﷺ کی زبان سے۔“

جبکہ دیگر کتب کی حفاظت ان کے پیغمبروں اور علماء پر تھی جیسا کہ ارشادِ ربانی ہوتا ہے:

﴿إِنَّا أَنْزَلْنَا التَّوْرَةَ فِيهَا هُدًى وَنُورٌ يَحْكُمُ بِهَا النَّبِيُّونَ  
الَّذِينَ اسْلَمُوا لِلَّذِينَ هَادُوا وَالرَّبَّانِيُّونَ وَالْأَحْبَارُ بِمَا  
اسْتَحْفِظُوا مِنْ كِتَابِ اللَّهِ وَكَانُوا عَلَيْهِ شُهَدَاءً﴾

(المائدہ: ۴۴)

”ہم نے نازل کی تورات کہ اس میں ہدایت اور روشنی ہے۔ اس پر حکم کرتے تھے پیغمبر جو کہ حکم بردار تھے اللہ کے، یہود کو اور حکم کرتے تھے درویش اور عالم اس واسطے کہ وہ نگہبان ٹھہرائے گئے تھے اللہ کی کتاب پر اور اس کی خبر گیری پر مقرر تھے۔“

دیگر کتب کے مقابلہ میں قرآن کی حفاظت کا اس قدر اہتمام کیوں کیا گیا؟

اللہ تعالیٰ نے جو رسول مبعوث فرمائے اور جو کتب نازل فرمائیں وہ ایک خاص قوم، مخصوص مدت اور مخصوص وقت کے لیے تھیں۔ ہر نبی اور رسول نے اپنی قوم کی ہدایت کے لیے سعی فرمائی اور چونکہ ان کتب کی حفاظت انسانوں کے ذمہ تھی، لہذا انقلاباتِ زمانہ کی وجہ سے یہ کتب تحریف و تبدل کا شکار ہوئیں۔ مگر اس کے مقابلہ میں اللہ تعالیٰ نے آنحضرت ﷺ کو پوری انسانیت کے لیے ہادی بنا کر مبعوث فرمایا اور آپ کی نبوت کو تاقیامت جاری رکھا اور آپ ﷺ کی ذات اقدس کو خاتم النبیین بنایا۔ لہذا ضروری تھا کہ جیسے آپ کی نبوت عالمگیر ہے اور تاقیامت باقی رہتی ہے اسی طرح آپ پر نازل کی جانے والی کتاب مبین کو بھی تاقیامت قائم و دائم رکھنے کا اہتمام



کیا جاتا اور چونکہ حفاظت قرآنی انسانوں کے بس کی بات نہ تھی لہذا اللہ رب العزت نے اس کی حفاظت کا ذمہ اٹھایا۔

اللہ تعالیٰ نے قرآن کریم کی حفاظت کس طرح فرمائی؟

اللہ تعالیٰ نے قرآن حکیم کی حفاظت مختلف طریقوں سے کروائی۔

- ① اس کو ضبط تحریر میں لایا گیا۔
- ② اس کی ادائیگی کی حفاظت کی گئی۔
- ③ تمام کلمات قرآنی کی حفاظت ہوئی۔
- ④ قرآن کی حفاظت بذریعہ حفظ۔

□ قرآن کی حفاظت بذریعہ تحریر:

پہلے طریقہ کے مطابق آنحضرت ﷺ نے اللہ تعالیٰ کی تعلیمات کے مطابق اس کو کاتبان وحی سے لکھوایا۔ یہ وحی کھجور کے پتوں کے چوڑائی والے حصوں، اونٹ کے شانے کی ہڈیوں، پتھروں اور چمڑے وغیرہ پر لکھوائی گئیں۔ اس طرح آنحضرت ﷺ کی حیات مبارکہ میں پورا قرآن شریف لکھا ہوا موجود تھا۔

آنحضرت ﷺ نے قرآن کو تحریری طور پر محفوظ کرنے کے لیے بہت اہتمام کیا اور قرآن کو ایک مخصوص طرز تحریر پر لکھا جو کہ آنحضرت ﷺ کے حکم سے تھا۔ یہی طرز تحریر آگے چل کر رسم عثمانی کہلایا۔ علامہ شاطبی رحمۃ اللہ علیہ رسم قرآنی یا رسم عثمانی کے تمام اصول و ضوابط کو آنحضرت کی سنت قرار دیتے ہیں:

وَكُلُّ مَا فِيهِ مَشْهُورٌ بِسُنَّتِهِ  
وَلَمْ يُصَبِّ مِنْ أَصَافِ الْوَهْمِ وَالْغَيْرِ

”یعنی تمام وہ اصول جو اس رسم میں ہیں وہ آنحضرت ﷺ کی سنت ہونے کے ساتھ مشہور ہیں جس نے رسم کو وہم و تغیر کی طرف منسوب کیا ہے اس نے

کوئی درست بات نہیں کہی ہے۔“

یعنی قرآن کے مخصوص رسم سے اس کی لکھائی کی حفاظت ہوئی۔ مختصراً قرآن کی رسم کے متعلق ہم انشاء اللہ آگے چل کر بیان کریں گے۔

## ۲۔ ادائیگی کی حفاظت:

قرآن کی دوسری حفاظت اس طریقہ سے کی گئی کہ اس کو ادائیگی کے لحاظ سے محفوظ کیا گیا، حروف کو صحیح مخرج سے نکال کر اس کی صفات لازمہ و محسنہ کے ہمراہ سے ادا کرنا فرض قرار دیا گیا اور اس سے روگردانی کرنے والا گناہ گار تسلیم کیا گیا، اسی کے متعلق علامہ جزری رحمۃ اللہ علیہ اپنے ”مقدمہ“ میں فرماتے ہیں۔

وَالْأَخْذُ بِالتَّجْوِيدِ بِحَتْمٍ لَّازِمٍ  
مَنْ لَمْ يُجَوِّدِ الْقُرْآنَ اِثْمٌ  
لِأَنَّهُ بِهِ الْإِلَهُ أَنْزَلَا  
وَهَكَذَا مِنْهُ إِلَيْنَا وَصَلَا

”اور حاصل کرنا تجوید کا واجب ہے، ضروری ہے جو تجوید کے ساتھ قرآن نہ پڑھے وہ گناہ گار ہے کیونکہ قرآن تجوید کے ساتھ ہی اللہ تعالیٰ نے نازل کیا ہے اور اسی طرح تجوید کے ساتھ اللہ تعالیٰ سے ہم تک پہنچا ہے۔“

یعنی تجوید کے ذریعہ قرآن کی ادائیگی کی حفاظت ہوئی۔ اور اسی حفاظت قرآنی کے متعلق ہم تفصیل سے آگے چل کر بیان کریں گے۔ انشاء اللہ

## ۳۔ کلمات قرآن کی حفاظت:

اور تیسرے طریقہ حفاظت قرآن کے سلسلہ میں کلمات کی حفاظت تھی اور یہ اس طرح کی گئی کہ تمام کلمات مختلف جو سبع احرف میں وارد ہیں ان کی تعلیم آنحضرت صلی اللہ علیہ وسلم نے حضرات صحابہ کرام رضی اللہ عنہم کو دی اور صحابہ کرام رضی اللہ عنہم سے اس علم کو تابعین رضی اللہ عنہم نے



حاصل کیا اور تابعین حضرات رضی اللہ عنہم سے تبع تابعین رضی اللہ عنہم کو منتقل ہوا اور یہی علم قرآت ہے یعنی علم قرآت ایک ایسا علم ہے جس سے وحی قرآنی کے کلمات کا اختلاف معلوم ہوتا ہے اور اس کا مقصد یہ ہے کہ قرآنی کلمات کی ادا کو تحریف کی تمام اقسام سے بچانا اور اسے ہم اس کتاب کے حصہ دوم "تاریخ علم قرآت" میں تفصیل سے بیان کریں گے۔ انشاء اللہ

## ۴ قرآن کی حفاظت بذریعہ حفظ:

حفاظت قرآن کا سب سے اہم اور مشہور و معروف طریقہ جو آنحضرت صلی اللہ علیہ وسلم کے دور سے چلا آتا ہے وہ حفظ قرآن ہے۔ آنحضرت صلی اللہ علیہ وسلم بذات خود حضرت جبرائیل علیہ السلام سے قرآن حاصل فرماتے اور پھر اللہ تعالیٰ اس کو آپ کے سینہ مبارک میں محفوظ فرمادیتا۔ آنحضرت صلی اللہ علیہ وسلم سے سن کر صحابہ کرام رضی اللہ عنہم نے قرآن حکیم کو حفظ فرمایا اور اس فخر میں صحابہ کرام رضی اللہ عنہم کے علاوہ متعدد صحابیات رضی اللہ عنہن بھی شامل ہیں۔ جن کے نام آگے چل کر ہم ذکر کریں گے۔

یہ حفاظت قرآن کے چاروں انداز آنحضرت صلی اللہ علیہ وسلم کے دور سے اب تک چلے آ رہے ہیں۔ بے شمار مردوزن بچے بوڑھے حفظ قرآن سے سرفراز ہوتے ہیں اور تجوید و قرآت اور رسم عثمانی کی تعلیم حاصل کرتے ہیں۔ الحمد للہ اور اس طرح حفاظت قرآن کے چاروں طریقے اور علوم قرنًا بَعْدَ قَرْنٍ ہم تک پہنچے۔

## فضائل قرآن سے متعلق آیات قرآنی و احادیث مبارکہ

اللہ تعالیٰ نے اپنے کلام کو پڑھنے والوں کے لیے بہت سے انعامات کا اعلان فرمایا ہے جو قرآن کو حفظ کرنے والوں کے جذبہ شوق کو مزید ہمیز دیتے ہیں۔ یہ انعامات قرآن اور حدیث دونوں میں وارد ہیں۔ قرآن حکیم میں سورۃ الفاطر میں

ارشاد ہوتا ہے:

﴿ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ ظَالِمٌ لِنَفْسِهِ وَمِنْهُمْ مُقْتَصِدٌ وَمِنْهُمْ سَابِقٌ بِالْخَيْرَاتِ بإِذْنِ اللَّهِ ذَلِكَ هُوَ الْفَضْلُ الْكَبِيرُ﴾ (الفاطر: ۳۲)

”پھر یہ کتاب ہم نے ان لوگوں کے ہاتھوں میں پہنچائی جن کو ہم نے اپنے (دنیا جہاں کے) بندوں میں سے پسند فرمایا، پھر بعض تو ان میں اپنی جانوں پر ظلم کرنے والے ہیں اور بعض ان میں متوسط درجہ کے ہیں اور بعض ان میں وہ ہیں جو اللہ کی توفیق سے نیکیوں میں ترقی کرتے ہیں یہ (اللہ کا) بڑا فضل ہے۔“

امام قرطبی رحمۃ اللہ علیہ اپنی تفسیر میں اس آیت کی تشریح فرماتے ہیں:

یہاں کتاب سے مراد قرآن حکیم ہے اور اس کے وارث آنحضرت صلی اللہ علیہ وسلم کے امتی ہیں جن کے تین درجات ہیں:

- ❖ ”ظالم“ جو قرآن کی تلاوت کرتا ہے لیکن اس پر عمل نہیں کرتا۔
- ❖ ”متوسط“ جو اس کی تلاوت بھی کرتا ہے اور اس پر عمل بھی کرتا ہے۔
- ❖ ”سابق“ جو قرآن کی تلاوت کرتا ہے اس پر عمل بھی کرتا ہے اور اس کا عالم بھی ہے۔

امام ہذلی رحمۃ اللہ علیہ اپنی کتاب ”الکامل“ میں فرماتے ہیں ”کہ یہ آیت قراء اور حفاظ کی فضیلت پر دال ہے۔“

اسی طرح سورۃ المجادلہ میں ارشاد ہوتا ہے:

﴿يَرْفَعِ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ﴾ (المجادلة: ۱۱)

”اللہ تعالیٰ تم میں ایمان والوں کے اور (ایمان والوں میں) ان لوگوں کے جن کو علم عطا ہوا ہے درجات بلند کرے گا“

امام قرطبی رحمۃ اللہ علیہ اس آیت کی تفسیر میں فرماتے ہیں:

”اس آیت میں اللہ تعالیٰ نے عام مومنین پر اہل علم مومنین کے درجات کی بلندی کا ذکر فرمایا ہے اور اہل علم سے مراد یہاں قراء اور حفاظ ہیں۔“

احادیث مبارکہ سے فضائل قرآن:

اس سلسلہ میں بہت سی احادیث کتب احادیث میں منقول ہیں مگر ہم طوالت کے خوف سے منتخب احادیث آپ کے سامنے بیان کرتے ہیں۔

﴿ حضرت عثمان بن عفان رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا:

((خَيْرُكُمْ مَنْ تَعَلَّمَ الْقُرْآنَ وَعَلَّمَهُ)) [صحيح بخارى]

”یعنی تم میں سب سے بہتر وہ ہے جو خود قرآن سیکھے اور دوسروں کو سکھائے۔“

﴿ حضرت عبداللہ بن مسعود رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا:

((خَيْرُكُمْ مَنْ قَرَأَ الْقُرْآنَ وَأَقْرَأَهُ)) [الطبرانى]

”یعنی تم میں سب سے بہتر وہ ہے جو خود قرآن پڑھتا اور دوسروں کو پڑھاتا ہے۔“

﴿ حضرت علی رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا:

((إِنَّ لِلَّهِ أَهْلِينَ مِنَ النَّاسِ - قَالُوا: يَا رَسُولَ اللَّهِ مَنْ هُمْ؟ قَالَ

هُمْ أَهْلُ الْقُرْآنِ أَهْلُ اللَّهِ وَخَاصَّةٌ))

[ابن ماجه، مسند احمد، مستدرک حاکم]

”یعنی انسانوں میں سے کچھ حضرات اللہ کے خاص بندے ہیں صحابہ

کرام رضی اللہ عنہم نے عرض کیا یا رسول اللہ صلی اللہ علیہ وسلم وہ کون لوگ ہیں؟ آپ صلی اللہ علیہ وسلم نے

فرمایا وہ اہل قرآن (حفاظ) ہیں جو اللہ کے اپنے اور خاص بندے ہیں۔“

﴿ حضرت عبداللہ بن عباس رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا:



((أَشْرَافُ أُمَّتِي حَمَلَةُ الْقُرْآنِ وَأَصْحَابُ اللَّيْلِ))

[طبرانی۔ مجمع الزوائد]

”یعنی میری امت کے اشراف حاملین قرآن اور شب بیدار ہیں۔“

﴿﴾ ایک اور حدیث حضرت عبد اللہ بن عباس رضی اللہ عنہ سے منقول ہے کہ

آنحضرت صلی اللہ علیہ وسلم نے فرمایا:

((فَضْلُ حَمَلَةِ الْقُرْآنِ عَلَى الَّذِي لَمْ يَحْمِلْهُ كَفَضْلِ

الْخَالِقِ عَلَى الْمَخْلُوقِ)) [کنز العمال]

”یعنی حاملین قرآن کی فضیلت اس شخص پر جو حامل قرآن نہیں، ایسی ہے جیسے

خالق کی فضیلت مخلوق پر ہے۔“

﴿﴾ حضرت انس رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا:

((الْقُرْآنُ غِنَى لَا فَقْرَ بَعْدَهُ وَلَا غِنَى دُونَهُ)) [مسند ابو یعلیٰ]

”یعنی قرآن مجید ایسی مستغنی کر دینے والی دولت ہے کہ جس کے بعد کسی قسم کا

فقر بھوک و افلاس نہیں اور قرآن کے بغیر کوئی مستغنی نہیں۔“

﴿﴾ حضرت معاذ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

((مَنْ قَرَأَ الْقُرْآنَ وَعَمِلَ بِهِ الْبَسَ وَالِدَاهُ تَاجًا يَوْمَ الْقِيَامَةِ

ضَوْءُهُ أَحْسَنُ مِنْ ضَوْءِ الشَّمْسِ فِي بُيُوتِ الدُّنْيَا لَوْ كَانَتْ

فِيكُمْ فَمَا ظَنُّكُمْ بِالَّذِي عَمِلَ بِهَذَا))

[مسند احمد، ابو داؤد، مستدرک حاکم، مشکوٰۃ]

”یعنی جس نے قرآن پڑھا اور اس پر عمل کیا اللہ تعالیٰ قیامت کے دن اس

کے والدین کو ایسا تاج پہنائیں گے جس کی روشنی اس سورج کی روشنی سے

زیادہ خوبصورت ہے، اگر وہ سورج اس دنیا کے تمہارے گھروں میں ہو پس

اس شخص کے متعلق تم کیا خیال کرتے ہو جس نے خود قرآن پڑھا ہو اور اس پر

عمل کیا ہو۔“

✽ حضرت جابر رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

((لِحَامِلِ الْقُرْآنِ إِذَا عَمِلَ بِهِ فَأَحَلَّ حَلَالَهُ وَحَرَّمَ حَرَامَهُ  
شَفَعُ فِي عَشْرَةِ مِّنْ أَهْلِ بَيْتِهِ يَوْمَ الْقِيَمَةِ كُلُّهُمْ قَدْ وَجِبَتْ

لَهُ النَّارُ)) [مسند احمد، ابن ماجہ، ترمذی، مشکوٰۃ]

”یعنی حامل قرآن جب قرآن مجید پر عمل کرے اور اس کے حلال کو حلال اور  
حرام کو حرام جانے تو اس کو اس کے گھر کے ان دس افراد کے لیے قیامت کے  
دن شفاعت کا حق دیا جائے گا جن سب کے لیے آگ واجب ہو چکی  
ہوگی۔“

✽ ام المومنین حضرت عائشہ صدیقہ رضی اللہ عنہا سے روایت ہے کہ آنحضرت صلی اللہ علیہ وسلم  
نے فرمایا:

((إِنَّ عَدَدَ دَرَجِ الْجَنَّةِ عَدَدَ آيِ الْقُرْآنِ فَمَنْ دَخَلَ الْجَنَّةَ  
مِمَّنْ قَرَأَ الْقُرْآنَ لَمْ يَكُنْ فَوْقَهُ أَحَدٌ)) [بیہقی فی شعب الایمان]

”یعنی بے شک جنت کے درجات آیات کی تعداد کے برابر ہیں پس حفاظ  
قرآن میں سے جو جنت میں داخل ہوگا اور پورا قرآن پڑھے اس سے اوپر  
کوئی نہیں ہوگا۔“

✽ ام المومنین حضرت عائشہ صدیقہ رضی اللہ عنہا سے مروی ہے کہ آنحضرت صلی اللہ علیہ وسلم نے فرمایا:

((الْمَاهِرُ بِالْقُرْآنِ مَعَ السَّفَرَةِ الْكِرَامِ الْبَرَّةِ))

[رواہ البخاری، مسلم، ابوداؤد، ترمذی، نسائی، ابن ماجہ، مشکوٰۃ]

”یعنی قرآن کو مہارت سے پڑھنے والے بہت ہی معزز اور مقرب فرشتوں  
کی ہمراہی میں ہوں گے۔“

﴿ حضرت عبداللہ بن عمر رضی اللہ عنہما آنحضرت صلی اللہ علیہ وسلم کا ارشاد بیان فرماتے ہیں کہ:  
 (( لَا حَسَدَ إِلَّا عَلَىٰ اثْنَيْنِ رَجُلٌ آتَاهُ اللَّهُ الْقُرْآنَ فَهُوَ يَقُومُ  
 بِهِ أَنَاءَ اللَّيْلِ وَأَنَاءَ النَّهَارِ وَرَجُلٌ آتَاهُ اللَّهُ مَالًا فَهُوَ يُنْفِقُ مِنْهُ  
 أَنَاءَ اللَّيْلِ وَأَنَاءَ النَّهَارِ ))

[بخاری، مسلم، مسند احمد، ترمذی، ابن ماجہ، مشکوٰۃ]

”یعنی صرف دو آدمی قابل رشک ہیں ایک وہ جسے اللہ نے قرآن کی نعمت عطا فرمائی اور وہ اسے رات دن قائم کرتا ہے اور دوسرا وہ جسے اللہ تعالیٰ نے مال و دولت سے نوازا اور وہ اسے رات دن اللہ کی راہ میں خرچ کرتا ہے۔“

قرآن کو معنی سمجھے بغیر حفظ کرنا اور اس کی تلاوت کرنا:

اس سلسلے میں ہم تین احادیث پیش کرتے ہیں۔

① حضرت علی رضی اللہ عنہ آنحضرت صلی اللہ علیہ وسلم کا ارشاد بیان فرماتے ہیں کہ:

(( اَدَّبُوا أَوْلَادَكُمْ عَلَى ثَلَاثِ خِصَالٍ حُبِّ نَبِيِّكُمْ، وَحُبِّ  
 أَهْلِ بَيْتِهِ وَقِرَاءَةِ الْقُرْآنِ فَإِنَّ حَمَلَةَ الْقُرْآنِ فِي ظِلِّ اللَّهِ  
 يَوْمَ لَا ظِلَّ إِلَّا ظِلُّهُ مَعَ أَنْبِيَائِهِ وَأَصْفِيَآءِهِ )) [رواه الديلمی، کنز

العمال، دارقطنی]

”یعنی اپنی اولاد کو تین آداب سکھلاؤ: ① اپنے نبی صلی اللہ علیہ وسلم کی محبت ② اور آپ صلی اللہ علیہ وسلم کے اہل بیت علیہم السلام کی محبت ③ اور قرآات قرآن کیونکہ بے شک حفاظ قرآن اللہ تعالیٰ کے سایہ میں انبیاء کرام اور نیک لوگوں کے ہمراہ ہوں گے۔ جس دن کوئی سایہ نہ ہوگا ماسوا عرش الہی کے۔“

یہ لازمی امر ہے کہ نوخیز بچوں کو ہی اولین ادب آداب سکھائے جاتے ہیں اور تین بڑے آداب میں سے ایک عظیم ادب قرآن پڑھانا بھی ہے۔ یقیناً یہ چھوٹے بچے



قرآن کے معنی و مفہیم سمجھ کر تو تلاوت نہیں کریں گے۔

﴿۲﴾ حضرت عبداللہ بن مسعود رضی اللہ عنہ رسول اللہ صلی اللہ علیہ وسلم سے روایت کرتے ہیں کہ:  
 ((مَنْ قَرَأَ حَرْفًا مِّنْ كِتَابِ اللَّهِ فَلَهُ بِهِ حَسَنَةٌ وَالْحَسَنَةُ  
 بِعَشْرِ أَمْثَالِهَا لَا أَقُولُ الْم حَرْفٌ - أَلِفٌ حَرْفٌ، وَلامٌ حَرْفٌ،  
 وَمِيمٌ حَرْفٌ -)) [ترمذی]

”یعنی جس نے کتاب اللہ کا ایک حرف پڑھا اسے اس لفظ کے عوض ایک نیکی ملے گی اور ایک نیکی دس نیکیوں کے برابر ہے۔ میں یہ نہیں کہتا کہ الَمْ ایک حرف ہے۔ بلکہ الف ایک حرف ہے اور لام ایک حرف ہے اور میم ایک حرف۔“

اس حدیث سے ثابت ہوا کہ الَمْ حروف مقطعات جن کے معنی اللہ کو ہی معلوم ہیں اس پر اس قدر انعام و اکرام ہے تو لازماً دیگر الفاظ قرآنی پر بھی انشاء اللہ معنی سمجھے بغیر کی گئی تلاوت فائدہ مند ہوگی۔

﴿۳﴾ اسی سلسلہ میں ایک روایت جو بیہتی نے اپنی شعب الایمان میں درج کی ہے کہ حضرت عبداللہ بن عمر رضی اللہ عنہما نے فرمایا ”جس شخص نے قرآن پڑھا اور اس کے معنی تلاش کیے اسے ایک حرف کے عوض میں بیس نیکیاں ملیں گی اور جو شخص اس کو بغیر معانی کے سمجھے ہوئے پڑھے گا اسے ہر حرف کے عوض میں دس نیکیاں ملیں گی۔“

اس اثر سے بھی بغیر معانی سمجھے پڑھے گئے قرآن کی فضیلت معلوم ہوتی ہے ہاں معانی سمجھ کر کی گئی تلاوت نیکی و فضیلت میں جس درجہ کی حامل ہے وہ یقیناً نور علی نور ہے۔

## اہمیت تجوید

ہم اس سے پیشتر بتا چکے ہیں کہ اللہ تعالیٰ نے جس طرح قرآن کے حروف کی اور

اس کے رسم الخط کی حفاظت فرمائی ہے اسی طرح اس کے پڑھنے کی صحیح ادا کی بھی حفاظت فرمائی ہے۔

آنحضرت ﷺ نے جس طرز اور ادا پر قرآن پڑھ کر صحابہ کرام رضی اللہ عنہم کو بتلایا وہ صحیح کامل ترین اور سب سے زیادہ معتبر ہے۔ بعد میں صحابہ کرام رضی اللہ عنہم نے تابعین کو قرآن کی تعلیم دی تو سختی سے اسی ادا اور انہی اصول و ضوابط پر کار بند رہے جو کہ انہوں نے آنحضرت ﷺ سے سیکھے تھے۔

جیسا کہ طبرانی کی معجم الکبیر میں ثقہ اسناد سے یہ روایت آئی ہے کہ کسی نے حضرت عبداللہ بن مسعود رضی اللہ عنہ کے سامنے یہ آیت پڑھی: "إِنَّمَا الصَّدَقَاتُ لِلْفُقَرَاءِ" الخ مگر لِلْفُقَرَاءِ کے الف پر ہونے والا مد ادا نہیں کیا تو حضرت عبداللہ بن مسعود رضی اللہ عنہ نے فرمایا "آنحضرت ﷺ نے یہ آیت ہمیں اس طرح نہیں پڑھائی۔" پڑھنے والے نے دریافت کیا اے ابو عبد الرحمن آپ نے آنحضرت ﷺ سے کیسے پڑھا ہے؟ تب حضرت عبداللہ بن مسعود رضی اللہ عنہ نے لِلْفُقَرَاءِ کو مد کے ہمراہ ادا کیا۔

اس حدیث سے ظاہر ہوتا ہے کہ بغیر ادائیگی مد حضرت عبداللہ بن مسعود رضی اللہ عنہ نے تلاوت قرآن کو قواعد کے خلاف سمجھا جن کے مطابق آنحضرت ﷺ نے آپ کو پڑھایا تھا۔ اسی لیے آپ نے پڑھنے والے کو ٹوک دیا۔ یہ حدیث اس بات کی واضح دلیل ہے کہ اداء میں تمام اصول و قواعد کو ملحوظ رکھنا چاہیے۔ خواہ وہ صفات محسنہ ہی کیوں نہ ہوں۔

امت کے لیے جس طرح قرآن مجید کے معنی کا سیکھنا، سمجھنا اور اس کے احکام و حدود پر عمل کرنا ایک عبادت و فریضہ ہے۔ اسی طرح اس پر قرآن کے الفاظ کا صحیح طور سے پڑھنا اور اس کے حروف کا منقول ثابت طریق کے موافق ادا کرنا بھی لازم و فرض ہے اور یہ طریقہ وہ ہے جسے "تجوید و تصحیح" اور ترتیل سے موسوم کرتے ہیں۔ پس قرآن مجید کے حروف کا اس حد تک صحیح پڑھنا کہ اس سے حروف میں کمی بیشی۔ تبدیلی اور

اعراب کی غلطی پیدا نہ ہو اور قرآن کے معانی نہ بگڑیں۔ اور یہ ہر مسلمان پر فرض ہے یہ درجہ مخارج اور صفات لازمہ کی رعایت سے حاصل ہوتا ہے (مخرج کے معنی ہیں حرف کے نکلنے کی جگہ جیسے ہاء اور عین میں حلق کا درمیانی حصہ اور باء اور میم میں دونوں ہونٹ اور صفت لازمہ وہ انداز و کیفیت ہے جس سے حرف ادا ہو اور اس کے ادا نہ ہونے سے حرف بگڑ جائے جیسے قاف طاء صاد طاء کو پُر پڑھنا اور صاد سین زاء کی سیٹی کی مانند تیز آواز) اس کے خلاف پڑھنے والا ہر شخص گنہگار ہے۔ کیونکہ اس سے معنی کی تبدیلی یا بے معنویت لازم آتی ہے۔

اب ہم اسے تفصیل سے بیان کرتے ہیں۔

### ① تبدیلی حرف بالآخر:

یعنی ایک حرف کی جگہ دوسرا حرف پڑھ دینا اور یہ دوسرا حرف خواہ انتیس عربی حروف میں سے ہو یا کوئی غیر عربی حرف ہو یا کوئی غیر عربی آواز ہو۔ جیسے عین کی جگہ ہمزہ۔ ذال کی جگہ طاء۔ صاد کی جگہ سین؛ درضاد کی جگہ طاء یا دال یا کوئی غیر عجمی حرف مثلاً ذال یا گاف وغیرہ مثلاً قُل کی جگہ کُل۔ کسی حرف کا دوسرے حرف سے بدل جانا دو وجوہ کی بنا پر ہوتا ہے۔

### (الف) تبدیلی مخرج:

یعنی ایک حرف کا مخرج دوسرے مخرج سے بدل جائے۔ جیسے قاف کی جگہ کاف۔ ہاء کی جگہ ہاء۔ عین کی جگہ ہمزہ وغیرہ۔ یا اسی طرح کسی عربی حرف کی جگہ عجمی حرف پیدا ہو جائے جیسے راء کو ”ڑے“ سے بدلنا یا دال کو ذال بنا دینا وغیرہ۔

### (ب) تبدیلی صفات:

یعنی کسی حرف کی صفات لازمہ میں تغیر کرنا جیسے حرف طاء میں صفت اطباق و استعلاء کے ترک کر دینے سے تاء کی آواز ہو جاتی ہے۔ اسی طرح صاد میں انہی دونوں



صفات کے ترک سے سین کی آواز بن جاتی ہے۔

### ۲ حرکات کو بڑھا کر پڑھنا:

کسی حرکت کو جس قدر پڑھنے کا قاعدہ مقرر ہے اس سے تجاوز کر کے پڑھنا جیسے نَسْتَعِينُ کو نَسْتَاعِينُ پڑھنا۔ رَيْبٌ فِيهِ كُورَيْبًا فِيهِ پڑھنا وغیرہ۔ یعنی زبر کو اتنا کھینچنا کہ اس سے الف مدہ پیدا ہو جائے ایسے ہی زیر کو اس قدر کھینچنا کہ اس سے یاء مدہ پیدا ہو جائے جیسے اِهْدِ كُورِ اِهْدِي پڑھنا اور پیش کو اس قدر کھینچ کر پڑھنا کہ واؤ مدہ پیدا ہو جائے جیسے اَلْحَمْدُ كُورِ اَلْحَمْدُو کر دینا وغیرہ۔

### ۳ حروف مدہ کو گرا کر پڑھنا:

جیسے لَمْ يُولَدُ كُورِ لَمْ يُلْدُ پڑھنا یا تَرْمِيهِمْ كُورِ تَرْمِيهِمْ پڑھ دینا۔ ان امثلہ پر غور کرنے سے معلوم ہوتا ہے کہ حروف مدہ کو ان کی ذاتی اور طبعی مقدار سے کم کھینچا گیا ہے جس کی وجہ سے یہ حروف مدہ معدوم ہو گئے ہیں۔

### ۴ حرکات و سنکناات میں غلطی:

ایک حرکت کا دوسری حرکت سے بدل جانا جیسے اُنْعَمْتَ کی جگہ اُنْعَمْتُ پڑھ دینا۔ لِمَ كَتَبْتَ کی جگہ لِمَ كَتَبْتِ پڑھ دینا وغیرہ۔  
یا ساکن کی جگہ متحرک پڑھ دینا جیسے اَلْمَفْضُوبُ کی جگہ اَلْمَفْضُوبُ یا اُنْعَمْتَ کی جگہ اُنْعَمْتَ يَا وَلَا حَرْمَنَا کی جگہ وَلَا حَرْمَنَا وغیرہ۔ یا متحرک کی جگہ ساکن پڑھ دینا جیسے عَجَبًا کی جگہ عَجَبًا پڑھنا۔ اسی طرح فَطَرْنَا کی جگہ فَطَرْنَا پڑھنا یا مخفف کی جگہ مشدود حرف یا مشدود کی جگہ مخفف پڑھ دینا جیسے شَدَدْنَا کی جگہ شَدَدْنَا اور لَمَّا کی جگہ لَمَّا پڑھنا یہ تمام اغلاط لحن جلی کہلاتی ہیں۔

نوٹ:

تغییر و تبدل اور کمی و زیادتی الفاظ و حرکت کسی ایک روایت میں لحن ہوگی، ہاں جب

اختلافات قرآات کو پڑھے گا تو وہ تغیر و تبدل جو قرآات متواترہ میں ثابت اور مروی ہوں گے وہ پڑھنا صحیح ہوگا۔

غلط پڑھنے سے معافی میں جو تغیر و تبدل ہوتا ہے اسے ہم یہاں جدول کے ذریعے بیان کر رہے ہیں:

## تبدیل حرف بحرف:

تحریر شدہ کلمات		قرآنی کلمات	
امید کرنے والے	الْأَمِلِينَ	کام کرنے والے	الْعَلَمِينَ
اور نہ اسے پے در پے نیزہ مارتے تھے	وَلَا تَخْتَهُهُ	اور نہ اسے لکھتے	وَلَا تَخْطُهُ
بال لٹکانا	سُدُورٍ	سینے	صُدُورٍ
کوشش کرتے ہیں	يَجْهَدُ	انکار کرتے ہیں	يَجْحَدُ
کھاؤ	كُلُّ	کہو	قُلُّ
آنسو بہاتے ہیں	تَهْمِلُ	اٹھاتے ہیں	تَحْمِلُ
کتا	كَلْبٌ	دل	قَلْبٌ
گدھ	نَسْرٌ	مدد	نَصْرٌ
بکھیرنا یا نثر میں گفتگو کرنا	نَشْرٌ		
چلتا ہے کشاہہ قدم رکھتا ہے	يُسْتُ	فراخ کرتا ہے	يُسْتُطُ
سر موٹنا	حَلَقَ	پیدا کرنا	خَلَقَ
کپڑے کا پرانا ہو کر پھٹنا	الْهَمْدُ	تعریفیں	الْحَمْدُ

حَرَمًا	حرم (سرزمین مکہ)	حَرَمًا	کمزور ہونا۔ بوڑھا ہونا
عَلِيمٌ	باخبر	أَلِيمٌ	دردناک
فَتْرَضِي	پس آپ راضی ہو جائیں گے	فَتَرُدِي	پس آپ مٹائیں گے (نعوذ باللہ) ہلاک ہو جائیں گے
بِضْعِ سِنِينَ	چند سال	بِدْعِ سِنِينَ	انوکھے سان
خَلَقَ	پیدا کرنا	خَلَقَ	اس لفظ کا کوئی مطلب نہیں
جَعَلَ اللَّهُ	اللہ نے بنایا	جَالَ اللَّهُ	اللہ نے اکٹھا کیا
لَا يَعْلَمُونَ	نہیں جانتے ہیں	لَا يَأْلَمُونَ	نہیں دکھی ہوتے
بِالْحَقِّ	سچائی	بِالْهَكِّ أَلْحَكِّ	فاسد العقل رگڑنا۔ گھسنا
ضَالِّينَ	گمراہ	ذَالِّينَ ظَالِّينَ	راستہ دکھانے والے ہمیشہ رہنے والے
طَالَ	غالب ہونا، فخر کرنا، لمبا ہونا	تَالَ	جادو کرنا
يَنْظُرُونَ	وہ دیکھتے ہیں	يَنْذُرُونَ	وہ نذر مانتے ہیں
الصَّيْفِ	موسم گرما	السَّيْفِ	تلوار
فَنَطَرُوا	مایوس ہوئے	فَنَتَرُوا فَنَتَرُوا	اطاعت کی مضبوط ہوئے
يَمْحُ	وہ مٹاتا ہے	يَمْحُ	وہ بہت مارتا ہے
بَبَّ	پھیلایا	بَبَّ	جانور کو آہستہ آہستہ ہانکا



غالب ہونا۔ فضیلت میں بڑھ جانا	الْبَهْرُ	سمندر	الْبَحْرُ
گناہ	الْإِثْمُ	نام	الْإِسْمُ
گہرائی کی آزمائش کی	السَّبْرُ	صبر کیا	صَبْرًا
شیر	السَّبْرُ	صبر	الصَّبْرُ
مت مرمت کرو یا مت کپڑے کورفو کرو	لَا تَرْفَعُوا	مت اونچی کرو	لَا تَرْفَعُوا
مثل و نظیر	نَدِيدٌ	تہ بہ تہ	نَضِيدٌ
اور ہم نے بیڑی ڈالی	وَقَيْدَنَا	اور ہم نے مقرر کیا	وَقَيْضَنَا
کاٹ کر جدا کرنے والا	الْبَاتِلُ	باطل	الْبَاطِلُ

## ۲ حرکات کو بڑھا کر پڑھنا:

قَالَ اس ایک مرد نے کہا۔ قَالَ ان دو مردوں نے کہا۔ مَالِكِ مالک بادشاہ۔  
مَالِكِي میرا بادشاہ میرا مالک۔ قِيلَ اس ایک مرد سے کہا گیا قِيلَا ان دو مردوں سے کہا  
گیا۔ اِنَّا يَقِينًا اِنَّا يَقِينًا ہم۔ اُدْعُ تو ایک مرد بلا۔ اُدْعُوا تم سب مرد بلاؤ۔ اُتْلُ تو  
تلاوت کراؤ اُتْلُوا تم سب تلاوت کرو۔

## ۳ حروف مدہ کو گرا کر پڑھنا:

قَالَ ان دو مردوں نے کہا۔ قَالَ اس ایک نے کہا۔ فَرَّقْنَا ہم نے جدا کر دیا  
فَرَّقْنَا ان سب عورتوں نے جدا کر دیا (جمع مونث غائب کا صیغہ بن جائے گا) اَغْرَقْنَا  
ہم نے غرق کر دیا۔ اَغْرَقْنَا ان سب عورتوں نے غرق کر دیا۔ اُدْعُوا تم سب مرد بلاؤ۔  
اُدْعُ تو ایک مرد بلا۔

## ۴ حرکات و سکنات کی تبدیلی:

أَنْعَمْتُ تو نے انعام کیا۔ اَنْعَمْتُ میں نے انعام کیا۔ اَنْعَمْتُ تو ایک عورت نے انعام کیا۔ نَزَّلْنَا ہم نے نازل کیا۔ نَزَّلْنَا اس نے ہم کو نازل کیا، خَلَقْنَا ہم نے پیدا کیا۔ خَلَقْنَا اس نے ہمیں پیدا کیا، تَرَكْنَا ہم نے چھوڑا، تَرَكْنَا اس نے ہمیں چھوڑا۔  
درج بالا ان تمام اغلاط کو لحن جلی کہا جاتا ہے لحن جلی کا مطلب ہے بڑی اور واضح غلطی۔  
لحن خفی صفات عارضہ میں غلطی کرنے کو کہا جاتا ہے لحن خفی کا مطلب ہے چھوٹی یا پوشیدہ غلطی۔

تلاوت کے دوران دوسری قسم کی اغلاط کو لحن خفی کہا جاتا ہے۔ لحن خفی کی دو اقسام ہیں:

① لحن خفی کی پہلی قسم وہ ہے جس کو قاری ہی پکڑ سکتا ہے اور قاری ہی اسے معلوم کر سکتا ہے جیسے ادغام کی جگہ اظہار کر دینا۔ مرقق کی جگہ منقح یا اس کے برعکس کر دینا۔ اسی طرح مد کی جگہ قصر کرنا اور قصر کی جگہ مد کر دینا اور وقف بالروم میں پوری حرکت کا پڑھ دینا وغیرہ۔

② لحن خفی کی دوسری قسم وہ ہے جس کو ماہر اور حاذق قاری ہی محسوس کر سکتے ہیں جیسے تکرار راءات۔ تطنین نونات۔ اخفاء غنہ میں کمی بیشی کا ہونا۔ وہ مواقع جہاں لام کو مرقق پڑھا جاتا ہے وہاں منقح پڑھ دینا یا اس کے برعکس کرنا یا مقدار مدود میں کمی بیشی کرنا۔ مدات و غنات میں آواز کا ہلانا وغیرہ۔ لحن خفی کی ان اقسام سے تلاوت کی خوبصورتی اور رونق ختم ہو جاتی ہے۔

## لحن جلی و خفی کا حکم:

لحن جلی کے ارتکاب میں عقاب کی وعید ہے اور لحن خفی کے ارتکاب میں عتاب کا اندیشہ تسلیم کیا گیا ہے لحن جلی حرام ہے اور لحن خفی مکروہ ہے۔

علامہ جزری رحمۃ اللہ علیہ فرماتے ہیں ع

مَنْ لَمْ يُجَوِّدِ الْقُرْآنَ اِثْمٌ

یہاں پر لفظ اِثْمٌ عام ہے اور لُحْنٌ جلی و لُحْنٌ خفی دونوں کے گناہوں کو شامل ہے۔ علم تجوید میں واجب کی دو اقسام ہیں:

### ۱۔ واجب شرعی:

کہ جس کو اختیار کرنے پر ثواب اور ترک کرنے پر عقاب ہو، واجب شرعی کی حد یہ ہے کہ حروف کو تغیر سے اور معنی کو فساد سے بچایا جائے، لہذا اس کا مرتکب گناہ گار ہوگا۔

### ۲۔ واجب اصطلاحی:

اس کے ذیل میں صفات عارضہ مثلاً ادغام۔ اخفاء۔ انقلاب۔ ترقیق تفتیم داخل ہیں۔ متاخرین علماء کے مطابق ان کا تارک اِثْمٌ میں داخل نہیں لیکن متقدمین نے تمام کے واجب شرعی ہونے کو اختیار فرمایا ہے۔ چنانچہ علامہ ناصر الدین الطبرلاوی رحمۃ اللہ علیہ کی یہی رائے ہے۔

متاخرین کے یہاں قول زیادہ اقرب الی التحقيق یہ ہے کہ یہ دونوں ہی واجب شرعی ہیں مگر اول بمعنی فرض کے ہے جس کا ترک حرام ہے اور دوسرا بمعنی سنت موکدہ کے ہے جس کا ترک مکروہ ہے۔

لُحْنٌ خَفِیٌّ کی دونوں اقسام کے متعلق ملا علی قاری رحمۃ اللہ علیہ لمخ الفکر یہ شرح المقدمۃ الجزریہ میں فرماتے ہیں:

”لُحْنٌ خَفِیٌّ کی پہلی قسم میں اللہ تعالیٰ کی ناراضگی اور پکڑ کا اندیشہ ہے اور یہ مکروہ ہے اور لُحْنٌ خَفِیٌّ کی دوسری قسم میں ناراضگی کا اندیشہ تو نہیں لیکن یہ تلاوت میں حرج عظیم ہے۔“

## غلط قرآن پڑھنے سے بچنے کا طریقہ:

قرآن کی تلاوت صحیح طریقہ سے کرنے کا یہی طریقہ ہے کہ اسے تجوید کے قواعد و ضوابط کے مطابق پڑھا جائے۔

علامہ جزری رحمۃ اللہ علیہ فرماتے ہیں:

وَلَيْسَ بَيْنَهُ وَبَيْنَ تَرْكِهِ  
إِلَّا رِيَاضَةٌ أَمْرِيٌّ بِفِكْرِهِ

یعنی تجوید میں اور اس کو ترک کرنے میں بس یہی فرق ہے کہ وہ شخص جو تجوید کی اہمیت کو سمجھ لیتا ہے اپنے منہ سے ریاضت کرتا ہے۔ یعنی تجوید کے مطابق ادائیگی کے لیے ضروری ہے کہ ریاضت و مشق خوب کی جائے کسی ماہر استاذ مجود قاری کے سامنے جتنے عرصہ بھی مشق و استفادہ کا موقع مل جائے غنیمت ہے اور ضروری ہے کہ ترتیل و حدر دونوں میں استعداد بہم پہنچائے کیونکہ تلاوت کے لیے دونوں میں خوبی سے پڑھنا بہت ضروری ہے۔

## حصول تجوید میں لوگوں کی تین اقسام اور ان کا حکم:

(اول) سب سے بہترین وہ حضرات ہیں جو نہایت عمدہ طریقہ سے قواعد تجوید کو حاصل کر کے اس کے مطابق تلاوت قرآن کرتے ہیں۔

(دوم) وہ حضرات جو باوجود قدرت رکھنے کے جان بوجھ کر یا شرم محسوس کرتے ہوئے بغیر کسی عذر کے تجوید کے حصول کو ترک کیے ہوئے ہیں اور یہ حضرات اس ترک حصول تجوید سے گناہ میں مبتلا ہیں اور قصور وار ہیں۔

(سوم) وہ جو معذور اور عاجز ہیں اور رات و دن کی مکمل کوشش۔ مشق۔ ریاضت اور مسلسل محنت کے باوجود بھی کسی ماہر و کامل استاذ کے ارشاد کے باوجود تلاوت قرآن کو صحیح ادا کے مطابق کرنے پر قادر نہیں ہو سکے ہیں۔



ایسے لوگوں پر کسی قسم کا طعن کرنا درست نہیں۔ لیکن جو شخص کلام اللہ کے صحیح عربی اور فصیح تلفظ کے موافق درست اور عمدہ طریق پر ادا کرنے کی طاقت رکھتا ہے اور اس کے باوجود وہ اپنی بے نیازی اور اپنے حفظ و ضبط یا فضل و کمال پر اعتماد کرتے ہوئے کسی ایسے عالم کی طرف رجوع کرنے سے تکبر یا شرم محسوس کرتا ہے جو اسے قرآن کے صحیح تلفظ سے آگاہ کرے تو ایسا شخص جو صحیح تلفظ کی بجائے غلط اور غلطی تلفظ کرتا ہے بلاشبہ گنہگار ہے۔ (النشر فی القراءات العشر جلد اول)

اس کے برخلاف جو حضرات ایسے ہیں کہ ان کی زبان تصحیح کے بارے میں ان کی موافقت نہیں کرتی یا وہ کسی ایسے عالم تجوید کو موجود نہیں پاتے جس کا بیان اور قول انہیں درست اور سیدھی بات کی طرف رہنمائی کر سکے تو اس قسم کے حضرات شرعی حکم کے موافق معذور تصور کیے جائیں گے۔ نہ تو ان کی نمازوں پر فساد کا حکم لگایا جائے گا اور نہ وہ خود گنہگار ہوں گے کیونکہ اللہ تعالیٰ کسی نفس کو اس کی وسعت و طاقت سے زیادہ تکلیف نہیں دیتے یہی وجہ ہے کہ ہماری معلومات کی رو سے جمہور علماء کا اس بات پر اتفاق ہے کہ قاری و مجود کی نماز اُمی کے پیچھے صحیح نہیں ہے اور اُمی وہ ہے جو قراءت کو عمدہ اور صحیح طریق پر نہ پڑھے اور جو شخص ایک حرف کے بجائے دوسرا حرف پڑھ دے اور اگر وہ دونوں حروف ہم مخرج ہوں یا قریب المخرج ہوں تو اس کی نماز صحیح ترین قول کی رو سے فاسد ہو جائے گی جیسے الْحَمْدُ کی جگہ الْعَمْدُ الدِّينِ کی جگہ اَلتِّينِ۔ الْمَفْضُوبِ کی جگہ الْمَخْضُوبِ یا الْمَفْضُوبِ وغیرہ۔

### تجوید کی تعریف:

تجوید کے لغوی معنی علامہ جزری رحمۃ اللہ علیہ نے النشر فی القراءات العشر میں اس طرح بیان فرمائے ہیں:

”التجوید مصدر ہے جو جَوَدَتْ سے لیا گیا ہے جس کے معنی ہیں عمدہ کرنا اور یہ

مقابل ہے لفظ رَدَّ آءَتْ (فاسد ہونا) کے۔ جَوَادٌ یعنی حَسَنَ عَمَدَہ کام کیا۔  
 جہد المقل میں کہا گیا ہے "التَّجْوِيدُ فِي اللُّغَةِ التَّحْسِينِ" عام مفہوم یہ ہوا  
 کہ اس کے لغوی معنی ہیں۔

”کسی کام کا عمدہ کرنا یا اچھا کرنا۔“

اصطلاح قراء میں اس کی تعریف علامہ جزری رحمۃ اللہ علیہ المقدمة الجزریہ میں اس طرح

بیان فرماتے ہیں:

وَهُوَ إِعْطَاءُ الْحُرُوفِ حَقَّهَا  
 مِنْ صِفَةٍ لَهَا وَمُسْتَحَقَّهَا

یعنی تجوید حروف کو ان کا حق یعنی ان کی صفات لازمہ اور ان صفات کے  
 مقتضیات کا دینا ہے۔

نہایت القول المفید میں تجوید کی تعریف اس طرح کی گئی ہے:

((إِعْطَاءُ كُلِّ حَرْفٍ حَقَّهُ أَيْ مِنْ كُلِّ صِفَةٍ ثَابِتَةٍ لَهُ مِنَ  
 الصِّفَاتِ وَمُسْتَحَقِّهِ)) [ص: ۱۲]

جہد المقل میں تجوید کی اصطلاحی تعریف اس طرح کی گئی ہے

((عِلْمٌ يُبْحَثُ فِيهِ عَنْ مَخَارِجِ الْحُرُوفِ وَصِفَاتِهَا))  
 [ص: ۷]

استاذ الاساتذہ حضرت قاری عبد الرحمن رحمۃ اللہ علیہ فوائد مکیہ میں اس طرح تعریف

بیان فرماتے ہیں:

”ہر حرف کو اپنے مخرج سے مع جمیع صفات کے ادا کرنا۔“

ان تمام تعریفوں کو دیکھتے ہوئے ایک عام فہم تعریف یہ بنی

”حروف کو ان کے مخرج مع جمیع صفات لازمہ و عارضہ کے بلا کسی تکلف کے

ادا کرتا۔“

### علم تجوید کا موضوع:

عموماً یہ کہا جاتا ہے کہ ”حروف کلمات قرآنیہ“ علم تجوید کا موضوع ہے مگر مناسب یہ ہے کہ یوں کہا جائے کہ علم تجوید کا موضوع ”احوال حروف“ ہیں اور احوال حروف سے مراد مخارج و صفات ہیں۔ لہذا تجوید کا موضوع ہوا ”مخارج و صفات حروف“ نہایت القول المفید میں علم تجوید کا موضوع ”القرآن“ کے نام سے تعبیر کیا گیا ہے۔ دوسرے لفظوں میں معنی وہی بنتے ہیں جو ہم اوپر بیان کر آئے یعنی ”احوال حروف“۔

### علم تجوید کی غرض و غایت:

کوئی کام کرنے کے بعد اس کام کا جو نتیجہ مرتب ہوتا ہے اسے اس کی غایت کہتے ہیں۔

علم تجوید کی غایت نہایت القول المفید میں اس طرح بیان کی گئی ہے۔

((بُلُوغُ النَّهَائِيَةِ فِي اتِّقَانِ لَفْظِ الْقُرْآنِ))

اور یہ بھی فرمایا کہ:

((غَايَةُ صَوْنِ اللِّسَانِ عَنِ الْخَطَايَا فِي كِتَابِ اللّٰهِ تَعَالٰی))

صاحب فوائد مکیہ فرماتے ہیں:

”تجوید کی غرض و غایت تصحیح حروف ہے۔“

### علم تجوید کا ثمرہ یا فائدہ:

کسی کام کے کرنے سے جو مقاصد حاصل ہوں وہ اس کام کا ثمرہ یا فائدہ ہے۔

نہایت القول المفید کے مطابق علم تجوید کا ثمرہ یا فائدہ:

”سَعَادَةُ الدَّارَيْنِ“ ہے۔ یعنی دونوں جہان کی کامیابی۔ اللہ تعالیٰ کی خوشنودی

اور رضائے الہی کا حصول ہے۔

## علم تجوید کی فضیلت:

علم تجوید علوم شرعیہ میں سے ایک علم ہے جو کہ قرآن حکیم سے متعلق ہے چونکہ علم تجوید کا تعلق براہ راست حروف و کلمات قرآنیہ سے ہے اس لیے یہ اشرف ترین اور معزز ترین علم ہے۔

## علم تجوید کی دیگر علوم سے نسبت:

نسبت کا معنی تعلق ہے۔ علم تجوید دوسرے علوم سے بالکل جدا ممتاز اور ایک مستقل فن ہے۔ جدا اور ممتاز ہونے کی وجہ یہ ہے کہ اس علم کا تعلق براہ راست قرآن حکیم کے حروف اور کلمات کے ساتھ ہے۔

## علم تجوید کا استمداد (سہارا) کن چیزوں پر ہے:

اس علم کا سہارا ان صحیح روایات پر مبنی ہے جو کہ آنحضرت ﷺ سے اور ان کے بعد صحابہ کرام رضی اللہ عنہم، تابعین، تبع تابعین اور آئمہ قرآت رحمہم اللہ اجمعین سے ہم تک ہمارے شیوخ کے ذریعے پہنچا ہے۔

## علم تجوید کا حکم:

علم تجوید کا حکم قرآن۔ حدیث رسول ﷺ۔ اقوال صحابہ کرام رضی اللہ عنہم اور دیگر ائمہ فن کی روشنی میں ہم آگے چل کر تفصیل سے بیان کریں گے۔ جن کا ما حاصل اور خلاصہ یہ ہے کہ علم تجوید کے قواعد کو سیکھنا اور یاد کرنا فرض ہے۔ جیسا کہ مبادیات تجوید کے بعد بیان ہونے والی آیات قرآنیہ۔ احادیث رسول ﷺ اور ائمہ کرام کے اقوال سے یہ بات واضح طور پر سامنے بھی آئے گی۔

## علم تجوید میں کون سے مسائل زیر بحث آتے ہیں:

اس کے مسائل قواعد کلیہ ہیں یعنی مخارج الحروف۔ صفات الحروف۔ صفات



عارضہ جیسے ادغام۔ تثمیم و تکریر۔ مقطوع۔ موصول۔ نون ساکن اور تنوین کے احکام۔ میم ساکن کے احکام۔ لام تعریف۔ مد اور ان کی اقسام۔ اجتماع ساکنین کے احکام۔ وقف و ابتداء کا بیان اور اس جیسے دیگر مسائل و احکام علم تجوید میں زیر بحث آتے ہیں۔

علم تجوید کے ارکان:

ارکان تجوید چار ہیں جو درج ذیل ہیں:

- ① مخارج حروف کی پہچان
  - ② صفات حروف کی پہچان۔
  - ③ تجوید کے تمام قواعد کی پہچان
  - ④ زبان کو حروف کی صحیح ادائیگی کا عادی بنانا
- حصول علم تجوید کا صحیح طریقہ:

کوئی علم یا فن صرف کتابوں میں رہ کر زندہ نہیں رہتا بلکہ جاننے والوں کے سینے میں محفوظ ہو کر زندہ رہتا ہے اگر وہاں سے نکل جائے تو پھر مردہ ہو جاتا ہے۔ تجوید و قرآات اور صوت النبی ﷺ اب تک سینہ بہ سینہ محفوظ چلی آ رہی ہے۔

امام کسائی کا قول ہے کہ کلام الہی کا حصول تحریری الفاظ یا رسم الخط سے نہیں کیا جاسکتا اس کو استاذ سے بالمشافہ حاصل کرنا ضروری ہے۔ مستند استاذ سے جس کی اسناد بہتر ہوں اور جو علم میں فائق ہو حصول علم تجوید ضروری ہے اور استاذ سے بالمشافہ حاصل کرنا ضروری اور لازمی ہے۔

الشیخ محمد علی بن خلف الحسینی رحمۃ اللہ علیہ "القول السدید فی بیان حکم تجوید" میں فرماتے ہیں:

مَنْ يَأْخُذُ الْعِلْمَ عَنْ شَيْخٍ مُّشَافَهَةً  
يَكُنْ عَنِ الزَّيْفِ وَالتَّصْحِيفِ فِي حَرَمٍ

یعنی جو اساتذہ کی خدمت میں رہ کر ان کی زبانی استفادہ کرتا ہے وہ گمراہی اور تحریف سے محفوظ رہتا ہے۔

وَمَنْ يَكُنْ أَخِيًّا لِلْعِلْمِ مِنْ صُحُفِ  
فَعِلْمُهُ عِنْدَ أَهْلِ الْعِلْمِ كَالْعَدَمِ

اور جو شخص محض کتابوں سے علم حاصل کرتا ہے، اہل علم کے نزدیک اس کا وہ تمام علم لاشی اور بے حقیقت ہے۔

اس سے یہ ثابت ہوتا ہے کہ تجوید کا پانچواں رکن یہ ہے کہ ایک لمبے عرصے تک شیخ کی خدمت میں حاضر رہ کر ان سے استفادہ کیا جائے۔

علم تجوید ہم تک کیسے پہنچا؟

علم تجوید ہم تک ناقلمین کی سعی اور محنت سے پہنچا۔ ابتداء سے ہی حضرات صحابہ کرام رضی اللہ عنہم نے براہ راست آنحضرت ﷺ سے قرآن مجید کو حاصل کیا۔ یہ حضرات روزانہ آنحضرت ﷺ کی زبان مبارک سے قرآن سنتے تھے اور اس کو پھر حفظ کرتے تھے۔ یہ عمل صحابہ کرام رضی اللہ عنہم سے تابعین رضی اللہ عنہم اور تابعین رضی اللہ عنہم سے تبع تابعین رضی اللہ عنہم کو منتقل ہوا۔ بعد کے آنے والوں میں ہرقاری کئی کئی اساتذہ سے پڑھتا رہتا کہ خامی کا امکان ہی نہ رہے۔

یہ حضرات سالہا سال کی محنت سے یہ فن حاصل کرتے پھر اپنی تمام عمر اس کام کے لیے وقف کر دیتے۔ کیونکہ وہ اس کی اہمیت و فضیلت سے آگاہ تھے اور جانتے تھے کہ قرآن حکیم کو صحت لفظی کے ساتھ پہنچانا ایک بہت بڑی ذمہ داری ہے۔ سلف و خلف نے اس چیز کو باحسن نبھایا اور انہی کی محنتوں اور لگن کی بدولت یہ علم ہم جیسے کم علموں تک پہنچا۔

میری روایت حفص کی اسناد:

میں نے روایت حفص کی تین اسناد اپنے دو انتہائی قابل احترام اساتذہ عظام سے حاصل کی ہیں، جن کی تفصیل اس طرح ہے:

## سند نمبر ۱

میں نے سب سے پہلے روایت حفص کی سند اپنے شفیق اور محترم استاذ گرامی اور میرے والد محترم فضیلۃ الشیخ القاری المقری اظہار احمد التھانوی رحمۃ اللہ علیہ بن حافظ اعجاز احمد تھانوی رحمۃ اللہ علیہ سے حاصل کی، انہوں نے روایت حفص کی سند حاصل کی، اپنے شفیق اور محترم استاذ گرامی حضرت استاذ القراء والحدیث الشیخ المقری محمد عبدالملک نور اللہ مرقدہ سے، انہوں نے استاذ العرب والعجم الشیخ المقری محمد عبداللہ کی رحمۃ اللہ علیہ سے، انہوں نے الشیخ ابراہیم سعد بن علی الشافعی المصری رحمۃ اللہ علیہ سے، انہوں نے الشیخ حسن بدیر المصری رحمۃ اللہ علیہ سے، انہوں نے خاتمۃ القراء الشیخ محمد المتولی رحمۃ اللہ علیہ سے، انہوں نے الشیخ احمد التہامی رحمۃ اللہ علیہ سے، انہوں نے الشیخ احمد سلمونہ رحمۃ اللہ علیہ سے، انہوں نے الشیخ ابراہیم العبیدی رحمۃ اللہ علیہ سے، انہوں نے الشیخ عبدالرحمن الاجوری رحمۃ اللہ علیہ سے، انہوں نے الشیخ احمد البقری رحمۃ اللہ علیہ سے، انہوں نے الشیخ محمد البقری رحمۃ اللہ علیہ سے، انہوں نے الشیخ عبدالرحمن الیمینی رحمۃ اللہ علیہ سے، انہوں نے اپنے والد الشیخ شحاذۃ الیمینی رحمۃ اللہ علیہ سے، انہوں نے الشیخ ناصر الدین الطبلاوی رحمۃ اللہ علیہ سے، انہوں نے الشیخ زکریا الانصاری رحمۃ اللہ علیہ سے، انہوں نے الشیخ ابی نعیم رضوان العقبی رحمۃ اللہ علیہ سے، انہوں نے الشیخ القراء والمحدثین شمس الملت والدین محمد بن محمد بن محمد الجزری رحمۃ اللہ علیہ سے، انہوں نے الشیخ ابو محمد عبدالرحمن معالی البغدادی رحمۃ اللہ علیہ سے، انہوں نے الشیخ ابو عبداللہ محمد بن احمد المعروف بالصانع رحمۃ اللہ علیہ سے، انہوں نے الشیخ ابوالحسن علی بن شجاع العباسی المعروف بالکمال الضریر رحمۃ اللہ علیہ (داماد شاطبی) سے، انہوں نے امام ابو القاسم الشاطبی رحمۃ اللہ علیہ سے، انہوں نے الشیخ ابوالحسن علی بن ہذیل رحمۃ اللہ علیہ سے، انہوں نے الشیخ ابوداؤد سلیمان بن نجاج رحمۃ اللہ علیہ سے، انہوں نے امام ابو عمرو عثمان بن سعید الدانی رحمۃ اللہ علیہ سے، انہوں نے الشیخ ابوالحسن طاہر بن غلبون رحمۃ اللہ علیہ سے، انہوں نے الشیخ ابوالحسن علی بن محمد البہاشمی رحمۃ اللہ علیہ سے، انہوں نے الشیخ ابوالعباس احمد بن سہل الاشنانی رحمۃ اللہ علیہ سے، انہوں

نے شیخ ابو محمد عبید بن الصباح رضی اللہ عنہ سے، انہوں نے شیخ حفص رضی اللہ عنہ صاحب الروایۃ سے، انہوں نے امام عاصم بن ابی النجود القاری رضی اللہ عنہ سے، انہوں نے ابو عبدالرحمن سلمی رضی اللہ عنہ اور زر بن حبیش رضی اللہ عنہ اور ابو عمر سعد بن الیاس شیبانی رضی اللہ عنہ سے ان تینوں حضرات نے حضرت عبداللہ بن مسعود، حضرت علی، حضرت عثمان، حضرت ابی بن کعب اور حضرت زید بن ثابت رضی اللہ عنہم سے اور ان تمام صحابہ کرام رضی اللہ عنہم نے قرآن حاصل کیا، آنحضرت صلی اللہ علیہ وسلم سے۔

### سند نمبر ۲

میں نے اپنی دوسری روایت حفص کی سند حاصل کی اپنے شفیق اور محترم استاذ گرامی فضیلۃ الشیخ القاری المقری محمد ادریس العاصم دامت برکاتہم الغالیہ بن الشیخ محمد یعقوب اللاہوری رضی اللہ عنہ سے اور انہوں نے روایت حفص کی سند حاصل کی۔ فضیلۃ الشیخ القاری المقری اظہار احمد التھانوی نور اللہ مرقدہ سے اور اس سے آگے کی سند ہم ابھی پیچھے بیان کر آئے ہیں۔

### سند نمبر ۳

میں نے روایت حفص کی تیسری سند حاصل کی اپنے شفیق اور محترم استاذ گرامی فضیلۃ الشیخ القاری المقری محمد ادریس العاصم دامت برکاتہم الغالیہ سے انہوں نے روایت حفص حاصل کی، فضیلۃ الشیخ القاری المقری عبدالفتاح عجمی المرصفی الازہری الشافعی المصری رضی اللہ عنہ سے، انہوں نے الشیخ احمد عبدالعزیز الزیات المقری المصری رضی اللہ عنہ سے، انہوں نے الشیخ عبدالفتاح الہدی المصری رضی اللہ عنہ سے، انہوں نے شیخ الاقراء بمصر محمد احمد الشہیر بالمتولی رحمۃ اللہ علیہ سے اور خاتمۃ القراء متولی رضی اللہ عنہ سے آگے کی سند ہم اس سے قبل سند نمبر ۱ میں بیان کر آئے ہیں۔

الحمد للہ! یہ میری دنیائے تجوید و قرآت میں نہایت اعلیٰ اسناد کا بیان ہے۔



علم تجوید کی تدوین اور واضعین علم تجوید:

علم تجوید دو طریقوں پر وضع ہوا۔

۱ ﴿ مِنْ حَيْثُ الْأَدَاءُ ﴾ ۲ ﴿ مِنْ حَيْثُ الْقَوَاعِدُ ﴾

۱ ﴿ مِنْ حَيْثُ الْأَدَاءُ ﴾

آنحضرت ﷺ نے صحابہ کرام رضی اللہ عنہم کو قرآن اسی طرح پڑھایا، جس طرح آپ ﷺ نے حضرت جبرائیل علیہ السلام سے سماعت فرمایا اور اسی ادا اور نسخ پر آپ نے صحابہ کرام رضی اللہ عنہم کو قرآن کی تعلیم دی۔ چونکہ صحابہ کرام رضی اللہ عنہم اہل زبان تھے، لہذا ان کو پڑھ کر بتا دینا کافی تھا۔ قواعد کی ضرورت انہیں نہ تھی۔ یہ طریقہ مِنْ حَيْثُ الْأَدَاءُ کہلایا۔ علامہ سیوطی "الاتقان فی علوم القرآن" میں تحریر فرماتے ہیں:

"قاسم بن ثابت رضی اللہ عنہ نے تحریر کیا ہے کہ جس وقت کتابت الہی کی اجازت دی گئی تھی، ان دنوں اکثر اہل عرب نہ تو لکھنا جانتے تھے اور نہ قواعد رسم الخط سے واقف تھے، مگر انہیں حروف اور ان کے مخارج کا علم تھا۔" (الاتقان فی علوم القرآن، جلد اول، صفحہ نمبر ۱۲۲)

سیرۃ ابن ہشام میں ایک حوالہ بڑا اہم ملتا ہے:

"۱۷ سالہ نوجوان صحابی حضرت عمرو بن حزم انصاری رضی اللہ عنہ کو سنہ ۱۰ھ میں آنحضرت ﷺ نے ایک تحریر کے ہمراہ نجران لایا تاکہ وہ وہاں کے لوگوں کو قرآن اور فقہ کی تعلیم دیں۔ اس تحریر میں قرآن کے قاریوں کی دمہ داریاں تفصیل سے درج تھیں، نیز خیر اور نیکی کا حکم، تعلیم قرآن اور احکام شریعت کا بیان جنت کی بشارتیں اور آتش جہنم سے ڈرانے کے متعلق بھی اس تحریر میں درج تھا۔"

(ابن ہشام، جلد ۴، ص ۲۴۱-۲۴۳۔ مجموعہ الوثائق السیاسیہ، ص ۱۰۵-۱۰۶)

سیرۃ ابن ہشام رحمۃ اللہ علیہ کا یہ بیان نہایت معلومات افزا ہے اور گمان کیا جاسکتا ہے کہ اس میں آنحضرت صلی اللہ علیہ وسلم نے حضرت عمرو بن حزم انصاری رضی اللہ عنہ کو قواعد تجوید وغیرہ لکھ کر دیے ہوں گے۔

اس لحاظ سے آنحضرت صلی اللہ علیہ وسلم ہی مِنْ حَيْثُ الْقَوَاعِدُ وضع کنندہ بھی ہیں۔ یہ دستاویز محفوظ تو نہیں، لیکن ابن ہشام رحمۃ اللہ علیہ کا یہ حوالہ ناقدین علم تجوید کے لیے ایک دندان شکن جواب ہے، جن کے بقول علم تجوید آنحضرت صلی اللہ علیہ وسلم کے عہد مبارک میں موجود نہیں تھا۔

## ۲۱ مِنْ حَيْثُ الْقَوَاعِدُ

بعد ازاں جب غیر عرب اقوام حلقہ اسلام میں داخل ہوئیں تو ان عجمی اقوام کے لیے ضروری ہوا کہ قرآن کو صحیح پڑھنے کے واسطے قواعد کو بھی مرتب کیا جائے۔ تب مِنْ حَيْثُ الْقَوَاعِدُ وضع کنندہ سامنے آئے۔ ان میں درج ذیل نام ذکر کیے جاتے ہیں۔  
 امام خلیل بن احمد فراہیدی رحمۃ اللہ علیہ م ۷۰۷ھ عمومی طور پر وہ پہلے شخص کہلائیں گے جنہوں نے سب سے پہلے اپنی کتاب ”کتاب العین“ کے آغاز میں مخارج و صفات اور حروف کے القاب و اسماء وغیرہ کا تذکرہ فرمایا۔ یاد رہے کہ حروف پر موجودہ اعراب کی شکل بھی امام خلیل رحمۃ اللہ علیہ نے ہی مدون کی اور اکثر محققین تجوید کی آراء کے مطابق حروف کے مخارج کا سترہ ہونا یہ بھی سب سے پہلے امام خلیل رحمۃ اللہ علیہ نے ہی اپنی کتاب مذکور میں نقل فرمایا۔

زرکلی رحمۃ اللہ علیہ اپنی کتاب ”الاعلام“ میں لکھتے ہیں:

”نضر بن شمیل رحمۃ اللہ علیہ کہتے ہیں امام خلیل بن احمد بن عمرو بن تمیم الفراہیدی

الازدی الحمدی ابو عبد الرحمن (۱۰۰ھ - ۱۷۰ھ = ۷۱۸ء - ۷۸۶ء) نے بہت

عمدہ تالیفات کی جس میں ”کتاب العین“ لغت میں۔ ”معانی الحروف“ اور

”جملہ آلات العرب“ حروف لغت کی تشریح و توضیح میں اور ”کتاب العروض“، ”النقط والشکل“ اور ”الغنم“ وغیرہ بہت اہم ہیں۔“ (الاعلام للزرکلی، جلد نمبر ۲، ص ۳۱۳)

درج بالا بیان سے امام خلیل کی تجوید، لغت، حروف کی اشکال اور باہم ملتے جلتے حروف کو نقاط دینے سے متعلق تحریرات، آواز اور لہجہ سے متعلق تحریرات کے متعلق پتہ چلتا ہے۔

نیز موجودہ اعراب بھی امام خلیل بن احمد رحمۃ اللہ علیہ ہی نے وضع کیے نیز روم و اشام کی علامات بھی امام خلیل رحمۃ اللہ علیہ نے ہی وضع کی ہیں۔

دیگر واضعین علم تجوید میں ان حضرات کے نام بھی لیے جاتے ہیں۔

❧ امام ظالم بن عمرو ابوالاسود الدؤلی رحمۃ اللہ علیہ قاضی بصرہ علم نحو کے پہلے مؤسس، شاگرد حضرت علی رضی اللہ عنہ حیات نبوی صلی اللہ علیہ وسلم میں مسلمان ہوئے لیکن زیارت نہیں کی یعنی محضین میں سے ہیں۔ قرآت میں حضرت عثمان غنی رضی اللہ عنہ اور حضرت علی رضی اللہ عنہ کے شاگرد ہیں۔ بصرہ میں طاعون جارف میں انتقال ہوا۔ سن وفات ۶۹ھ۔

(غایۃ النہایہ فی طبقات القراء ص ۳۲۵ ج اول)

❧ حفص بن عمر بن عبدالعزیز بن صہبان بن عدی بن صہبان صہیب ابو عمرو الدوری الازدی البغدادی رحمۃ اللہ علیہ (۲۳۶ھ/۸۶۰ء)۔ ابن ندیم نے ان کی ”کتاب القراءات“ اور یاقوت رومی نے ”کتاب اجزاء القرآن“ کا ذکر کیا ہے۔

❧ عمرو بن عثمان بن قنبر ابو البشر الملقب بہ سیبویہ الفارسی ثم البصری النخوی رحمۃ اللہ علیہ۔ صحیح قول کی بناء پر آپ ۱۳۸ھ میں پیدا ہوئے اور ۱۸۰ھ کو بتیس سال کی عمر میں شیراز میں فوت ہوئے۔

❧ محمد بن مستنیر ابوالاعلیٰ النخوی عرف قطرب رحمۃ اللہ علیہ المتوفی سنہ ۲۰۹ھ۔

❧ یحییٰ بن زیاد بن عبداللہ بن منصور ابوزکریا الاسلمی عرف فراء کوفی نخوی رحمۃ اللہ علیہ۔

آپ ۱۴۰ھ میں پیدا ہوئے اور ۲۰۷ھ میں مکہ سے لوٹتے ہوئے راستہ میں فوت ہوئے۔  
 الخلاصیح بن اسحاق ابو عمر جریمی البجلی البصری رضی اللہ عنہ جو مبرد رضی اللہ عنہ کے استاذ ہیں، آپ  
 نے ۲۲۵ھ میں وفات پائی۔

محمد بن یزید بن عبدالاکبر بن عمر بن حسان ابوالعباس مبرّد الازدی البصری رضی اللہ عنہ۔  
 پیدائش ۲۲۰ھ جب کہ ۲۸۶ھ کو کوفہ میں چھیا سٹھ برس کی عمر میں وفات پائی۔  
 محمد بن ابراہیم بن کیسان ابوالحسن النخوی رضی اللہ عنہ المتونی ۳۲۰ھ۔

محمد بن حسن بن درید بن عشاہیہ ابوبکر البصری الازدی اللغوی الشافعی رضی اللہ عنہ۔  
 آپ کی ولادت ۲۲۸ھ میں ہوئی اور ۳۲۱ھ کو ترانوے سال کی عمر میں وفات پائی۔  
 اپنے زمانہ میں لغت و شعر اور ایام عرب اور ان کے انساب کے سب سے بڑے عالم  
 تھے۔ پھر ان میں سے تقدم و فوقیت اور اولیت کا فخر و شرف امام خلیل بن احمد النخوی  
 المقرئ رضی اللہ عنہ کو حاصل ہے۔

### ائمہ مذکور کا اہم قواعد کی تدوین میں تحقیق و جستجو:

متاخرین قراء و مصنفین جو مخارج و صفات وغیرہ میں ان حضرات کے اقوال و  
 مسالک حجت و برہان کے طور پر پیش کرتے ہیں وہ اس بات کی واضح دلیل و تائید ہے کہ  
 اس فن کے وضع کنندہ ائمہ نجات و علماء لغت و عربیت ہی ہیں۔

چنانچہ عام کتب فن میں تعداد مخارج کے اختلاف کی بابت تحریر ہے کہ امام  
 خلیل رضی اللہ عنہ اور جمہور قراء و نحاة اور اکثر علماء و محققین کی رائے پر سترہ اور سیبویہ رضی اللہ عنہ اور  
 ان کے قبعین کے نزدیک سولہ اور فراء رضی اللہ عنہ، جریمی رضی اللہ عنہ، قطرب رضی اللہ عنہ ابن درید رضی اللہ عنہ اور  
 ابن کیسان رضی اللہ عنہ کے یہاں چودہ ہیں، پس اس شمار میں ان حضرات کے اقوال کا تذکرہ  
 صاف بتا رہا ہے کہ یہی حضرات اس فن کے مدون کرنے والے ہیں ان ائمہ نحو و  
 عربیت نے انتہائی جستجو اور محنت و شاقہ اور کامل تحقیق کے بعد انہی اقوال اور ارشادات



کے موافق جو ان کو حضرات مشائخ قرآت اور علماء ادا اور ائمہ تجوید اور متقدمین اسلاف سے سلسلہ بسلسلہ پہنچے تھے۔ ان مخارج و صفات کو ضبط و مرتب فرمادیا۔ اور ہر ایک نے اپنی تحقیق کے موافق قواعد کو وضع کیا۔

لیکن ان کے مذاہب کا یہ اختلاف صرف قیاس اور عقل پر مبنی نہیں تھا۔ بلکہ اس کا انحصار ان صحیح و متواتر نقول پر تھا جو انہیں شیوخ کے واسطے سے حضور اکرم ﷺ سے پہنچی تھیں پس ان روایات سے اخذ کر کے ہر ایک نے اپنے مذہب کا تعین کر لیا۔

مثلاً ان حضرات نے غور و فکر کیا کہ ”حروف مدہ“ کی ادا کا وہ صحیح مقام کیا ہے جس کے پیش نظر ہم ان کے فصیح و عربی تلفظ پر قادر ہو سکتے ہیں تو بعض حضرات تحقیق و جستجو کے بعد اس نتیجہ پر پہنچے کہ ان کی ادائیگی میں اجزاء نم (منہ کے حصوں) میں سے کسی جزو معین پر کامل اعتماد نہیں ہوتا۔ بلکہ یہ حروف صرف منہ اور حلق سے لے کر دونوں ہونٹوں کے خالی حصہ کی ہوا اور آواز ہی سے شروع ہوتے ہیں اور پھر اسی پر ختم ہو جاتے ہیں۔ اس بناء پر ان کا مخرج صرف خلائے و ہن کی آواز ہے، نہ کہ کوئی معین مقام، جبکہ واؤ اور یاء غیر مدہ میں شفتین اور وسط لسان و حنک اعلیٰ پر اعتماد موجود ہے اس لیے ان کا مخرج محقق ہے۔ چنانچہ امام خلیل رحمۃ اللہ علیہ وغیرہ جمہور ائمہ کرام اسی پر ہیں۔

اس کے برخلاف دوسرے بعض حضرات نے یہ نتیجہ اخذ کیا۔ کہ چون کہ ”الف مدہ“ کی ادائیگی میں مبدأ صوت اقصاء حلق پر اور ”واؤ مدہ“ کے تلفظ میں کسی قدر شفتین پر اور ”یاء مدہ“ کی ادا میں وسط لسان و تالو پر کسی نہ کسی درجہ میں ضرور اعتماد اور دخل پایا جاتا ہے گو یہ اعتماد و دخل ہمزہ اور واؤ اور یاء غیر مدہ کے مقابلہ میں ضعیف ہے لیکن ہے ضرور، اس بناء پر انہوں نے اس ضعیف اعتماد کا لحاظ کرتے ہوئے ”الف مدہ“ کا مخرج اقصاء حلق اور واؤ مدہ کا شفتین اور ”یاء مدہ“ کا وسط زبان و تالو قرار دے دیا۔ چنانچہ سیبویہ رحمۃ اللہ علیہ و فراء رحمۃ اللہ علیہ کا یہی مسلک ہے۔

اسی طرح لام، نون، راء کے متعلق بعض حضرات نے غور کیا۔ تو معلوم ہوا کہ لام

میں چار اور نوں میں تین اور را میں دو دانتوں کے مسوڑھوں کا دخل ہے۔ اس بناء پر ان کے مخارج الگ الگ ہیں۔ پس ان حضرات نے ان میں سے ہر ایک کی اداء کا مقام جدا اور دوسرے سے مختلف مقرر کر دیا۔ چنانچہ خلیل رضی اللہ عنہ و سیبویہ رضی اللہ عنہ اسی پر ہیں اور اس کے برعکس دوسرے بعض محققین نے غور و فکر کے بعد یہ معلوم کیا کہ لام، نون، راء تینوں ہی میں ”ظرف لسان“ کا دخل ہے۔ رہا دانتوں کا فرق تو وہ قلیل ہے اس بناء پر انہوں نے تینوں کو متحد الخرج قرار دے دیا۔ جیسا کہ ابن زیاد رضی اللہ عنہ فراء رضی اللہ عنہ، ابو عمر صالح بن اسحاق جرمی رضی اللہ عنہ، محمد بن مستنیر قطرب رضی اللہ عنہ اور درید رضی اللہ عنہ اور ابن کیسان رضی اللہ عنہ اسی کے قائل ہیں۔

اسی طرح ائمہ نحو و صرف نے چوں کہ ادغام و اظہار وغیرہ کے قواعد بھی بیان کیے ہیں اور وہ مخارج حروف کے اتحاد و تقارب و تجانس اور حروف قویہ و ضعیفہ کی معرفت و واقفیت پر موقوف ہیں۔ لہذا یہ بھی اس بات کی دلیل ہے، کہ ائمہ نحو ہی مخارج و صفات کے حقیقی مرتب کرنے والے ہیں۔ پھر ان کے بعد دوسرے محققین نے مزید تشریح و توضیح کر کے اس فن کو چار چاند لگا دیئے اور اس کو مستقل اور باضابطہ صورت میں مدون کر دیا۔ جیسا کہ دوسرے علوم و فنون کی تدوین کی بھی یہی شکل ہے۔ واللہ اعلم بالصواب

## علم تجوید کی اہمیت

قرآن، حدیث اور ائمہ کے اقوال کی روشنی میں

اہمیت و فرضیت تجوید، قرآن کی روشنی میں:

① قرآن شریف میں ارشاد باری تعالیٰ ہے:

﴿وَرَتَّلِ الْقُرْآنَ تَرْتِيلًا ۝﴾ (المزمل)

”قرآن کو ٹھہر ٹھہر کر باطمینان پڑھو۔“

اور اس آیت کی تفسیر میں حضرت علی رضی اللہ عنہ بن ابی طالب کا قول آتا ہے کہ ”  
التَّرْتِيلُ هُوَ تَجْوِيدُ الْحُرُوفِ وَمَعْرِفَةُ الْوُقُوفِ“ یعنی ترتیل کا مطلب  
حروف کو تجوید سے ادا کرنا اور وقوف کی پہچان ہے۔

﴿۲﴾ ایسے ہی آنحضرت ﷺ پر جب قرآن نازل ہوتا تو آپ اس کو یاد کرنے  
کے واسطے جلدی جلدی دہراتے، اللہ تعالیٰ نے آنحضرت ﷺ کو اس امر سے منع  
فرمایا:

﴿لَا تُحَرِّكُ بِهِ لِسَانَكَ لِتَعْجَلَ بِهِ ۚ إِنَّ عَلَيْنَا جَمْعَهُ وَقُرْآنَهُ

ۚ فَإِذَا قَرَأَهُ فَاتَّبِعْ قُرْآنَهُ ۚ ثُمَّ إِنَّ عَلَيْنَا بَيَانَهُ ۝﴾ (القیامہ)

”یعنی آپ ﷺ اس کو پڑھنے میں زبان کو تیزی سے حرکت نہ دیں۔ بے

شک اس کا جمع کرنا اور پڑھوانا ہمارے ذمہ ہے جب قرآن پڑھا جائے تو

آپ ﷺ اسے سنیں اور پھر پڑھیں، پھر اس کو بیان کر دینا بھی ہماری ذمہ

داری ہے۔“

ان آیات میں اللہ تعالیٰ، آنحضرت ﷺ کو قرآن پڑھنے میں عجلت کرنے سے

منع فرما رہے ہیں۔ پس امتیوں پر تو کہیں زیادہ اس حکم کا اطلاق ہوتا ہے کہ وہ قرآن کو

بنا سنوار کر اور تجوید سے پڑھیں۔

﴿۳﴾ اسی طرح قرآن میں ارشاد باری تعالیٰ ہے:

﴿وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ وَنَزَّلْنَاهُ

تَنْزِيلًا ۝﴾ (الاسراء)

”یعنی قرآن کو ہم نے واضح طور پر ترتیل کے ساتھ نازل کیا ہے، تاکہ

آپ ﷺ اسے لوگوں کے سامنے ترتیل سے پڑھ کر سنائیں۔“

اس آیت سے معلوم ہوتا ہے کہ اللہ تعالیٰ نے قرآن حکیم کو ترتیل سے آنحضرت ﷺ پر نازل فرمایا اور پھر ترتیل سے ہی لوگوں کو تعلیم دینے کا حکم فرمایا۔

﴿الَّذِينَ اتَيْنَاهُمُ الْكِتَابَ يَتْلُونَهُ حَقَّ تِلَاوَتِهِ﴾ (البقرہ)

”جن لوگوں کو ہم نے کتاب عطا کی، وہ اس کو ایسا پڑھتے ہیں جیسا کہ اس کے پڑھنے کا حق ہے۔“

□ اس آیت کی تفسیر میں حضرت عبداللہ ابن مسعود رضی اللہ عنہما فرماتے ہیں کہ قسم ہے اس ذات پاک کی جس کے قبضہ قدرت میں میری جان ہے، قرآن کی تلاوت کا حق یہ ہے کہ اس کے حلال کو حلال اور حرام کو حرام جانے (یعنی عقیدہ درست رکھے) اور اس کو اسی طرح صحیح پڑھے، جس طرح حق تعالیٰ نے اسے نازل کیا ہے۔ (اعلاء السنن)

□ اس آیت کی تفسیر میں علامہ غزالی رضی اللہ عنہ فرماتے ہیں کہ حق تلاوت یہ ہے کہ تلاوت میں زبان و عقل اور دل تینوں شریک ہوں۔ پس زبان کا حصہ حروف کی تصحیح۔ عقل کا حصہ معانی و مطالب کی تفسیر اور دل کا حصہ اطاعت و نصیحت پذیری۔ اور خوف الہی ہے۔ (نہایۃ القول المفید)

﴿إِنَّا جَعَلْنَاهُ قُرْآنًا عَرَبِيًّا ۝﴾

”بے شک ہم نے اس کو قرآن عربی بنایا ہے۔“

﴿أَنْزَلْنَاهُ حُكْمًا عَرَبِيًّا ۝﴾

”ہم نے اس کو حکم عربی بنا کر اتارا ہے۔“

﴿وَهَذَا لِسَانٌ عَرَبِيٌّ مُبِينٌ ۝﴾

”اور یہ صاف و خالص عربی زبان ہے۔“

﴿قُرْآنًا عَرَبِيًّا غَيْرَ ذِي عِوَجٍ ۝﴾

”یہ قرآن عربی ہے، جس میں کوئی عیب و اختلاف نہیں۔“

درج بالا آیات اور ان کے علاوہ وہ تمام آیات جن میں قرآن کے عربی ہونے کا ذکر ہے۔ پس چونکہ قرآن عربی لغت میں نازل ہوا ہے۔ اس لیے اس میں عربی زبان کے تمام قواعد و ضوابط (اخفاء، ادغام، مد و قصر، پُر اور باریک پڑھنا وغیرہ) کی رعایت لازمی ہے۔ نیز حرکتوں کو معروف اور فصیح ادا کرنا بھی ضروری ہے تاکہ قرآن مجید عربیت سے خارج نہ ہو۔

﴿۶﴾ وَقَالَ الرَّسُولُ يَا رَبِّ إِنَّ قَوْمِي اتَّخَذُوا هَذَا الْقُرْآنَ

مَهْجُورًا ﴿الفرقان﴾

”اور رسول (ﷺ) عرض کریں گے اے میرے رب میری قوم نے اس قرآن کو چھوڑ رکھا تھا۔“

اس آیت میں اگرچہ شکایت کافروں کی ہے تاہم قرآن کی تصدیق نہ کرنا، اس میں تدبیر نہ کرنا، اس پر عمل نہ کرنا، اس کی تلاوت نہ کرنا، اس کی تصحیح قرأت کی طرف توجہ نہ کرنا۔ اس سے اعراض کر کے دوسری لغویات یا حقیر چیزوں کی طرف متوجہ ہونا۔ سب صورتیں درجہ بدرجہ ”ہجران قرآن“ کے تحت داخل ہو سکتی ہیں۔

(فوائد قرآن، از مولانا شبیر احمد عثمانی رحمۃ اللہ علیہ)

اہمیت و فرضیت تجوید احادیث مبارکہ کی روشنی میں:

۱] آنحضرت ﷺ کا ارشاد مبارکہ ہے:

(( إِنَّ اللَّهَ يُحِبُّ أَنْ يُقْرَأَ الْقُرْآنُ كَمَا أَنْزَلَ )) [صحیح ابن

خزیمہ]

”یعنی اللہ تعالیٰ کو یہ بات پسند ہے کہ قرآن اسی طرح پڑھا جائے جیسا کہ یہ نازل ہوا ہے۔“

۲] حضرت حذیفہ بن الیمان رضی اللہ عنہ سے ایک طویل روایت وارد ہے اس میں آپ



آنحضرت ﷺ کی قرآت کے متعلق فرماتے ہیں:

(( فَقَرَأَهَا يَقْرَأُ مُتَرَسِّلًا )) [مسلم]

”یعنی آپ ﷺ (قرآن کو) ٹھہر ٹھہر کر درستگی کے ساتھ مع خوش آوازی کے پڑھتے تھے۔“

رَسُلٌ کا مطلب لغت میں خوش آوازی سے پڑھنا اور ٹھہر ٹھہر کر درستگی کے ساتھ پڑھنا لکھا ہوا ہے۔

۳ ایسے ہی ام المؤمنین حضرت حفصہ رضی اللہ عنہا آپ ﷺ کی نماز میں تلاوت کو ایسے بیان فرماتی ہیں:

(( وَيَقْرَأُ بِالسُّورَةِ فَيُرْتِّلُهَا حَتَّى تَكُونَ أَطْوَلَ مِنْ أَطْوَلٍ

مِنْهَا )) [مسلم، موطا]

”یعنی آپ ﷺ سورت کو اس قدر خوبی سے ٹھہر ٹھہر کر ترتیل سے پڑھتے کہ وہ بڑی سے بڑی ہو جاتی۔“

۴ اسی طرح آنحضرت ﷺ کا ارشاد مبارک ہے:

(( اِقْرُوا الْقُرْآنَ بِلُحُونِ الْعَرَبِ وَأَصْوَاتِهَا )) [موطا و نسائی]

”یعنی قرآن کو عربوں کے لب و لہجہ اور آوازوں سے پڑھو۔“

کسی بھی زبان کو سیکھنے اور بولنے کا معیار یہ ہے کہ وہ اہل زبان کے لب و لہجہ میں بولی اور پڑھی جائے، جیسے فارسی کو ایرانیوں کے لب و لہجہ پر، انگریزی کو انگریزوں کے لب و لہجہ پر حاصل کیا جائے۔ ایسے ہی عربی کو عرب لوگوں کے لب و لہجہ پر بولنا مہارت کہلائے گا۔

مگر قرآن حکیم اپنی خصوصیات کی وجہ سے ایک علیحدہ مقام رکھتا ہے جیسا کہ اس کا رسم الخط ایک امتیازی شان کا حامل ہے، اسی طرح اس کی صحت ادائیگی اور تلفظ بھی عام

اصول سے الگ ہے۔ اس لیے اس کو عام عربوں کے لحن میں یا آج کل کے عربوں کے لحن میں نہیں پڑھا جائے گا بلکہ یہاں عرب سے وہ تربیت یافتہ حضرات صحابہ رضی اللہ عنہم مراد ہیں، جنہوں نے براہِ راست آنحضرت صلی اللہ علیہ وسلم کی زبان مبارکہ سے قرآن کو حاصل کیا جیسا کہ آنحضرت صلی اللہ علیہ وسلم کا ارشاد مبارکہ ہماری اس بات کی تائید بھی کر رہا ہے کہ آپ صلی اللہ علیہ وسلم نے فرمایا:

((مَنْ أَحَبَّ أَنْ يَقْرَأَ الْقُرْآنَ غَضًّا كَمَا أَنْزَلَ فَلْيُقْرَأْهُ عَلَيَّ

قِرَاءَةَ ابْنِ أُمِّ عَبْدِ))

”یعنی جو شخص قرآن کو اس معیار پر پڑھنا چاہے جس طرح وہ نازل کیا گیا تو اس کو چاہیے کہ وہ ابن ام عبد (یعنی حضرت عبداللہ بن مسعود رضی اللہ عنہ) کی قراءت پڑھے۔“

آنحضرت صلی اللہ علیہ وسلم نے حضرت عبداللہ بن مسعود رضی اللہ عنہ کا نام لے کر فرمایا اس لیے کہ حضرت عبداللہ بن مسعود رضی اللہ عنہ کو تجوید قرآن میں خوب مہارت اور دسترس حاصل تھی۔ (الاتقان للسیوطی)

پس معلوم ہوا کہ لحن عرب سے آج کل کے عرب نہیں بلکہ حضرات صحابہ کرام رضی اللہ عنہم مراد ہیں کیونکہ یہ صحابہ کرام رضی اللہ عنہم تلاوت قرآن میں تجوید اور ادائیگی صحت کا مکمل اہتمام فرماتے تھے۔

۵] حضرت ابوالدرداء رضی اللہ عنہ سے روایت ہے آنحضرت صلی اللہ علیہ وسلم نے ایک شخص کو

قرآن پڑھتے ہوئے سنا، اس نے دورانِ تلاوت کسی جگہ غلطی کی۔ آپ صلی اللہ علیہ وسلم نے صحابہ کرام رضی اللہ عنہم کو خطاب کرتے ہوئے فرمایا کہ اپنے بھائی کی تصحیح کر دو۔ (اعلاء السنن)

۶] حضرت یعلیٰ بن مملک رضی اللہ عنہ نے ام المؤمنین حضرت ام سلمہ رضی اللہ عنہا سے آپ

صلی اللہ علیہ وسلم کی تلاوت کے متعلق دریافت کیا تو ام المؤمنین حضرت ام سلمہ رضی اللہ عنہا نے جواباً فرمایا: ”آپ صلی اللہ علیہ وسلم بڑی وضاحت سے ایک ایک حرف کو نمایاں کر کے پڑھا کرتے

تھے۔“ (ابوداؤد، ترمذی، نسائی)

۴ حضرت عبداللہ بن مسعود رضی اللہ عنہ ایک شخص کو قرآن پڑھا رہے تھے۔ اس نے ﴿إِنَّمَا الصَّدَقَاتُ لِلْفُقَرَاءِ﴾ کو مد کے بغیر پڑھا۔ آپ نے فرمایا کہ مجھے تو رسول اللہ صلی اللہ علیہ وسلم نے اس طرح نہیں پڑھایا۔ اس نے کہا، اے ابو عبدالرحمن! پھر آپ کو حضور صلی اللہ علیہ وسلم نے کس طرح پڑھایا؟ تو آپ نے یہی آیت پڑھی اور لِلْفُقَرَاءِ پر مد کیا (طبرانی فی معجم الکبیر عن مسعود بن یزید الکندی رضی اللہ عنہ) یہ حدیث جلیل القدر اور اس باب میں حجت و نص ہے اور اس کے ناقلین بھی ثقہ اور معتبر ہیں۔ (النشر فی القراءات العشر)

۸ ((عَنْ عَبْدِ الرَّحْمَنِ بْنِ شَيْبَةَ أَنَّ النَّبِيَّ صلی اللہ علیہ وسلم قَالَ  
اقْرَأُوا الْقُرْآنَ وَاعْمَلُوا بِهِ وَلَا تَغْلُوا فِيهِ وَلَا تَجْفُوا عَنْهُ وَلَا  
تَاْكُلُوا بِهِ وَلَا تَسْتَكْثِرُوا بِهِ))

(مسند احمد ج ۳ ص ۴۲۸-۴۳۳ صحیح جامع صغیر حدیث نمبر ۱۱۶۸)

”حضرت عبدالرحمن بن شیبہ رضی اللہ عنہ روایت کرتے ہیں کہ نبی کریم صلی اللہ علیہ وسلم نے فرمایا ”قرآن پڑھو اور اس پر عمل کرو اور اس میں زیادتی اور تحریف نہ کرو اور تلاوت قرآن کو ترک نہ کرو اور نہ قرآن کو دنیا کمانے کا ذریعہ بناؤ۔“  
یہ حدیث تجوید کے برخلاف یعنی لحن جلی سے قرآن پڑھنے کی ممانعت پر واضح حکم بیان کر رہی ہے اور اس سے علم تجوید کا حاصل کرنا اور وجوب تجوید بہت اچھی طرح ظاہر ہو رہا ہے۔

ان احادیث سے تجوید کی اہمیت و ضرورت و افادیت خوب کھل کر سامنے آتی ہے۔

اہمیت تجوید اقوال صحابہ رضی اللہ عنہم کی روشنی میں:

۱ علامہ دانی رحمۃ اللہ علیہ نے حضرت عبداللہ بن مسعود رضی اللہ عنہ کا قول نقل فرمایا ہے کہ آپ

نے فرمایا:

## ”جَوِّدُوا الْقُرْآنَ“

یعنی قرآن کو تجوید کے ساتھ پڑھو۔ (الاتقان للسیوطی)

علامہ جزری رحمۃ اللہ علیہ النشر فی القراءات العشر میں حضرت علی کرم اللہ وجہہ کا

ارشاد مبارک نقل فرماتے ہیں کہ آپ نے فرمایا:

((الْتَرْتِيلُ هُوَ تَجْوِيدُ الْحُرُوفِ وَمَعْرِفَةُ الْوُقُوفِ))

یعنی ترتیل کا مطلب ہے، حروف کو تجوید کے ساتھ پڑھنا اور وقوف کی معرفت جاننا۔

جیسا کہ ہم پہلے بتا آئیں ہیں کہ یہ آیت ”وَرَتَّلِ الْقُرْآنَ تَرْتِيلًا“ کی

تفسیر ہے۔

ایسے ہی ”وَرَتَّلِ الْقُرْآنَ تَرْتِيلًا“ (المزمل) کی تفسیر میں حضرت

علی بن ابی طالب رضی اللہ عنہ کا ایک قول اور بھی ملتا ہے جو ملا یعقوب کلینی (م ۵۳۲۸) نے اپنی کتاب الکافی میں نقل کیا ہے:

”حضرت علی رضی اللہ عنہ سے ”ترتیل“ کے معنی دریافت کیے گئے تو آپ نے فرمایا:

((هُوَ حِفْظُ الْوُقُوفِ وَبَيَانُ الْحُرُوفِ))

”یعنی وقف (وابتداء) کی حفاظت و پابندی اور حروف کی صحیح ادائیگی۔“

ایسے ہی اس آیت ”وَرَتَّلِ الْقُرْآنَ تَرْتِيلًا“ کی تفسیر میں حضرت

عبداللہ بن عباس رضی اللہ عنہما کا قول ہے کہ ترتیل سے مراد قرآن کو خوب واضح کر کے پڑھنا

ہے۔ (الاتقان)

ملا علی قاری رحمۃ اللہ علیہ شرح شاطبیہ میں تحریر فرماتے ہیں ”ترتیل رتل سے ہے جس

کے معنی کشف و کشادگی کے ہیں، چنانچہ کشادہ دانتوں کو اهل عرب ”تَفَرُّرَاتِلٌ“

بولتے ہیں۔“ (الضابطیہ شرح الشاطبیہ للشیخ ملا علی القاری الہروی، ص ۱۴۰)

اسی لیے حضرات مفسرین نے ”ترتیل“ کے معنی لکھے ہیں کہ قرآن مجید کو ایسے اطمینان اور تحقیق سے پڑھا جائے کہ بہترین ادا پر مشتمل ہو۔ (تفسیر جمل)

حضرت انس بن مالک رضی اللہ عنہ کا قول امام غزالی رحمۃ اللہ علیہ نے احیاء العلوم میں نقل فرمایا ہے کہ آپ نے فرمایا:

(( رَبِّ قَارِيٍّ لِلْقُرْآنِ وَالْقُرْآنُ يَلْعَنُهُ ))

یعنی بہت سے قرآن پڑھنے والے قرآن ایسا (غلط) پڑھتے ہیں کہ (غلط پڑھنے کی وجہ سے) قرآن ان پر لعنت کرتا ہے۔

بخاری میں حدیث آتی ہے کہ حضرت انس بن مالک رضی اللہ عنہ سے دریافت فرمایا گیا کہ آنحضرت صلی اللہ علیہ وسلم کی قرآت کیسی ہوتی تھی؟ تو حضرت انس رضی اللہ عنہ نے فرمایا: آپ صلی اللہ علیہ وسلم کی قرآت کشت صوت کے ساتھ ہوتی تھی، پھر انہوں نے ”بِسْمِ اللّٰهِ الرَّحْمٰنِ الرَّحِیْمِ“ کو پڑھ کر سنایا اور اللہ الرحمن اور الرحیم سب کو مد کے ساتھ پڑھا۔ (یعنی حروف مدہ الف اور یاء کو ان کی اصلی مقدار کے مطابق)

ایسے ہی ابو داؤد میں ام المومنین حضرت ام سلمہ رضی اللہ عنہا سے مروی ہے کہ انہوں نے آنحضرت صلی اللہ علیہ وسلم کی قرآت کی کیفیت اس طرح بیان فرمائی کہ آپ صلی اللہ علیہ وسلم حرف حرف نمایاں کر کے پڑھا کرتے تھے۔

حضرت ابو موسیٰ اشعری رضی اللہ عنہ جو حضرت عمر فاروق رضی اللہ عنہ کے دورِ خلافت میں بصرہ کے گورنر تھے انہوں نے ایک مرتبہ بصرہ کے قراء کو بلوایا اور وہ سب تین سو جید قاری حضرت ابو موسیٰ اشعری رضی اللہ عنہ کے پاس آئے اور انہوں نے قرآن حکیم کی تلاوت کی بعد ازاں حضرت ابو موسیٰ اشعری رضی اللہ عنہ نے ان سے فرمایا:

(( أَنْتُمْ خِيَارُ أَهْلِ الْبَصْرَةِ وَقُرَّأُوهُمْ مَا تَلَوْهُ. )) [مسلم]

”یعنی تم اہل بصرہ میں سب سے بہترین لوگ ہو پس قرآن کو خوبصورت



انداز میں (باجوید) پڑھتے رہو۔“

اہمیت تجوید تابعین، آئمہ قرآت اور دیگر علماء کے اقوال کی روشنی میں:

① حضرت عمر بن عبدالعزیز رضی اللہ عنہ کا قول ہے کہ تجوید سنت متبعہ ہے، پچھلا اگلے سے اخذ کرنا چلا آیا ہے۔ پس تم کو جس طرح پڑھایا جائے اسی کو اختیار کرو۔ (الاتقان)

② علامہ جزری رضی اللہ عنہ النثر فی القراءات العشر میں فرماتے ہیں کہ تجوید کی فرضیت پر تمام آئمہ کا اتفاق ہے۔

③ حضرت جعفر صادق رضی اللہ عنہ فرماتے ہیں: ”قرآن کو ترتیل سے پڑھو اگر ایسی آیت پر پہنچو جہاں جنت اور انعام کا ذکر ہو تو رک جاؤ اور اللہ سے اسے طلب کرو اور اگر جہنم یا عذاب کا ذکر آئے تو رک جاؤ اور اللہ سے پناہ طلب کرو۔ (محجہ ۲-۲۲۲)

④ ابوالعز القلانسی رضی اللہ عنہ فرماتے ہیں کہ قرآن کو تجوید سے پڑھنا نماز کی طرح فرض عین ہے۔ (الاتقان)

⑤ علامہ جزری رضی اللہ عنہ فرماتے ہیں:

وَالْأَخْذُ بِالتَّجْوِيدِ حَتْمٌ لَّازِمٌ  
مَنْ لَمْ يُجَوِّدِ الْقُرْآنَ أَثِمَ

”یعنی تجوید کا اختیار کرنا واجب و لازم ہے جو قرآن مجید کو تجوید سے نہ پڑھے گناہ گار ہے۔“

⑥ امام ابو جعفر النخاس رضی اللہ عنہ (۳۳۸ھ/۹۴۹ء) فرماتے ہیں:

(( التَّبَيِّنُ تَفْصِيلُ الْحُرُوفِ وَالْوَقْفُ عَلَى مَا تَمَّ مَعْنَاهُ مِنْهَا ))

”یعنی ”تبیین“ سے مراد یہ ہے کہ حروف کو با تجوید کمال صحت و صفائی سے ادا کرنا اور وقف ایسے موقع پر کرنا کہ جہاں معانی کلام مکمل ہو۔“

﴿ علامہ سیوطی رحمۃ اللہ علیہ الاقان فی علوم القرآن میں فرماتے ہیں: ”اس میں کوئی شک نہیں کہ جس طرح مسلمانوں کے لیے قرآن کے معانی کا سمجھنا اور اس کے احکام پر عمل کرنا عبادت اور فرض قرار دیا گیا ہے، اسی انداز سے ان پر قرآن کے الفاظ کا صحیح طور سے پڑھنا اور اس کے حروف کو اسی طرح پرادا کرنا بھی لازم اور فرض ہے جس طرح ان حروف کا ادا کرنا جن کو فن قرآات کے آئمہ نے آنحضرت صلی اللہ علیہ وسلم تک قرآات متواترہ سے نقل فرمایا ہے۔“

﴿ ایک اور جگہ پر علامہ سیوطی رحمۃ اللہ علیہ فرماتے ہیں: ”قرآن کی قرآات میں ترتیل مسنون ہے کیونکہ اللہ تعالیٰ کا ارشاد ہے:

﴿ وَرَتِّلِ الْقُرْآنَ تَرْتِيلًا ۝ ﴾

﴿ ملا علی قاری رحمۃ اللہ علیہ لمخ الفکر یہ شرح المقدمۃ الجزریہ میں بیان فرماتے ہیں:

(( اَلْعِلْمُ بِهٖ فَرَضٌ كِفَايَةٌ وَالْعَمَلُ بِهٖ فَرَضٌ عَيْنٌ ))

یعنی اس بات میں کسی کا اختلاف نہیں کہ تجوید کے قواعد کا جاننا فرض کفایہ ہے اور ان کے موافق عمل کرنا ہر قاری مکلف پر فرض عین ہے۔

﴿ علامہ الجوبینی رحمۃ اللہ علیہ فرماتے ہیں کہ:

”فرض کفایہ ہونے میں یہ راز رکھا گیا ہے کہ اس کے تواتر کی تعداد منقطع نہ ہونے پائے اور اس طرح قرآن کریم تبدیل و تحرف سے محفوظ رہے۔ اس لیے اگر مسلمانوں کا ایک گروہ یہ فرض ادا کرتا رہے گا تو باقی لوگ اس ذمہ داری سے بری ہو جائیں گے۔ بصورت دیگر سب کے سب حفاظت قرآن نہ کرنے کے جرم میں ماخوذ ہوں گے۔“

﴿ امام بیہقی رحمۃ اللہ علیہ نے اپنی سنن الکبریٰ میں امام شافعی رحمۃ اللہ علیہ کا قول نقل فرمایا ہے کہ:

”ترتیل کا کم تر درجہ یہ ہے کہ قرآن کو واضح، صاف اور حروف کو باہم جدا جدا

پڑھے اور عجلت کا مظاہرہ نہ کرے۔“

۴ ﴿ ضحاک رضی اللہ عنہ فرماتے ہیں:

”قرآن کے ایک ایک حرف کو صاف صاف اور واضح پڑھو۔“

۵ ﴿ حضرت مجاہد رضی اللہ عنہ فرماتے ہیں:

”قرآن کو خوب اطمینان اور تسلی سے پڑھو۔“

۶ ﴿ ﴿الَّذِينَ اتَيْنَهُمُ الْكِتَابَ يَتْلُونَهُ حَقَّ تِلَاوَتِهِ﴾ [البقرة]

یعنی جن لوگوں کو ہم نے کتاب عنایت کی وہ اس کو اس طرح تلاوت کرتے ہیں جیسا کہ اس کی تلاوت کا حق ہے۔

امام غزالی رضی اللہ عنہ اس آیت کی تفسیر کے سلسلہ میں فرماتے ہیں:

”تلاوت کا حق یہ ہے کہ تلاوت کے دوران زبان، عقل اور دل تینوں شریک

ہوں۔ پس زبان کا حق میں حصہ یہ ہے کہ حروف کی کامل صحت سے ادائیگی۔

عقل کا حق میں حصہ یہ ہے کہ معانی و مفاہیم پر غور اور دل کا حق میں حصہ یہ

ہے کہ احکامات الہی پر اطاعت اور عمل پیرا ہونے پر یقین ہونا۔“

۷ ﴿ علامہ بیضاوی رضی اللہ عنہ فرماتے ہیں:

”جَوْدَةٌ تَجْوِيدًا“ یعنی قرآن شریف کو تجوید اور بہترین ادا کے ساتھ پڑھو۔

۸ ﴿ شیخ محمد علی نصر رضی اللہ عنہ فرماتے ہیں:

”امت معصومہ عن الخطا (وہ امت جو غلطی سے محفوظ و مامون ہے اس) نے

حضور اکرم صلی اللہ علیہ وسلم کے زمانہ مبارک سے لے کر ہمارے اس زمانہ تک اس بات

پر اجماع کیا ہے کہ تجوید واجب ہے اور اس میں کسی کا اختلاف نہیں۔ اور یہ

(اجماع) نہایت قوی دلیلوں میں سے ہے۔“ (نہایۃ القول المفید)

۹ ﴿ علامہ جزری رضی اللہ عنہ، ابو عبد اللہ نصر بن شیرازی رضی اللہ عنہ، فخر رازی رضی اللہ عنہ، جلال الدین

سیوطی رضی اللہ عنہ، خطیب احمد قسطلانی رضی اللہ عنہ، علامہ نویری رضی اللہ عنہ، مکی بن ابی طالب قیسی رضی اللہ عنہ، ابو

عمرو دانی رضی اللہ عنہ اور ان کے علاوہ تمام محققین شیوخ و ائمہ کے یہاں بالاتفاق تجوید کے

موافق تلاوت کرنا ہر قرآن پڑھنے والے پر فرض عین ہے۔

❖ ملا جیون رحمۃ اللہ علیہ استاذ اورنگ زیب عالمگیر رحمۃ اللہ علیہ اپنی تفسیر احمدی میں تحریر فرماتے ہیں:

”اللہ تعالیٰ نے قرآن کو ترتیل سے پڑھنے کا حکم دیا اور لوگوں پر اس کو واجب کر دیا ہے۔“

❖ حضرت شاہ عبدالعزیز صاحب محدث دہلوی رحمۃ اللہ علیہ اپنے فتاویٰ میں فرماتے ہیں:

”ترتیل میں سات چیزوں کا اہتمام کرنا چاہیے۔ (۱) حرف کو اس کے مخرج و صفات سے ادا کرنا۔ (۲) وقف و ابتداء کی رعایت کرنا۔ (۳) حرکات کو خوب واضح ادا کرنا۔ (۴) بلند اور صاف آواز میں پڑھنا۔ (۵) عمدہ آواز و لہجہ میں پڑھنا۔ (۶) تشدید و مدات کے مواقع کا خیال رکھنا۔ (۷) عقاب و عذاب کی آیات پر استغفار کرنا اور انعام و رحمت کی آیات پر ان کے حصول کی طلب کرنا۔“ (فتاویٰ عزیزی)

❖ حضرت شاہ عبدالحق صاحب محدث دہلوی رحمۃ اللہ علیہ فرماتے ہیں:

”جو قرآن کو تجوید سے نہ پڑھے وہ گنہگار ہے۔“

اس سے نکل آیا کہ تجوید کا ترک حرام ہے کیونکہ حرام وہ فعل ہے جس کے کرنے پر عذاب ہوتا ہے اور اس کے ترک پر ثواب ملتا ہے اور علماء نے تجوید کے واجب ہونے کی دلیل یہ بیان کی ہے کہ قرآن مجید تجوید ہی کے ساتھ نازل ہوا ہے پس جو تلاوت تجوید کے خلاف ہوگی۔ وہ قرآن کی تلاوت نہ ہوگی کیونکہ قرآن تو تجوید ہی کے ساتھ اتر ہے۔ (درۃ الفرید)

❖ حضرت مولانا رشید احمد گنگوہی رحمۃ اللہ علیہ فرماتے ہیں:

”علم تجوید جس سے کہ حروف کی تصحیح ہو جائے، جس سے معانی قرآن کے نہ بگڑیں یہ فرض عین ہے مگر عاجز معذور ہے۔ اور اس سے زیادہ علم تجوید فرض کفایہ ہے۔“ (فتاویٰ رشیدیہ۔ حضرت گنگوہی رحمۃ اللہ علیہ)

﴿۳﴾ خاتمہ القراء فی الہند القاری المقری محمد عبدالرحمن الہکی الالہ آبادی رحمۃ اللہ علیہ

فرماتے ہیں:

”جاننا چاہیے کہ قرآن مجید کو قواعد تجوید سے پڑھنا نہایت ہی ضروری ہے اگر تجوید سے قرآن مجید نہ پڑھا گیا تو پڑھنے والا خطا وار کہلائے گا پھر اگر ایسی غلطی ہوئی کہ ایک حرف دوسرے حرف سے بدل گیا یا کوئی حرف گھٹا بڑھا دیا گیا یا حرکات میں غلطی کی یا ساکن کو متحرک یا متحرک کو ساکن کر دیا تو پڑھنے والا گناہ گار ہوگا۔“ (فوائد مکیہ ص ۸)

﴿۳﴾ حضرت حکیم الامت مولانا قاری محمد اشرف علی صاحب تھانوی رحمۃ اللہ علیہ فرماتے ہیں:

”تجوید کے خلاف قرآن پڑھنا یا غلط پڑھنا یا بے قاعدہ پڑھنا لحن کہلاتا ہے۔“  
پھر آگے لحن جلی کی تفصیل بتانے کے بعد تحریر فرماتے ہیں:

”ان غلطیوں کو لحن جلی کہتے ہیں اور یہ حرام ہے اور بعض جگہ اس سے معنی بگڑ کر نماز بھی جاتی رہتی ہے۔“ (جمال القرآن ص ۱۰)

﴿۳﴾ امام القراء القاری المقری محمد عبدالملک صاحب لکھنوی نور اللہ مرقدہ نے فرمایا:

”قاضی بیضاوی رحمۃ اللہ علیہ نے ”وَرَتَّلِ الْقُرْآنَ قَرْتِیلًا“ (المزمل) کی تفسیر میں بیان فرمایا ہے کہ حروف کو مخارج و صفات کے ساتھ ادا کیجیے۔ بیضاوی رحمۃ اللہ علیہ نے فرمایا: ”ای جَوْدَةٌ تَجْوِیدًا“ اسی تفسیر کی بناء پر قرآن کو تجوید کے ساتھ پڑھنے کا وجوب نکلتا ہے اور یہ تفسیر تقریباً متعین ہے۔ ”رتیل“ کے معنی اس جگہ کچھ اور لینا صحیح نہیں ہے۔“ (فوائد مالکیہ قلمی مرتبہ از حضرت قاری اظہار احمد التھانوی نور اللہ مرقدہ)

﴿۳﴾ فضیلہ الشیخ القاری المقری والد گرامی الشیخ اظہار احمد التھانوی نور اللہ مرقدہ

فرماتے ہیں:

”قواعد تجوید سے قرآن پڑھنا فرض ہے۔“

(الجواهر النقیہ شرح المقدمہ الجزریہ، ص ۷۳)



﴿ دوسری جگہ پھر والد گرامی نور اللہ مرقدہ فرماتے ہیں:

” جس طرح قرآن اپنی عبارت میں متواتر ہے اسی طرح وہ اپنی طرز ادا اور پڑھنے کے طریقہ میں بھی متواتر ہے لہذا جس طرح قرآن کے کلمات و حروف میں تبدیلی نہیں کی جاسکتی اسی طرح اس کے پڑھنے کے انداز میں تبدیلی کرنا بھی جائز نہیں ہوگا ورنہ ڈر ہے کہ

﴿ يُحَرِّفُونَ الْكَلِمَ عَنْ مَوَاضِعِهِ ۝ ﴾ (المائدہ: ۱۳)

یعنی ” یہ لوگ کلمات کتاب کو اپنے مقام سے بدل دیتے ہیں۔“

کی وعید میں داخل نہ ہو جائے اور غلط پڑھنے والا اس آیت اور وعید کا مصداق نہ بن جائے۔

﴿ فَبَدَّلَ الَّذِينَ ظَلَمُوا قَوْلًا غَيْرَ الَّذِي قِيلَ لَهُمْ ﴾ (البقرہ)

” یعنی ظالموں نے اس قول کو جو انہیں پڑھنے کو کہا گیا تھا دوسرے ہی کلام میں تبدیل کر ڈالا۔“

قرآات شاذہ جو نہایت عمدہ اور فصیح لغت عربیہ پر مشتمل ہیں اسی لیے ان کی تلاوت حرام ہے کہ وہ عرضہ اخیرہ (آنحضرت ﷺ کی وہ تلاوت جو آپ ﷺ نے آخری رمضان میں حضرت جبرائیل علیہ السلام کے ساتھ دو مرتبہ دور فرمانے میں پڑھی) کے مطابق نہیں تو لحن کے ساتھ پڑھی جانے والی تلاوت کو کیسے جائز کہا جاسکتا ہے؟ جس سے کلام کی عربیت ہی جاتی رہتی ہے۔ (القراءات القرآنیہ، ص ۸) پس اگر قرآن اسی طریقہ اور لب و لہجہ میں نہ پڑھا گیا جس میں وہ نازل ہوا ہے تو پڑھنے والا گناہ گار ہوگا اور کلام اللہ میں تحریف کرنے والا نافرمان اور گناہ گار شمار ہوتا ہے، جس کی سزا عذاب الہی ہے۔ معلوم ہوا کہ تجوید کے ساتھ تلاوت فرض ہے اور اس کے خلاف حرام ہے۔

(المرشد فی مسائل التجوید والوقف، ص ۷۰-۷۱)

## تحسین صوت

### تحسین صوت سے کیا مراد ہے؟

تحسین صوت سے مراد قرآن کو ایسی آواز سے پڑھنا ہے جو دل میں نرمی پیدا کرے اور جس سے خشوع و خضوع حاصل ہو، خشیت الہی پیدا ہو اور جس سے حضور قلب نصیب ہو۔ احکام الہی کی تعمیل کے لیے شوق کو ابھارے۔ سننے والے کا دل اس سے متاثر ہو۔ تجوید کے اصول و قوانین کی رعایت ملحوظ رہے اور کلمات قرآنیہ اور حروف کی ادائیگی میں اس تحسین صوت سے خلل نہ پیدا ہو۔

اچھی آواز میں پڑھنے سے متعلق احادیث:

① (( وَعَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَيْسَ مِنَّا مَنْ لَمْ يَتَغَنَّ بِالْقُرْآنِ ))

[بخاری]

”حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: جو قرآن پڑھنے میں عمدہ آواز نہ بنائے وہ ہم میں سے نہیں۔“

② (( عَنِ الْبُرَاءِ بْنِ عَازِبٍ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ حَسِّنُوا الْقُرْآنَ بِأَصْوَاتِكُمْ فَإِنَّ الصَّوْتِ الْحَسَنَ يَزِيدُ الْقُرْآنَ حُسْنًا )) [الدارمی]

”حضرت براء بن عازب رضی اللہ عنہ سے روایت ہے کہ انہوں نے کہا کہ میں نے آنحضرت صلی اللہ علیہ وسلم سے سنا۔ آپ صلی اللہ علیہ وسلم نے فرمایا: قرآن کو اپنی آوازوں سے آراستہ کرو، کیونکہ اچھی آواز سے قرآن کے حسن میں اضافہ ہوتا ہے۔“

③ (( وَعَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَيْسَ مِنَّا مَنْ لَمْ يَتَغَنَّ بِالْقُرْآنِ ))

اللَّهُ عَلَيْهِ وَسَلَّمَ مَا أذِنَ اللَّهُ لِشَيْءٍ مَا أذِنَ لِلنَّبِيِّ يَتَغَنَّى  
بِالْقُرْآنِ)) [متفق عليه]

”حضرت ابو ہریرہ رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا: اللہ تعالیٰ کسی آواز کو اس قدر توجہ سے نہیں سنتے جتنا کہ اس نبی صلی اللہ علیہ وسلم کی آواز کو جو خوش آوازی سے قرآن پڑھتا ہو۔“

یہاں سوال پیدا ہوتا ہے کہ الحان اور انعام سے کیا مراد ہے؟ اور ان کے مابین کیا فرق ہے؟

اس کا جواب یہ ہے کہ لحن سے مراد موزوں آواز ہے یعنی خوش آواز ہونا کہ اس میں تکلف اور بناوٹ کا کوئی شائبہ نہ ہو۔

نغم سے مراد گانے میں سروالی آواز نکالنا ہے اور ان کے اوقات وغیرہ بھی مقرر ہوتے ہیں جو کہ دوسرے وقت میں نہیں بنتے اور نہ اچھے معلوم ہوتے ہیں۔ ان دونوں میں فرق یہ ہے کہ لہجہ یا الحان موزوں آواز یا طرز طبعی کو کہا جاتا ہے اور نغم ایک غیر طبعی سروالی آواز ہے کہ جس میں باقاعدہ خاص اصول و ضوابط مقرر ہیں کہ آواز کو کہیں گھٹانا یا کہیں بڑھانا یا کسی جگہ جلدی کرنا وغیرہ۔

تلاوت قرآن میں الحان کو اختیار کرنا چاہیے۔ یعنی اپنے لہجہ طبعی میں خوش آوازی سے پڑھے اور تحسین صوت یہی ہے کہ جس میں قواعد تجوید کو ملحوظ رکھا جائے۔

یہ مستحب اور مستحسن ہے۔ جیسے اہل عرب عموماً خوش آوازی سے بلا تکلف پڑھتے ہیں اور یہ خوش آوازی ان کی طبعی اور جبلی ہوتی ہے کوئی بنائی ہوئی یا اختیاری نہیں ہوتی اسی وجہ سے ہر ایک کا لہجہ الگ الگ اور ایک دوسرے سے باہم ممتاز ہوتا ہے۔

پھر دوسرا سوال یہ ذہن میں ابھرتا ہے کہ خوش آوازی سے قرآن پڑھنا کیسا ہے؟ اس کا جواب یہ ہے کہ اس میں بعض حضرات نے بہت افراط و تفریط سے کام لیا ہے۔ بعض مطلقاً اس کے مخالف ہیں وہ کہتے ہیں کہ تلاوت قرآن میں تحسین صوت

بالکل ممنوع اور حرام یا فسق ہے اور بعض حضرات نے خوش آوازی میں بہت غلو کیا ہے۔ ہم اوپر تین احادیث خوش آوازی سے پڑھنے کی تائید میں لکھ کر آئے ہیں۔ اس کے علاوہ آنحضرت ﷺ کا ارشاد گرامی ہے، جو مسند احمد، ابو داؤد، ابن ماجہ اور سنن داری میں منقول ہے کہ آپ ﷺ نے فرمایا:

”زَيْنُوا الْقُرْآنَ بِأَصْوَاتِكُمْ“ یعنی اپنی آوازوں کے ذریعے قرآن کو زینت دو۔ ایسے ہی صحیحین کی روایت ہے کہ ایک مرتبہ آنحضرت ﷺ نے حضرت ابو موسیٰ اشعری رضی اللہ عنہ کی تلاوت قرآن سنی تو فرمایا:

(( لَقَدْ أُوْتِيَ هَذَا مِنْ مَّزَامِيرِ آلِ دَاوُدَ. ))

”یعنی اللہ تعالیٰ نے انہیں آل داؤد کے ساز عطا فرمائے ہیں۔“

حضرت ابو موسیٰ اشعری رضی اللہ عنہ کو جب آپ ﷺ کی یہ بات معلوم ہوئی تو فرمایا اگر مجھے معلوم ہوتا کہ آپ ﷺ میری تلاوت سن رہے ہیں تو میں اور بھی بنا سنوار کر پڑھتا۔ خوش آوازی سے پڑھنا دراصل آداب قرآنی میں سے ہے۔ جیسے تلاوت کے لیے با وضو ہونا اور مسواک کرنا آداب کے درجے ہیں، ایسے ہی حسن صوت بھی مستحب ہے۔ خوش آوازی سے پڑھنا نہ تو ممنوع ہے جیسا کہ بعض حضرات کہتے ہیں اور نہ ہی مقصود اصلی ہے۔

خوش آوازی اللہ تعالیٰ کے عطیات میں سے ایک عطیہ ہے۔ جس کو حاصل ہو اسے چاہیے کہ اپنی خوش آوازی کو اہل عرب کی خوش آوازی کے تابع رکھتے ہوئے قواعد تجوید کو ملحوظ رکھتے ہوئے بے تکلف اور سادگی سے پڑھے۔

قواعد تجوید سے قرآن کی تلاوت کرنا نہایت ضروری ہے اور خوش آوازی سے پڑھنا یہ ایک امر زائد مستحسن عمل ہوگا۔ مگر ایسی خوش آوازی جو تجوید کے قواعد کے خلاف ہو جیسے کہ ایک حرف کو دوسرے حرف سے بدل دیا یا کوئی حرف گھٹا بڑھا دیا یا حرکات میں غلطی ہوئی یا ساکن کی جگہ متحرک اور متحرک کی جگہ ساکن پڑھ دیا تو یہ لحن جلی ہوگی اور

ایسی خوش آوازی گناہ ہے۔ اور اگر خوش آوازی سے صفات محسنہ متاثر ہوں تو ایسی خوش آوازی مکروہ ہے پس صرف وہی خوش آوازی جائز اور مباح ہے جو قواعد تجوید کے خلاف نہ ہو۔

### تلاوت قرآن میں حسن صوت کی اہمیت:

قرآن مجید کی تلاوت میں حسن صوت بڑی اہمیت کی حامل ہے۔ حسن صوت کی لطافت کانوں کو بھلی معلوم ہوتی ہے۔ اچھی آواز کی حامل تلاوت دل پر اثر کرتی ہے۔ قرآن کریم میں اللہ تعالیٰ ارشاد فرماتے ہیں:

﴿إِنَّ أَنْكَرَ الْأَصْوَاتِ لَصَوْتُ الْحَمِيرِ ۝﴾ (لقمن)

”یعنی بے شک کریہہ آوازوں میں گدھے کی آواز ہے۔“

وجہ یہ ہے کہ گدھا بے سری اور بے تکی آوازیں نہایت بھدے انداز میں بے ترتیب نکالتا ہے جو کانوں کو بری معلوم ہوتی ہے۔

آواز میں شیرینی، اعتدال اور دھیمے لہجے میں بات کرنا ایک مہذب اور معزز فطرت کے حامل انسان کی خصوصیات سمجھی جاتی ہیں۔ پس قرآن کریم جو مالک ارض و سما کا کلام ہے وہ اس بات کا کہیں زیادہ متقاضی ہے کہ اس کو خوش آوازی سے پڑھا جائے اور اس خوش آوازی کے سلسلہ میں جب کہ احادیث بھی وارد ہوں تو اس کے مستحسن اور مستحب ہونے میں کیا شک رہ جاتا ہے۔

آنحضرت ﷺ سے لہجوں کے ساتھ پڑھنا ثابت ہے، صحیح بخاری و صحیح مسلم کی

حدیث ہے:

((عَنْ عَبْدِ اللَّهِ بْنِ مَعْقِلٍ بْنِ الْمُرَيْبِيِّ رَضِيَ اللَّهُ عَنْهُ يَقُولُ قَرَأَ النَّبِيُّ صَلَّى

اللَّهُ عَلَيْهِ وَسَلَّمَ عَامَ الْفَتْحِ فِي مَسِيرٍ لَهُ سُورَةُ الْفَتْحِ عَلَى

رَأْسِهِ فَرَجَعَ فِي قِرَاءَتِهِ. قَالَ مُعَاوِيَةُ لَوْ لَا أَنِّي أَخَافُ أَنْ

يُجْتَمِعَ عَلَى النَّاسِ لِحَكْبَتِ لَكُمْ قِرَاءَتَهُ.)) [متفق عليه]  
 ”یعنی حضرت عبداللہ بن مغفل رضی اللہ عنہ فرماتے ہیں کہ جس سال مکہ فتح ہوا  
 آنحضرت صلی اللہ علیہ وسلم اپنی سواری پر راستے میں سورۃ الفتح قرأت سے (یعنی ترجیح  
 سے) پڑھتے جاتے تھے، حضرت معاویہ راوی حدیث نے فرمایا: اگر مجھے اس  
 کا خوف نہ ہوتا کہ لوگ مجھے گھیر لیں گے تو میں آپ صلی اللہ علیہ وسلم کی (مانند)  
 قرأت تمہیں سناتا۔“

اس حدیث کی شرح میں علامہ نووی رحمۃ اللہ علیہ فرماتے ہیں کہ ترجیح آواز کے اتار  
 چڑھاؤ کو کہتے ہیں جو نہایت لطف دیتی ہے اور خوش آوازی سے قرآن کا پڑھنا دل پر  
 زیادہ اثر کا باعث ہوتا ہے، اس لیے خوش آوازی مستحب ہے۔ مگر گویوں عشاق اور  
 فساق کی مانند پڑھنا بے ادبی ہے۔

حضرت قاری المقری عبدالملک صاحب نور اللہ مرقدہ تحسین صوت کے ثبوت  
 میں آنحضرت صلی اللہ علیہ وسلم کا وہ ارشاد بیان فرمایا کرتے تھے جو موطا اور نسائی وغیرہ میں منقول  
 ہے۔ آپ صلی اللہ علیہ وسلم نے فرمایا:

(( اِقْرَأُوا الْقُرْآنَ بِلُحُونِ الْعَرَبِ. ))

”یعنی تم قرآن کو عربوں کے لب و لہجہ میں پڑھو۔“

اس حدیث کی جانب علامہ جزری رحمۃ اللہ علیہ طیۃ النشر میں اس طرح اشارہ  
 فرما رہے ہیں:

مَعَ حُسْنِ صَوْتٍ بِلُحُونِ الْعَرَبِ  
 مُرْتَلًّا مَجُودًا بِالْعَرَبِيَّةِ

”یعنی حسن صوت مع لحن عرب کے مطابق ترتیل اور اداء عربی کے ساتھ عمدہ  
 ترین حالت کے ساتھ (قرآن پڑھا جائے)۔“



## لحون عرب:

والد گرامی قدر استاذ القراء والحدودین القاری المقری اظہار احمد اتھانوی رحمۃ اللہ علیہ

فرماتے ہیں:

لحون عرب سے مراد وہ مخصوص عرب لہجے ہیں جو سلف صالحین سے بتواتر انہم تک پہنچے ہیں اور یہ لہجے ہم نے اپنے استاذ مرحوم نور اللہ مرقدہ کو بھی پڑھتے ہوئے سنے حضرت استاذ رحمۃ اللہ علیہ فرماتے تھے کہ یہ لہجے تواتر کے ساتھ منقول ہیں اور ہم نے اپنے اساتذہ سے سیکھے ہیں۔ آپ برصغیر پاک و ہند میں ان لہجوں کو متعارف کروانے والے تھے۔ آپ نے یہ لہجے حضرت قاری عبداللہ کی رحمۃ اللہ علیہ سے حاصل فرمائے اور بعد ازاں حضرت استاذ نور اللہ مرقدہ نے یہ لہجے اپنے شاگردوں کو منتقل فرمائے۔

ان عربی لہجوں میں حجازی، حسینی، یمینی، مایہ، عشاقی، دوکا، سیکا، حرب، ركب، مصری اور محطا وغیرہ کے نام بہت نمایاں ہیں۔

پہلے یہ لہجے اساتذہ اپنے طالب علموں کو سکھایا کرتے تھے۔ مختلف لہجوں میں مشق کرائی جاتی تھی۔ یہ لہجے ہم نے اپنے زمانہ طالب علمی میں حضرت استاذ قاری عبدالمالک صاحب نور اللہ مرقدہ سے اخذ کیے۔ استاذ مرحوم نے ہمیں سکھائے، پہچان بتلائی، بعد ازاں جب ہم لوگوں کا زمانہ آیا تو انحطاط فن ہوا اور حتی الوسع ہم نے بھی طالب علموں کو یہ لہجے سکھائے۔ دراصل اس میں طالب علموں کی اپنی ذاتی دلچسپی بھی شامل ہوتی ہے۔ ان لہجوں کو سیکھنے کا واحد ذریعہ استاذ سے مشق و استفادہ ہے اور اب تو ایسے ماہر اساتذہ بھی خال خال ہیں جو لحون عربیہ سے کما حقہ واقف ہوں۔ بہر حال جس قدر حد و ترتیل میں (استاذ ماہر سے جو لہجوں کو جانتا اور سمجھتا ہو) مشق کرے گا ان لہجوں کو حاصل کرے گا شوق و طلب اس میں اولین شرط ہے۔ ذی فہم استاذ یہ بھی بتلائے گا کہ مختلف لہجوں میں ادائیگی کی صورت کیا ہوگی؟ نیز مختلف لہجوں میں آواز کے خانات کو کہاں اور کس قدر اونچا کرنا ہے اور کہاں اور کتنا نیچا کرنا ہے۔ بدون استاذ یہ لہجے حاصل

کرنا بہت مشکل بلکہ تقریباً ناممکن ہے۔

دوسری بات پھر یہ کہ ان لہجوں کو سیکھنے کے بعد ان پر مداومت و مزاولت ہو اس کے لیے پھر ضروری ہے کہ قرآن کو حد و ترتیل میں اس قدر پڑھے کہ یہ مختلف لہجے بلا تکلف زبان پر جاری ہو جائیں اور پڑھنے والا جب چاہے اور جس وقت چاہے بلا تکلف اسے کسی بھی لہجے کو پڑھنے کی قدرت حاصل ہو جائے۔ (المرشد فی مسائل التجوید والوقف)

منکرین تجوید کے کچھ اعتراضات اور ان کے جواب

اعتراض نمبر ①:

حدیث میں حضرت جابر رضی اللہ عنہ سے مروی ہے وہ کہتے ہیں کہ رسول اللہ صلی اللہ علیہ وسلم ہمارے پاس تشریف لائے اور ہم قرآن پڑھ رہے تھے۔ اور ہم میں دیہاتی لوگ بھی تھے اور ایسے بھی جو عرب نہ تھے۔ آپ صلی اللہ علیہ وسلم نے سن کر فرمایا: پڑھتے رہو۔ سب اچھے ہو اور عنقریب ایسی قوم آئے گی جو قرآن کو اس طرح سیدھا کر کے پڑھے گی، جس طرح تیر سیدھا کیا جاتا ہے۔ وہ لوگ قرآن کے بدلہ کو دنیا میں ہی طلب کریں گے۔ اور آخرت پر موقوف نہ رکھیں گے۔ (ابو داؤد، بیہقی، فضائل القرآن لابن کثیر، مشکوٰۃ المصابیح) پس اس حدیث سے یہ مفہوم نکلتا ہے کہ قرآنی الفاظ و حروف کی صحت و درستی ہم پر لازم نہیں، بلکہ قرآن کی تجوید و تصحیح تکلف اور بناوٹ اور ناقابل اعتبار ہے۔

جواب:..... اس کا پہلا جواب تو یہ ہے کہ حق تعالیٰ شانہ کے ارشاد عالی ”وَرَتَّلِ الْقُرْآنَ تَرْتِیْلًا“ وغیرہ کی رو سے اتنی مقدار میں تجوید کا حاصل کرنا اور اس کا سیکھنا فرض ہے جس سے حروف اپنے تلفظ میں جدا اور ممتاز ہو جائیں اور ہر ایک حرف کی آواز دوسرے حرف سے بالکل علیحدہ اور ممتاز ہو جائے اور حروف نہ تو عربی ہی کے دوسرے حروف سے بدلیں مثلاً دال و طاء۔ تاء نہ بن جائیں۔ اور اسی طرح تاء طاء نہ ہو جائے اور زاء ذال اور ذال، زاء نہ ہو جائے۔ اور طاء بھی ذال اور زاء سے نہ بدلے۔ اور ثاء،

سین نہ بن جائے اور سین، صاد اور صاد، سین نہ ہو جائے۔ اسی طرح نہ عربی حروف عجمی حروف سے بدل جائیں۔ مثلاً جیم، چے بن جائے یا دال، ڈال ہو جائے۔

رہی یہ بات کہ تجوید کی مشق اتنی مقدار میں ہو کہ حروف میں لطافت و عمدگی اور نفاست پیدا ہو جائے۔ سو یہ درجہ تجوید کا واجب و فرض نہیں۔ ہاں موجب زیادت اجر ضرور ہے۔ پس مذکورہ روایت میں جو ”فَكُلُّ حَسَنٌ“ ہے یعنی سب اچھے ہو وہ بظاہر اسی طرف اشارہ کرتا ہے کہ وہ حضرات تجوید کا پہلا درجہ جو فرض ہے۔ اس پر عمل کر رہے تھے۔ اور ان کی تلاوت فرض والے درجہ کے خلاف ہرگز نہ تھی۔ کیونکہ اگر ان کی تلاوت ایسی ہوتی۔ جس سے عربی حروف دوسرے حروف سے یا عجمی حروف سے بدلے ہوئے نظر آتے۔ تو ظاہر ہے کہ یہ تلاوت ”وَرَتَّلِ الْقُرْآنَ تَرْتِيلاً“ وغیرہ نصوص قرآنیہ کے سراسر خلاف ہوتی۔ اور اس مخالفت کو آپ ﷺ قطعاً برداشت نہ فرماتے، بلکہ یہ ارشاد فرماتے کہ تمہارے فلاں فلاں حروف صحیح نہیں ہیں، اس لیے کوشش کر کے ان کی درستی کرو۔

اس کا دوسرا جواب یہ ہے کہ وہ زمانہ اسلام کا ابتدائی دور تھا۔ اور اس وقت لوگوں کے دلوں کی تالیف ضروری و مطلوب تھی، تاکہ وہ دین کو مشکل سمجھ کر اسے چھوڑ نہ دیں۔ اس لیے آپ ﷺ نے یہ فرمایا کہ سب کی تلاوت اچھی ہے۔ پھر جب اسلام اور ایمان مومنین کے رگ و پے میں سما گیا۔ تو پھر دوسرے ارشادات میں تجوید کے ضروری ہونے کی طرف متوجہ فرمایا۔ چنانچہ اعلیٰ السنن میں تجوید کے وجوب کے باب میں ایک حدیث ہے۔ جس میں یہ ہے کہ ایک صحابی غلط پڑھ رہے تھے۔ اس پر آپ ﷺ نے دوسرے صحابہ کرام رضی اللہ عنہم سے فرمایا: ”ارْتَدُّوا آخَاكُمْ“ یعنی تم اپنے بھائی کو پڑھنے کا درست اور صحیح طریقہ بتلا دو اور اسی مذکورہ روایت کے اخیر میں جو جملہ آیا ہے۔ ”وَسَيَاتِي قَوْمٌ يُقِيمُونَهُ كَمَا يَقَامُ الْقِدْحُ بَتَعَجَلُونَهُ وَلَا يَتَأَجَّلُونَ.“ یعنی عنقریب ایسی قوم آئے گی، جو قرآن کو اس طرح سیدھا کر کے پڑھے گی، جس طرح

تیر سیدھا کیا جاتا ہے۔ وہ لوگ قرآن کے بدلہ کو دنیا میں طلب کریں گے۔ اور آخرت پر موقوف نہ رکھیں گے۔

اب اس درج بالا حدیث کے دو تشریحی نکات بنتے ہیں:

(اول) اس میں اس پر تشبیہ ہے کہ حروف کی خوبصورتی اور درستی کو اصل مقصود بنا کر تلاوت میں تدبر و تفکر سے غافل ہونا بڑے نقصان کی بات ہے، بلکہ بقدر صحت تجوید کی تکمیل کے بعد اصل مقصود کی طرف بھی متوجہ ہونا نہایت ضروری ہے۔ اور وہ یہ ہے کہ قرآن پاک کی تلاوت پورے غور و فکر سے کی جائے۔ یہ نہ ہو کہ مخارج و صفات میں الجھ کر رہ جائے۔ اور الفاظ کی ظاہری صورت و تلاوت ہی پر اکتفا کر لے، چنانچہ ”کَمَا يَقَامُ الْقِدْحُ“ یعنی جیسا کہ تیر سیدھا کیا جاتا ہے، سے یہی معلوم ہوتا ہے کہ درستی میں ایسی کوشش کریں گے، جیسی تیر کے سیدھا کرنے میں کی جاتی ہے اور اس سے مقصود دنیا ہی ہوگی۔ اور ریاء و مبالغہ کی وجہ سے وہ تلاوت آخرت کے ثواب اور مراتب قرب کی نیت سے یکسر خالی ہوگی۔

(دوم) اور ”يُقِيمُونَہُ كَمَا يَقَامُ الْقِدْحُ“ کے دوسرے معنی یہ بھی ہیں کہ مخارج و صفات لازمہ جن کا ادا کرنا حروف میں امتیاز اور جدائی پیدا کرنے کے لیے نہایت اہم اور ضروری ہے۔ اس کی طرف تو توجہ نہیں کریں گے۔ بلکہ ان کو چھوڑ کر صفات عارضہ اور محسنہ اور مزینہ کو اصلی مقصود بنالیں گے۔ اسی حدیث مذکور کے متعلق حضرت تھانوی رحمۃ اللہ علیہ کی عبارت (جو حیات المسلمین میں ہے) ملاحظہ ہو:

”حضرت جابر رضی اللہ عنہ سے روایت ہے کہ رسول اللہ صلی اللہ علیہ وسلم ہمارے پاس تشریف لائے اور ہم قرآن پڑھ رہے تھے اور ہم میں دیہاتی لوگ تھے اور ایسے بھی تھے جو عرب نہ تھے مطلب یہ کہ ایسے لوگ بھی تھے جو بہت اچھا قرآن نہ پڑھ سکتے تھے۔ کیونکہ دیہاتیوں کی تعلیم کم ہوتی ہے اور جو عرب نہیں ان کی زبان عربی پڑھنے میں زیادہ صاف نہیں ہوتی، آپ صلی اللہ علیہ وسلم نے فرمایا: پڑھتے رہو، سب خاصے ہیں۔ (ابوداؤد بیہقی) یعنی

اگر اچھا نہ پڑھ سکو تو دل تھوڑا نہ کرو۔ اور اچھا پڑھنے والے ان کو حقیر نہ سمجھیں، اللہ تعالیٰ دل کو دیکھتا ہے۔“ اور مفید القاری مؤلفہ آغا محمد علی عرف محمد عبدالمنان بن آغا شجاعت جہان گیر نگری میں مرقوم ہے۔ اور روایت ہے حضرت جابر رضی اللہ عنہ سے کہ کہا: نکلے ہم پر رسول اللہ صلی اللہ علیہ وسلم اور ہم پڑھتے تھے قرآن اور ہم میں تھے دیہاتی اور عجمی، پس آپ صلی اللہ علیہ وسلم نے فرمایا پڑھو۔ ہر ایک شخص اچھا پڑھتا ہے اور آئے گی ایک قوم، سیدھا کرے گی قرآن کو جیسا سیدھا کیا جاتا ہے تیر۔ جلدی کریں گے بدلے قرآن کے دنیا میں۔ اور نہ رکھیں گے آخرت پر۔ (نقل کی یہ ابوداؤد نے اور بیہقی نے شعب الایمان میں)

فائدہ: عجمی یعنی سوائے اہل عرب کے فارس اور رومی اور حبشی، جیسے حضرت سلمان فارسی رضی اللہ عنہ اور حضرت صہیب رومی رضی اللہ عنہ اور حضرت بلال حبشی رضی اللہ عنہ کے تھے اور قرآءت ان بدوؤں کی اور عجمیوں کی اہل عرب کی طرح نہ تھی۔ باوجود اس کے آنحضرت صلی اللہ علیہ وسلم نے فرمایا کہ تم سب کی قرآءت اچھی ہے اور لائق ثواب ہے اس لیے کہ اختیار کیا تم نے آخرت کو دنیا پر۔ تم کو نہ آراستہ کرنے زبانوں میں کچھ ضرر نہیں۔ اور تمہارے بعد ایسے لوگ پیدا ہوں گے کہ سیدھا کریں گے قرآن کو جیسا سیدھا کیا جاتا ہے تیر۔ یعنی سنواریں گے الفاظ اور کلمات قرآن کو اور تکلف کریں گے۔ رعایت مخرجوں میں واسطے دکھانے اور سنانے اور فخر و شہرت کے۔ جلدی کریں گے بدلے قرآن کے دنیا میں اور نہ رکھیں گے آخرت پر یعنی دنیا کے فائدہ کے لیے پڑھیں گے۔ آخرت کے ثواب سے کچھ غرض نہیں رکھیں گے۔ پس دنیا کو آخرت پر ترجیح دیں گے۔ اور دین کے بدلے میں دنیا بچیں گے۔ حاصل یہ کہ قرآن کے پڑھنے میں خلوص چاہیے اور فکر کرنا اس کے معنی میں۔ صرف الفاظ مخارج سے نکالنا اور خوش آوازی سے پڑھنا کچھ کام نہیں آتا، اس حدیث کا حاصل یہ ہے کہ پڑھنے والا عجمی ہو یا عربی سیدھا سیدھا اپنے مخارج سے حرفوں کو ادا کرتے ہوئے بغیر تکلف کے پڑھے۔ اللہ کے واسطے، دنیا کی طمع یا فخر کے واسطے نہ پڑھے تو وہ ثواب پائے گا۔“

اور ”يُقِيمُونَهُ كَمَا يَقَامُ الْقِدْحُ“ کے متعلق حاشیہ مشکوٰۃ میں درج ہے:

(( أَيُّ يَبَالِغُونَ عَمَلَ الْقِرَاءَةِ كَمَا لَمْ يَبَالِغُوا لِأَجْلِ الرِّيَاءِ

أَيُّ يَطْلُبُونَ ثَوَابَهُ فِي الدُّنْيَا وَلَا يَطْلُبُونَهُ فِي الْآخِرَةِ. ))

”یعنی بعد میں آنے والے لوگ محض ریا کاری اور شہرت اور فخر کے لیے اپنی

تلاوت میں خوب مبالغہ اور غلو کریں گے اور اس سے ان کا مقصود فقط طلب

دنیا اور حب جاہ ہوگا۔ رہی آخرت سو اس سے انہیں کوئی سروکار نہ ہوگا۔“

### اعتراض نمبر ۲:

بعض حضرات نے مخارج و صفات وغیرہ کو بدعت کہا ہے پس یہ حضرات کہتے ہیں کہ یہ بات کسی روایت سے بھی ثابت نہیں کہ آنحضرت ﷺ اور حضرات صحابہ کرام رضی اللہ عنہم مخارج و صفات وغیرہ ضبط تحریر میں لائے ہوں حالانکہ اس وقت عجمی اور بدو لوگ بھی اسلام میں داخل ہو چکے تھے۔

جواب:..... اس اعتراض کے بھی دو جواب بنتے ہیں۔

جواب نمبر ۱:..... اس عبارت کا مطلب یہ نہیں کہ مخارج و صفات پر عمل کرنا ضروری نہیں کیونکہ فقہ میں نماز کے جتنے فرائض اور واجبات بیان کئے گئے ہیں۔ اور اسی طرح روزہ اور زکوٰۃ و حج کے جن فرائض کا ذکر آیا ہے ان سب کو بھی نبی کریم ﷺ اور صحابہ کرام رضی اللہ عنہم نے کسی ایک جگہ ضبط نہیں کیا ہے۔ بلکہ فقہاء اور مجتہدین نے اپنی کوششوں اور محنتوں کے ذریعہ ان سب فرائض و واجبات کو احادیث کے ذخیرہ میں سے تلاش کر کے یکجا جمع کر دیا ہے تاکہ عمل کرنے والوں کو سہولت میسر آجائے ”فَجَزَّاهُمْ اللَّهُ أَحْسَنَ الْجَزَاءِ.“ پس جس طرح نماز و روزہ وغیرہ کے فرائض و واجبات ضبط نہ ہونے کے باوجود ایسے ہیں کہ ان پر عمل کرنا ضروری ہے اور ان کے بغیر نماز و روزہ اور زکوٰۃ و حج کی درستی وجود میں نہیں آسکتی اسی طرح مخارج و صفات بھی خیر القرون میں



ضبط نہ کئے جانے کے باوجود ایسے ہیں کہ ان پر عمل کئے بغیر قرآن پاک کے حروف کی درستی ممکن نہیں۔

ہم یہ کہتے ہیں کہ کیا کوئی صاحب یہ کہنے کی جرات کر سکتے ہیں کہ نحوی اور صرفی قواعد بھی نبی کریم ﷺ اور صحابہ رضی اللہ عنہم نے ضبط نہیں کئے تھے۔ اس لئے ان پر بھی عمل کرنا ضروری نہیں ہے۔ بلکہ تلاوت کرنے والے کو اختیار ہے کہ جس طرح اس کا جی چاہے۔ اعراب و حرکات کی رعایت کئے بغیر کلمات کا تلفظ کرے اور مثلاً ”وَالَّذِينَ، وَالَّذِينَ، وَالَّذِينَ“ پڑھ لے نیز مثلاً الْحَمْدُ کے دال پر اور اسی طرح اِيَّاكَ کے کاف پر جو حرکت پڑھنے کو جی چاہے۔ آزادی سے وہی حرکت ادا کر لے۔ پس جس طرح نحوی اور صرفی قواعد ضبط ہو جانے سے حرکات کا صحیح صحیح ادا کرنا آسان ہو گیا۔ اور اس فرض کے ادا کرنے میں کوئی دشواری نہیں رہی۔ بالکل اسی طرح مخارج و صفات کے ضبط ہو جانے سے تلاوت میں آسانی اور سہولت ہوئی گوان کا یہ ضبط خیر القرون کے بعد وجود میں آیا ہے مگر اس سے حروف قرآنی کو صحت اور درستی سے ادا کرنے میں آسانی میسر آ گئی ہے۔ پس امت پر خصوصاً قرآن کی تلاوت کرنے والوں پر واجب ہے کہ نحو و صرف کے ائمہ کے اور اسطرح فقہاء کے اس احسان کی قدر کریں۔ اور ان کو دعائیں دیں کیونکہ ان کی وجہ سے احکام پر عمل کرنے اور تلاوت قرآن صحت اور درستی کے ساتھ کرنے میں آسانی پیدا ہو گئی ہے۔

جواب نمبر ۲:..... جیسا کہ ہم واضعین تجوید میں بیان کر آئے ہیں کہ آنحضرت ﷺ کے دور مبارک میں یہ قواعد مرتب ہوئے جو کہ آپ ﷺ نے حضرت عمرو بن حزم انصاری رضی اللہ عنہ کو نجران روانہ کرتے ہوئے تحریر کر کے دیے۔ اس روایت کی روشنی میں مخارج و صفات وغیرہ اور دیگر قواعد تجوید کو بدعت قرار نہیں دیا جاسکتا ہے۔

اعتراض نمبر ۳:

بعض حضرات کہتے ہیں کہ سورہ فاتحہ نماز میں پڑھنا ضروری ہے اگر مخارج و صفات

اور حروف کی حرکات نیز دیگر قواعد تجوید کو مد نظر رکھا جائے اور کوئی شخص سورہ فاتحہ کو قواعد تجوید کے مطابق ادا نہیں کرتا ہے تو اس کی نماز نہیں ہوتی ہے لہذا اصل بات یہ ہے کہ تجوید کے قواعد کو مد نظر رکھ کر تلاوت کرنا کوئی اہم و ضروری نہیں ہے؟

جواب: اس اعتراض کا جواب یہ ہے کہ قواعد تجوید کی فرضیت سے مراد یہ ہے کہ حروف ایک دوسرے سے ممتاز اور واضح ہو جائیں اور یہ معلوم ہو جائے کہ تلاوت کرنے والا اس وقت فلاں حرف ادا کر رہا ہے۔ اور اس قدر علم تجوید حاصل کرنا واقعی فرض و ضروری ہے ہاں اس سے آگے کا مرحلہ کہ جس میں ادا کی نفاست و خوبصورتی اور تزئین حروف اور حسن صوت وغیرہ یہ امور فرائض و واجبات میں نہیں بلکہ مستحب اور اجر میں اضافے کا سبب ہیں۔ اس لحاظ سے یہ کہا جائے گا کہ اس قدر قواعد علم تجوید کے ذریعے قرآن پڑھنا بہر حال ضروری ہے کہ جس سے نماز وغیرہ کا اہتمام ہو سکے۔

### اعتراض نمبر (۴):

امام غزالی رحمۃ اللہ علیہ اپنی شہرہ آفاق تالیف ”احیاء العلوم“ میں تحریر فرماتے ہیں: بعض حضرات ایسے ہیں کہ جن پر یہ خیال غالب ہے کہ وہ سورہ فاتحہ اور اسی طرح تمام وظائف اور اذکار میں اپنی تمام تر توجہ حروف کو ان کے مخارج سے نکالنے تشدیدات کو کامل احتیاط اور پوری توجہ سے ادا کرنے۔ ضاد اور طاء کے تلفظ میں فرق کرنے اور پوری نماز میں حروف کے مخارج کے صحیح کرنے میں صرف کرتے ہیں اور ان کو اس کے سوا کسی چیز کا بھی اہتمام و فکر نہیں ہوتا۔ اور یہ حضرات قرآن اور اس کے الفاظ کے معنی میں غور و فکر کرنے اور اپنی سمجھ کو اس کے رموز و اسرار اور دیگر نکات کی طرف مصروف کرنے سے قطعاً غافل و بے بہرہ ہوتے ہیں۔ اور یہ شیطانی دھوکہ کی بدترین قسموں میں سے ہے کیونکہ قرآن مجید کی تلاوت میں مخلوق پر صرف اتنی بات فرض کی گئی ہے کہ وہ مخارج حروف کو اسی طرح صحت و درستی اور تحقیق و تجوید کے ساتھ ادا

کریں۔ جس طرح روزمرہ کی گفتگو میں ان کی عادت ہے اور ان حضرات کی مثال اس شخص کی سی ہے جسے کوئی خط سپرد کر کے یہ حکم دیا جائے کہ اس میں ذرا سی بھی تبدیلی نہ کرنا۔ اور جس طرح ہم نے تمہارے سپرد کیا ہے، بعینہ اسی طرح تم بادشاہ کی خدمت میں پہنچا دینا۔ پھر یہ خط لے جانے والا بادشاہ کے دربار میں پہنچ کر اس خط کو بار بار پڑھتا رہے اور اس کے الفاظ کو ان کے مخارج سے پوری خوبصورتی سے ادا کرنے میں مشغول رہے اور خط کے اصل مقصد سے اور مجلس کے آداب کی رعایت سے بالکل بے خبر رہے اور اس کا نتیجہ ظاہر ہے کہ بادشاہ کی بارگاہ سے یہی حکم صادر ہوگا کہ اس گستاخ کو بے ادبی کی سزا دو اور اسے پاگل خانہ میں بھیج دو اور اعلان کر دو کہ یہ بالکل عقل سے پیدل اور دیوانہ ہے۔“

جواب:..... اس عبارت سے بھی اسی تلاوت کی ممانعت نکلتی ہے جس میں پوری توجہ مخارج و صفات اور حرکات و تشدیدات ہی کے ادا کرنے پر صرف کر دی جائے اور قرآن پاک کے معانی میں غور و فکر قطعاً نہ کیا جائے، کیونکہ قرآن مجید کی تلاوت میں مخلوق پر صرف اتنی بات فرض کی گئی ہے کہ وہ مخارج و صفات کو اسی طرح صحت اور درستی کے ساتھ ادا کریں۔ جس طرح روزمرہ کی بول چال میں ان کی عادت ہے اور وہ یہ ہے کہ حروف کی درستی اور جدائی کا خیال رکھتے ہیں۔ مثلاً اَکُلُ جو کھانے کے معنی میں ہے اسے اَکُلُ ہی کہتے ہیں اور عَقْلُ نہیں کہتے جو سمجھ اور عقل کے معنی میں ہے پس اسی طرح تلاوت میں بھی اتنا خیال رکھنا ضروری ہے کہ کلمہ اپنے انہی حروف سے ادا ہو جن سے وہ قرآن میں آرہا ہے۔ یہ نہ ہو کہ بے پرواہی کر کے اس کے حروف کو بدل دے پس جب اتنی رعایت ہوگی تو تلاوت کا ظاہری حق ادا ہو گیا۔ رہا باطنی حق سو وہ اس صورت میں ادا ہوگا کہ تلاوت میں غور و فکر ہی سے کام لیا جائے اور انام غزالی رحمۃ اللہ علیہ کی اس عبارت کا یہ مقصد ہرگز نہیں کہ مخارج اور صفات سے آزاد ہو کر جس طرح چاہیں

تلاوت کریں۔ کیونکہ یہ بات ظاہر ہے کہ ان دونوں چیزوں کی رعایت کے بغیر حروف آپس میں ممتاز اور جدا نہیں ہو سکتے۔ بلکہ دوسرے حروف سے بدل جاتے ہیں اور ایسا کرنے سے قرآن قرآن نہیں رہتا۔ پس یہ بات عقل و سمجھ سے بالکل بعید ہے کہ امام غزالی رحمۃ اللہ علیہ جیسے جلیل القدر امام امت کو ایسی تعلیم دیں کہ وہ قرآن کو بالکل بے فکر ہو کر پوری آزادی کے ساتھ جس طرح چاہیں پڑھیں اور مخارج اور صفات کی رعایت بالکل نہ کریں۔ اور قرآن کو غیر قرآن بنا دیں۔ حالانکہ یہ بات قرآنی آیات اور احادیث رسول صلی اللہ علیہ وسلم۔ اقوال صحابہ کرام رضی اللہ عنہم اور ائمہ و علماء امت تمام کے اقوال و فرامین کے مخالف ہے۔ جس کی تفصیل پہلے گذر چکی ہے۔ رہی مثال، سو اس کا مفہوم بھی یہی ہے کہ اس بے وقوف کو یہ سزا اس لیے دی جائے گی کہ اس نے اپنی پوری توجہ اور محنت و کوشش حروف کی درستی و خوبصورتی میں ہی صرف کر دی اور شاہی دربار کے آداب کا حق ادا نہیں کیا اور بادشاہ کے درجہ کا لحاظ نہیں رکھا۔ کیونکہ یہ امر بالکل واضح ہے کہ اگر یہی شخص جو بادشاہ کو خط سنا رہا ہے، اس خط کے مضمون کو اس طرح پڑھے کہ حروف کی بھی پرواہ نہ کرے اور کچھ کا کچھ پڑھ ڈالے تو اس صورت میں بھی وہ سزا کا مستحق ہوگا اور بادشاہ یہی کہے گا کہ تم نے خط کا مضمون ہی بدل دیا۔ بلکہ اس خط کے بھیجنے والے پر بھی ناراض ہوگا کہ تم نے خط ایسے آدمی کے ہاتھ بھیجا۔ جو اس کے حروف بھی ٹھیک ادا نہیں کر سکتا کیا کوئی ایسا آدمی نہیں مل سکتا تھا جو خط کا مضمون صحت و درستی کے ساتھ سنا دیتا۔ اور پھر یہ بات بھی ذہن میں رہے کہ قرآن مجید کو دوسری کتب کی عبارتوں پر قیاس کرنا انتہائی ناموزوں بلکہ اس کے ساتھ تمسخر و بے ادبی اور حقارت و گستاخی کا سا معاملہ ہے۔ کیونکہ قرآن تو کلام الہی ہے۔ جس کے محض الفاظ کی تلاوت بلا فہم بھی مطلوب و مقصود اور باعث قرب و ثواب اور عین عبادت و دین ہے اور اس کی صحت و درستی کے بھی ہم مکمل طور پر مکلف ہیں۔ بخلاف دوسری کتب کی عبارتوں کے کہ ان کے الفاظ کی تلاوت بلا فہم کوئی معنی نہیں رکھتی۔ اور ہم ان کی ادائیگی میں صحت لفظی اور عمدگی ادا کے

بھی مکلف نہیں ہیں۔ خلاصہ یہ ہے کہ تلاوت میں مخارج و صفات کی رعایت تو ضرور کرنی چاہیے۔ ورنہ قرآن کی عبارت اللہ تعالیٰ کی معنی و مراد سے بدل جائے گی لیکن پوری توجہ انہی دونوں چیزوں پر صرف نہ کر ڈالے، بلکہ اصلی مقصود کی طرف بھی ضرور متوجہ رہے۔ اور وہ یہ ہے کہ حق تعالیٰ شانہ کو خوش کرنے اور ان کا قرب حاصل کرنے کی نیت سے تلاوت کرے اور قرآن کے معانی و مطالب میں تفکر و تامل کرے، چنانچہ ”لِيَذَّبُوا آيَاتِهِ (ص)“ میں قرآن کے نزول کا یہی مقصد بیان فرمایا ہے۔

### اعتراض نمبر ۵:

بعض حضرات یہ اعتراض کرتے ہیں کہ علم تجوید سے متعلق جس قدر احادیث وارد ہیں وہ مشہور اور مستند کتب حدیث میں بیان نہیں ہو رہی ہیں، بلکہ فن حدیث کے دوسرے درجہ کی کتب میں بیان ہو رہی ہیں، لہذا علم تجوید کی اہمیت و فرضیت میں تواتر کی وہ شرط نہیں پائی جاتی جو دیگر علوم مثلاً علم تفسیر، علم حدیث وغیرہ میں وارد ہے۔

جواب:..... اس اعتراض کے بھی دو جواب دیئے جاسکتے ہیں۔

اول:..... دراصل علوم کی منتقلی کی بھی بہت سی اقسام ہیں۔

حضرت مولانا انور شاہ صاحب کشمیری رحمۃ اللہ علیہ فرماتے ہیں:

”در اصل چند روایات کے متعلق جس تواتر کا دعویٰ کتابوں میں کیا جاتا ہے یہ دعویٰ صرف اسناد والے تواتر کی حد تک محدود ہے ورنہ دین کا بڑا اہم حصہ تواتر طبقہ، تواتر عمل اور تواتر قدر مشترک کی راہ سے منتقل ہو کر مسلمانوں کی سابقہ نسلوں سے اگلی نسلوں تک پہنچا ہے اور تواتر کی ان تمام اقسام میں یقین آفرینی کی وہی نفسیاتی اور منطقی قوت ہے جو قوت اسناد والے تواتر میں پائی جاتی ہے۔“

اس بیان پر حضرت کشمیری رحمۃ اللہ علیہ کے مایہ ناز شاگرد حضرت مولانا سید مناظر احسن

گیلانی رحمۃ اللہ علیہ تحریر فرماتے ہیں:

”واقعہ یہ ہے کہ سند کی کثرت اور راویوں کے تعدد کی ضرورت عموماً انہی باتوں میں ہوتی ہے جو روایات کی راہ سے منتقل ہوتی ہوں لیکن ایسی بات کہ شاہ جہاں بادشاہ، ہندوستان کا حکمران تھا۔ سکندر نے ہندوستان پر حملہ کیا تھا‘ اس قسم کے واقعات کے متعلق یہ تلاش کرنا کہ روایت کرنے والے ان واقعات کو کون ہیں جنون کے سوا اور کچھ نہیں ہے۔“

اسی طرح اس قسم کے امور کہ مسلمانوں پر پانچ وقت کی نمازیں فرض ہیں۔ عرب میں کعبہ نامی عمارت کا حج فرض ہے۔ سال میں رمضان کا مہینہ آئے تو مسلمانوں پر روزہ رکھنا فرض ہے یہ ایسی باتیں ہیں جنہیں مسلمان ہی نہیں جو غیر مسلم ہیں ان کے نزدیک بھی یہ اسلام کے یقینی اور مضبوط عناصر ہیں اور یہی تواتر عمل کی مثالیں ہیں“ (احاطہ دارالعلوم میں بیتے ہوئے دن مولفہ از مولانا مناظر احسن گیلانی رحمۃ اللہ علیہ ص ۸۰-۸۱)

میں یہاں حضرت مولانا مناظر احسن گیلانی رحمۃ اللہ علیہ کے اسی بیان میں اضافہ کرتے ہوئے کہتا ہوں کہ قرآن کو قواعد تجوید کے ساتھ پڑھنا فرض ہے اور گو یہ بات بے شک حدیث کی دوسرے درجہ کی کتب میں بیان ہو رہی ہیں مگر مذکورہ احادیث۔ اقوال صحابہ۔ اقوال ائمہ فن اور دیگر عوامل اس قدر تواتر کے ساتھ ہیں کہ جن کو اسی تواتر عمل میں شمار کیا جائے گا اور جن کی بدولت کوئی غیر مسلم بھی یہ کہہ سکتا ہے کہ قرآن کو بنا سنوار کر قواعد کے مطابق پڑھنا صرف اور صرف مسلمانوں کا مذہبی شعار ہے۔ پس علم تجوید کا تواتر جہاں اسناد کے لحاظ سے ثابت ہے وہاں تواتر عمل، تواتر طبقہ اور تواتر قدر مشترک سے بھی ثابت ہو رہا ہے۔“

دوم :..... میرے استاذ محترم فضیلۃ الشیخ القاری المقری محمد ادریس العاصم صاحب وامت برکاتہم کے سامنے جب بعض حضرات نے یہ اعتراض پیش کیا تو انہوں نے



جواب میں فرمایا کہ اول تو ہم علم تجوید سے متعلق احادیث کو دوسرے درجہ کی احادیث کی کتب میں سے ہونا نہیں مانتے ہیں اس لیے کہ ہم نے ابھی جس قدر احادیث فرضیت تجوید کے باب میں بیان فرمائی وہ مسلم۔ مؤطانسائی اور صحاح کی کتب سے پیش کی ہیں پھر دوسری بات یہ ہے کہ جب کسی حدیث کی اسناد صحیح ہیں اور ان میں کوئی سقم نہیں تو پھر کیا اعتراض باقی رہ جاتا ہے۔ دوسرے یہ کہ بالفرض اگر یہ بات مان بھی لی جائے کہ یہ احادیث دوسرے درجہ کی کتب احادیث میں وارد ہیں تو معترضین حضرات قرآن کو غلط یا محرف پڑھنے یا قواعد تجوید کے خلاف پڑھنے کی کوئی حدیث صحاح ستہ یا اس جیسی دیگر حدیث کی کتب سے بطور ثبوت پیش کریں اور یقیناً وہ ایسا ہرگز ہرگز نہیں کر سکتے تو پھر اعتراض کی حقیقت کیا رہ جاتی ہے۔

### اعتراض نمبر ۶:

بعض حضرات یہ اعتراض کرتے ہیں کہ علم تجوید کی اہمیت کا دعویٰ کرنے والے جو یہ دعویٰ کرتے ہیں کہ اس میں باہم ملتے ملتے حروف ایک دوسرے سے بدل جاتے ہیں تو اس سے معنی میں فرق پیدا ہو جاتا ہے یہ دعویٰ درست نہیں۔ ہم ان حروف کے معنی جانتے ہیں اور ہمیں معلوم ہے کہ قرآن میں تحریر شدہ کلمات کا کیا مطلب و معنی ہے۔ جواب:..... یہ اعتراض بھی اپنے ہیئت کے لحاظ سے دو مختلف پہلو رکھتا ہے۔ ترجمہ قرآن سے واقف ہونا یہ ایک الگ چیز ہے کہ اس میں الفاظ قرآن تحریر شدہ موجود ہوتے ہیں اور اس میں الفاظ قرآنی کا تلفظ نہیں کیا جا رہا ہوتا ہے بلکہ الفاظ قرآن کو زیر مطالعہ رکھتے ہوئے اس کے ترجمہ و معنی سے آگاہی حاصل ہو رہی ہوتی ہے۔

اس کے برخلاف جب کوئی شخص قرآن کو پڑھتا ہے اور وہ کلمات قرآن کو قواعد تجوید کے برخلاف غلط طریقے پر ادا کرتا ہے تو اس سے سننے والے کو مراد الہی کے خلاف معنی معلوم ہوتے ہیں اور جو سننے والے کی گمراہی کا سبب بھی بن سکتے ہیں۔ ایسے ہی جو

شخص غلط قرآن پڑھ رہا ہے تو معنی اس کے ان الفاظ کا ہوگا جو وہ ادا کر رہا ہے جیسے کوئی شخص **الْحَمْدُ لِلَّهِ** کو **الْهَمْدُ لِلَّهِ** پڑھے گا تو کوئی ذی شعور اس کا ترجمہ **الْحَمْدُ** کے لحاظ سے نہیں کرے گا بلکہ **الْهَمْدُ** کے لحاظ سے کرے گا۔

غلط پڑھنے سے سننے والے پر کیا اثرات مرتب ہوتے ہیں اس کا اندازہ ذیل کے واقعے سے بخوبی لگایا جاسکتا ہے۔

ابن ابی ملیکہ رضی اللہ عنہ بیان کرتے ہیں کہ ایک اعرابی حضرت عمر فاروق رضی اللہ عنہ کے زمانہ خلافت میں مدینہ آیا اور اس نے مدینہ میں آ کر کہا کہ کوئی شخص ہے جو مجھے قرآن پڑھا دے ایک شخص نے اس کو سورہ براءہ پڑھائی اس آیت **إِنَّ اللَّهَ بَرِيءٌ مِّنَ الْمُشْرِكِينَ وَرَسُولُهُ** کو **وَرَسُولُهُ** پڑھایا اس تغیر سے معنی قطعاً فاسد ہو گئے کیونکہ اس سے ترجمہ یہ ہوا ”بے شک اللہ بیزار اور بری ہے مشرکین سے اور (العیاذ باللہ) اپنے رسول سے“ اس اعرابی نے جب یہ تلفظ سنا تو کہنے لگا جب اللہ اپنے رسول سے بری ہے تو میں بھی بری ہوں اور حضرت عمر فاروق رضی اللہ عنہ کی خدمت میں حاضر ہو کر یہ واقعہ بیان کیا۔ حضرت عمر فاروق رضی اللہ عنہ نے اسے سمجھایا کہ قرآن میں یہ بات اس طرح نہیں بلکہ دراصل اس آیت کا درست تلفظ اور اس کا ترجمہ یہ ہے کہ اللہ اور اس کے رسول صلی اللہ علیہ وسلم دونوں مشرکین سے بری ہیں۔ اس کے بعد حضرت عمر فاروق رضی اللہ عنہ نے حکم جاری فرمایا کہ سوائے لغت عربیہ کے عالم کے کوئی شخص قرآن نہ پڑھائے۔

ہم کتاب کے شروع میں حروف کی تبدیلی سے پیدا ہونے والے معنی کے مفاسد بیان کر چکے ہیں ذرا دل پر ہاتھ رکھ کر سوچے کہ کوئی شخص سورۃ النحیٰ میں **وَأَسْوَفَ يُعْطِيكَ رَبُّكَ فَتَرْضَىٰ** ○ پڑھے جس کا ترجمہ ہے ”اور آپ صلی اللہ علیہ وسلم کا پروردگار عنقریب آپ صلی اللہ علیہ وسلم کو وہ کچھ عطا فرمائے گا کہ آپ صلی اللہ علیہ وسلم خوش ہو جائیں گے“ اور اگر کوئی شخص اسے اس طرح پڑھے **وَأَسْوَفَ يُعْطِيكَ رَبُّكَ فَتَرْدَىٰ** تو معنی یوں بن جائیں گے ”اور آپ صلی اللہ علیہ وسلم کا پروردگار عنقریب وہ کچھ آپ صلی اللہ علیہ وسلم کو عطا فرمائے گا

(العیاذ باللہ) آپ ﷺ ہلاک ہو جائیں گے۔

ایسے ہی قُلْ هُوَ اللَّهُ أَحَدٌ ○ آپ ﷺ فرمادیں وہ اللہ واحد ہے اور کوئی اس طرح پڑھے کُلْ هُوَ اللَّهُ أَحَدٌ ○ (العیاذ باللہ) کھاؤ وہ اللہ واحد ہے۔ ایسے ہی اِذَا جَاءَ نَصْرُ اللَّهِ وَالْفَتْحُ ○ یعنی جب اللہ کی مدد آ پہنچی اور فتح حاصل ہوگئی اور کوئی اس طرح پڑھے اِذَا جَاءَ نَصْرُ اللَّهِ وَالْفَتْحُ ○ تو معنی ہوں گے (العیاذ باللہ) جب اللہ کے گدھے آگئے اور فتح حاصل ہوگئی۔

درج بالا مثالوں پر غور کیجیے اور انصاف سے کام لے کر بتلایے کہ ان تبدیل شدہ حروف کے ساتھ تلاوت کرنے والے کی تلاوت کو کیا کلام الہی کہا جائے گا؟ کیا یہ تلاوت اللہ اور اس کے رسول کی مرضی کے مطابق ہے؟ اور کیا اس طرح کی تلاوت پر ہر حرف پر جو دس نیکیوں کا وعدہ ہے وہ دس نیکیاں حاصل ہوں گی۔ نہیں ہرگز نہیں بلکہ یہ تلاوت تو ایسی ہے کہ جس کے اوپر حضرت انس رضی اللہ عنہ کا یہ قول صادق آتا ہے کہ رُبَّ قَارِئٍ لِلْقُرْآنِ وَالْقُرْآنُ يَلْعَنُهُ یعنی بہت سے قرآن پڑھنے والے ایسا غلط قرآن پڑھتے ہیں کہ اس غلط پڑھنے کی وجہ سے قرآن ان پر لعنت کرتا ہے۔

## قرآن کی جمع و تدوین

مناسب معلوم ہوتا ہے کہ ہم یہاں اجمالاً قرآن کی جمع و تدوین کو بیان کریں۔ قرآن کریم کے کمالات کا احاطہ کرنا انتہائی دشوار کام ہے۔ ہر پہلو نہایت خوش رنگ اور بوقلمونی سے بھرپور ہے غرض یہ کتاب ہر لحاظ سے معجز ہے۔ مثلاً اس کی محفوظیت عن التغیر ایک ایسا اعجاز ہے جو کسی الہامی کتاب کو نصیب نہیں ہوا۔ تورات، انجیل اور زبور کا جو حال اس کے پیروکاروں نے کیا ہے تاریخ اس پر نوحہ خواں ہے خود اس مذہب کو ماننے والے اس تحریف کے اقراری ہیں۔ سرولیم میور کا اقتباس قرآن کے متعلق پڑھئے وہ کس قدر مجبور ہو کر اس بات کی گواہی دیتا ہے کہ جہاں تک ہماری معلومات ہیں دنیا

بھر میں ایک بھی ایسی کتاب نہیں جو اس قرآن کی طرح بارہ صدیوں سے ہر قسم کی تحریف سے پاک رہی ہو۔ پھر حسب ذیل پہلوؤں کو دیکھئے:

- |   |                             |    |                                     |
|---|-----------------------------|----|-------------------------------------|
| ۱ | اسلوب بیان                  | ۲  | پیشین گوئیوں کی صداقت               |
| ۳ | عبارت اور معنی کا ربط       | ۴  | الفاظ مختصر مگر وسعت معنی سے بھرپور |
| ۵ | تسخیر اذہان                 | ۶  | بے مثل طرز کلام                     |
| ۷ | مضامین کی بلندی اور پاکیزگی | ۸  | حیات آفرین تعلیم                    |
| ۹ | دین و سیاست کا حسین امتزاج  | ۱۰ | فصاحت و بلاغت کا مینار عظمت         |

### ایک شبہ اور اس کا رد:

وحی کی حقیقت پر جو پرستاران عقل نے اعتراض کیا وہ یہ کہ یہ ایک مدعی نبوت کی اپنی اندرونی قلبی آواز ہوتی ہے۔ مگر اس اعتراض کا جواب یہ ہے کہ انبیاء علیہم السلام صرف تخیلاتی مضامین ہی پیش نہیں کرتے یا اپنے مرکزی خیالات یا پیشن گوئیاں ہی بیان نہیں کرتے۔ قرآن حکیم صاف اور واضح الفاظ میں کہتا ہے کہ ”نَحْنُ نَزَّلْنَا الذِّكْرَ“ اس سے معلوم ہوتا ہے کہ کلام اتارنے والی کوئی بیرونی ہستی ہے نہ کہ دل کی پیدا کردہ آواز۔ پھر کلام الہی تاریخ امم ماضیہ اس صحت کے ساتھ بیان کرتی ہے کہ انسانی تحریر کردہ کتب تو غلط ہو سکتی ہیں مگر بیان قرآن میں ذرا بھی سہو و خطا کا رنگ نظر نہیں آیا۔

﴿إِنَّا أَنْزَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ ۝﴾ (یوسف: ۲)

”ہم نے اس قرآن کو عربی زبان میں آپ کے سمجھنے کے لیے نازل کیا۔“

اسی طرح ارشادِ ربانی ہے:

﴿نَحْنُ نَقُصُّ عَلَيْكَ أَحْسَنَ الْقَصَصِ بِمَا أَوْحَيْنَا إِلَيْكَ

هَذَا الْقُرْآنَ ۝﴾ (یوسف: ۳)

”ہم آپ کے پاس بہت اچھا قصہ بیان کرتے ہیں اس واسطے کہ ہم نے

آپ کی طرف یہ قرآن بھیجا ہے اور آپ اس سے پہلے یقیناً ان کو نہیں جانتے تھے۔“

سوچنے کی بات یہ ہے کہ کیا یہ تاریخ اقوام اسی قلب پیغمبر کی آواز ہے جو امی کے طور پر مشہور ہیں اور دنیا کی کتب سے بالکل ناواقف۔ اور پھر قرآن کے احکام پر نظر ڈالے کیا ایک مدعی نبوت خود اپنے آپ کو کہہ رہا ہے: ﴿يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ﴾ (تحریم) پس اگر ایسا خیال نبی کے متعلق قائم کر لیا جائے تو

پھر (نعوذ باللہ) اس کے دیوانہ ہونے میں کیا شک رہ جاتا ہے۔ یا

﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ

أَزْوَاجِكَ ط﴾ (تحریم)

اور دوسری جگہ فرمایا:

﴿عَبَسَ وَتَوَلَّى ۝ أَنْ جَاءَهُ الْأَعْمَى ۝﴾ (عبس: ۱-۲)

قرآن حکیم کی تحریری حفاظت:

اتقان میں علامہ جلال الدین سیوطی رحمۃ اللہ علیہ مستدرک حاکم کے حوالے سے روایت

بیان فرماتے ہیں کہ قرآن تحریری صورت میں تین مرتبہ جمع ہوا۔

۱ عہد نبوی صلی اللہ علیہ وسلم میں۔

۲ عہد صدیقی رضی اللہ عنہ میں۔

۳ عہد عثمانی رضی اللہ عنہ میں۔

پہلا دور: دور رسالت میں قرآن کی جمع و تدوین

جیسا کہ ہم اس سے قبل بھی بیان کر آئے ہیں کہ آنحضرت صلی اللہ علیہ وسلم کے دور مبارک

میں قرآن تحریری طور پر محفوظ کیا گیا اور اس کو حفظ بھی کیا جاتا تھا اور اصل دار و مدار بھی

حفظ ہی پر تھا جو قرآن کا بطرز ادا حفاظت کا انداز ہے۔ اس سلسلے میں احادیث و سیر کی کتب میں بڑی مضبوط روایات موجود ہیں:

(( عَنْ عُثْمَانَ بْنِ عَفَّانَ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ مِمَّا يَأْتِي عَلَيْهِ الزَّمَانُ يَنْزِلُ عَلَيْهِ مِنَ السُّورِ ذَوَاتِ الْعَدَدِ فَكَانَ إِذَا نَزَلَ عَلَيْهِ الشَّيْءُ يَدْعُوا بَعْضَ مَنْ يَكْتُبُ عِنْدَهُ فَيَقُولُ ضَعُوا هَذَا فِي السُّورِ الَّتِي يَذْكُرُ فِيهَا كَذَا. )) [رواه احمد، ابو داود، النسائي، ابن ماجه، صحيح

ابن حبان، مستدرک حاکم]

”حضرت عثمان بن عفان رضی اللہ عنہ فرماتے ہیں کہ رسول اللہ صلی اللہ علیہ وسلم کا دستور تھا کہ ایسے اوقات میں جب کہ آپ صلی اللہ علیہ وسلم پر چند سورتیں ایک ہی وقت میں نازل ہوتی رہتی تھیں جب کوئی آیت نازل ہوتی تو آپ صلی اللہ علیہ وسلم ان حضرات میں سے جو قرآن کی کتابت کیا کرتے تھے، کسی ایک کو بلا کر اسے فرماتے کہ یہ آیت فلاں سورت میں جہاں ایسا ایسا ذکر ہے لکھو۔“

اسی طرح کتابت قرآن کے متعلق ایک اور حدیث صحیح بخاری / باب کاتب النبی

صلی اللہ علیہ وسلم میں ہے کہ حضرت براء بن عاذب رضی اللہ عنہ فرماتے ہیں:

(( كَمَا نَزَلَتْ لَا يَسْتَوِي الْقُعْدُونَ الْخ، قَالَ النَّبِيُّ صلی اللہ علیہ وسلم ادْعُوا إِلَى زَيْدًا فَالْيَجِيءَ بِاللُّوحِ وَالذَّوَاةِ وَالْكَتِفِ أَوِ الْكَتِفِ وَالذَّوَاةِ ثُمَّ قَالَ اكْتُبْ لَا يَسْتَوِي الْقُعْدُونَ الْخ. ))

”یعنی جب آیت ”لَا يَسْتَوِي الْقُعْدُونَ“ (النساء: ۹۵) نازل ہوئی

تو آنحضرت صلی اللہ علیہ وسلم نے فرمایا کہ حضرت زید رضی اللہ عنہ کو میرے پاس بلا لاؤ اور کہو

کہ دوات اور لوح اور کتف یا کتف اور دوات ساتھ لائیں پس جب وہ آگئے



تو پھر فرمایا کہ ”لَا يَسْتَوِي الْقَاعِدُونَ النِّحْ، لِكْهُو۔“

وحی الہی کو لکھنے کا بہت زیادہ اہتمام ہوتا تھا اور کاتبین وحی کو وحی لکھتے ہوئے آنحضرت ﷺ رسم قرآنی کی تعلیم بھی دیا کرتے تھے، جیسا کہ کاتب وحی حضرت امیر معاویہ رضی اللہ عنہ سے مروی ہے:

(( قَالَ رَسُولُ اللَّهِ ﷺ يُمَعْوِيَةُ اَلِقِ الدَّوَاةَ وَحَرِّفِ الْقَلَمَ

وَانصِبِ البَاءَ وَفَرِّقِ السِّينَ وَلَا تَعُورِ المِيمَ وَحَسِّنِ اللّٰهَ

وَمَدِّ الرَّحْمَنَ وَجَوِّدِ الرَّحِيمَ وَضِعْ قَلَمَكَ عَلَى اُذُنِكَ

النُّسْرَى فَإِنَّهُ اَذْكُرُ لَكَ. )) [كنز العمال، الديلمي، در منشور]

”رسول اللہ ﷺ نے فرمایا: اے معاویہ! دوات کا منہ کھلا رکھو تا کہ تنگی کے

سبب وقت نہ ہو اور قلم پر تر چھا قط لگاؤ اور بسم اللہ کی باء کو خوب بڑی لکھو اور

سین کے دندانوں کو بھی واضح کرو اور میم کی آنکھ کو خراب نہ کرو اور اللہ کو

خوبصورت لکھو اور رحمن کو یعنی اس کے نون کو دراز کرو اور الرحیم کو بھی عمدگی

سے لکھو تا کہ حق تعالیٰ کے اسم گرامی اور ان کی صفات کی شان خوب ظاہر ہو

اور اپنے قلم کو اپنے بائیں کان پر رکھو وہ تمہیں بھولی ہوئی چیز یاد کرا دے گا۔“

ان تمام انتظامات اور اہتمام کے ساتھ قرآن دور رسالت میں محفوظ کیا جاتا رہا۔

چونکہ رسول اللہ ﷺ کی حیات طیبہ میں قرآن حکیم کسی بھی وقت نازل ہوتا رہتا تھا، اس

لیے وہ ایک جلد میں محفوظ نہیں ہو سکتا تھا، مگر یہ ضرور تھا کہ تمام قرآن ایک جگہ پر مجتمع تھا۔

اس کے علاوہ دور رسالت میں صحابہ کرام رضی اللہ عنہم کی ایک بہت بڑی جماعت قرآن

حکیم کو حفظ کرنے میں مشغول رہتی تھی۔ صحابہ کرام رضی اللہ عنہم کے تمام طبقات میں قرآن حکیم

پڑھنے اور اسے یاد کرنے کا بے حد ذوق و شوق تھا۔ دنیاوی مشاغل کے باعث جو صحابہ

کرام رضی اللہ عنہم عدیم الفرست تھے، انہوں نے ایک دوسرے سے مل کر باری مقرر کی ہوئی

تھی۔ پس ایک شخص حصول معاش میں مشغول رہتا تو دوسرا رسول اکرم ﷺ کی خدمت اقدس میں حاضر رہتا۔

چنانچہ بخاری میں حضرت عمر فاروق رضی اللہ عنہ سے روایت مروی ہے کہ میرے ہمسائے ایک انصاری صحابی رضی اللہ عنہ تھے، جن کے ساتھ میں نے یہ انتظام کر رکھا تھا کہ ہم میں سے باری باری ایک شخص حضور اکرم ﷺ کی خدمت اقدس میں حاضر رہتا اور جو کچھ دیکھتا یا سنتا اسے دوسرے کو عند الملاقات مطلع کر دیا کرتا۔

اس کے علاوہ صحابہ کرام رضی اللہ عنہم کی ایک بہت بڑی جماعت یعنی اصحاب صفہ رضی اللہ عنہم ہر وقت مسجد نبوی ﷺ میں حاضر رہتی تھی، جنہوں نے دنیاوی کاروبار ترک کیے ہوئے تھے، ان کا شغل صرف قرآن حکیم کی تعلیم اور تعلم اور ذکر و شغل ہی تھا۔ جب بھی کوئی آیت نازل ہوتی تو وہ اس کو یاد کر لیتے تھے۔ چنانچہ مسند احمد بن حنبل کی حدیث ہے، حضرت عبادہ بن صامت رضی اللہ عنہ فرماتے ہیں:

”میں قرآن اور کتابت کی تعلیم دیا کرتا جن لوگوں کو دن کے وقت فرصت نہیں ملتی تھی ان کے لیے رات کو سیکھنے کا موقعہ ہوتا تھا۔ جب رات ہو جاتی تو اصحاب صفہ رضی اللہ عنہم مدینہ کے ایک معلم کے پاس جاتے اور صبح تک پڑھنے میں مشغول رہتے۔“

آنحضرت ﷺ نے صرف مدینہ کے لوگوں کا ہی نہیں دیگر اطراف و بلاد کے لوگوں کی تربیت کا بھی انتظام فرمایا ہوا تھا۔ دور دراز کے قبائل کے بعض نمائندے مدینہ میں آ کر قیام کرتے اور یہاں قرآن کی تعلیم حاصل کرتے۔

فتح مکہ کے بعد اس تعلیم قرآن میں مزید وسعت ہوئی، آنحضرت ﷺ نے حضرت ابوسفیان رضی اللہ عنہ کو بدوؤں کی تعلیم کے لیے مقرر فرمایا کہ وہ حجاز کے قبائل میں گھوم پھر کر ہر شخص کا امتحان لیں اور جس کو قرآن یاد نہ ہو اس کو سزا دیں۔

صحابہ کرام رضی اللہ عنہم میں بعض قرآن کے معلم کا منصب سنبھالے ہوئے تھے۔

آنحضرت ﷺ ان سے خود بھی قرآن سنتے اور انہیں قرآن سناتے بھی تھے ان میں سے بعض صحابہ کرام رضی اللہ عنہم کے اسماء ذکر کیے جاتے ہیں۔

حضرت عبداللہ بن مسعود رضی اللہ عنہ، حضرت ابی بن کعب رضی اللہ عنہ، حضرت ابوموسیٰ اشعری رضی اللہ عنہ، حضرت زید بن ثابت رضی اللہ عنہ، حضرت ابوبکر صدیق رضی اللہ عنہ، حضرت عثمان بن عفان رضی اللہ عنہ، حضرت عمر فاروق رضی اللہ عنہ، حضرت علی بن ابی طالب رضی اللہ عنہ، حضرت ابوالدرداء رضی اللہ عنہ، حضرت معاذ بن جبل رضی اللہ عنہ، حضرت سالم، مولیٰ ابی حذیفہ رضی اللہ عنہ اور حضرت بلال حبشی رضی اللہ عنہ۔

اس کے علاوہ بخاری میں آنحضرت ﷺ کا ارشاد مبارک ہے: آپ ﷺ نے فرمایا کہ قرآن چار صحابہ رضی اللہ عنہم سے پڑھو:

- ① حضرت عبداللہ بن مسعود رضی اللہ عنہ
- ② حضرت سالم مولیٰ ابی حذیفہ رضی اللہ عنہ
- ③ حضرت معاذ بن جبل رضی اللہ عنہ
- ④ حضرت ابی بن کعب رضی اللہ عنہ

اس سلسلہ میں حضرت ابی بن کعب رضی اللہ عنہ کی فضیلت کتب احادیث میں وارد ہے۔ آنحضرت ﷺ نے حضرت ابی بن کعب رضی اللہ عنہ کے متعلق فرمایا:

(( اَقْرَأُكُمْ أَبِي ))

”یعنی تم میں سب سے بڑے قاری ابی بن کعب رضی اللہ عنہ ہیں۔“

دس ائمہ قرآت میں سے نوائمہ کی قرآت کا سلسلہ سند حضرت ابی بن کعب رضی اللہ عنہ تک پہنچتا ہے۔

عہد نبوی میں جمع قرآنی کا مقصد قرآن کے کسی بھی حصہ کو ضائع ہونے سے محفوظ رکھنا تھا۔ اس لیے قرآن کو مختلف اشیاء پر تحریر کیا گیا جس میں پتھر کی باریک اور چوڑی سفید تراشیدہ سلوں پر، کھجور کی چوڑائی والے جڑ کے نزدیکی حصوں پر، اونٹ یا بکری کے

شانہ کی ہڈیوں پر، اونٹ کے کجاوہ کی لکڑیوں پر اور چمڑے کے ٹکڑوں پر، اس لیے یہ جمع یکجائی شکل میں نہ تھی۔

### کاتبین وحی:

تبلیغ اسلام دو شنبہ ربیع الاول ۴ نبوی سے شروع ہوئی اور اس وقت تک پانچ چھوٹی چھوٹی آیات نازل ہو چکی تھیں۔ پنج شنبہ کو حضرت خالد بن سعید رضی اللہ عنہ ایمان لائے اور انہوں نے سب سے پہلے بسم اللہ لکھی۔ یہی کتابت قرآنی کا آغاز سمجھنا چاہیے اور آخری وحی ۳ ربیع الاول ۱۱ھ کو نازل ہوئی جسے حضرت ابی بن کعب رضی اللہ عنہ نے تحریر کیا۔ ابتدائے نبوت میں قرآن کی کتابت کے لیے کاتب دستیاب نہ ہوتے تھے مگر آہستہ آہستہ بہت سے صحابہ کرام رضی اللہ عنہم نے فن کتابت کو سیکھا یہاں ہم مشہور کاتبین قرآن کے نام تحریر کرتے ہیں:

- ۱ حضرت ابوبکر صدیق رضی اللہ عنہ۔ ۲ حضرت عمر بن الخطاب رضی اللہ عنہ۔ ۳ حضرت عثمان غنی۔ ۴ حضرت علی بن ابی طالب رضی اللہ عنہ۔ ۵ حضرت زید بن ثابت رضی اللہ عنہ۔ ۶ حضرت خالد بن سعید رضی اللہ عنہ۔ ۷ حضرت عبداللہ بن سعد بن ابی سرح رضی اللہ عنہ۔ ۸ حضرت حنظلہ بن ربیع رضی اللہ عنہ۔ ۹ حضرت معاویہ بن ابی سفیان رضی اللہ عنہ۔ ۱۰ حضرت زبیر بن العوام رضی اللہ عنہ۔ ۱۱ حضرت خالد بن ولید رضی اللہ عنہ۔ ۱۲ حضرت ابی بن کعب رضی اللہ عنہ۔ ۱۳ حضرت عبداللہ بن رواحہ رضی اللہ عنہ۔ ۱۴ حضرت محمد بن مسلمہ رضی اللہ عنہ۔ ۱۵ حضرت عبداللہ بن عبداللہ بن ابی سلول رضی اللہ عنہ۔ ۱۶ حضرت مغیرہ بن شعبہ رضی اللہ عنہ۔ ۱۷ حضرت جہم ابن اہصلت رضی اللہ عنہ۔ ۱۸ حضرت معقیب بن ابی فاطمہ رضی اللہ عنہ۔ ۱۹ حضرت شرجیل بن حسنہ رضی اللہ عنہ۔ ۲۰ حضرت عبداللہ بن ارقم الزہری رضی اللہ عنہ۔ ۲۱ حضرت ثابت بن قیس بن شماس رضی اللہ عنہ۔ ۲۲ حضرت حذیفہ بن الیمان رضی اللہ عنہ۔ ۲۳ حضرت عبداللہ بن جبیر رضی اللہ عنہ۔ ۲۴ حضرت عامر بن فہیرہ رضی اللہ عنہ۔ ۲۵ حضرت ابان بن سعید رضی اللہ عنہ وغیرہم۔

## مشہور حفاظ و قراء صحابہ کرام و صحابیات رضی اللہ عنہم:

یوں تو صحابہ کرام رضی اللہ عنہم کی بہت بڑی تعداد حفاظ و قراء پر مشتمل تھی مگر جو ان میں

بہت مشہور ہیں، وہ درج ذیل ہیں:

حضرت زید بن ثابت رضی اللہ عنہ	۲	حضرت ابی بن کعب رضی اللہ عنہ	۱
حضرت معاذ بن جبل رضی اللہ عنہ	۳	حضرت عبداللہ بن مسعود رضی اللہ عنہ	۳
حضرت ابو موسیٰ اشعری رضی اللہ عنہ	۶	حضرت سالم بن مولیٰ ابی حذیفہ رضی اللہ عنہ	۵
حضرت ابو بکر صدیق رضی اللہ عنہ	۸	حضرت انس بن مالک رضی اللہ عنہ	۴
حضرت عثمان غنی رضی اللہ عنہ	۱۰	حضرت عمر فاروق رضی اللہ عنہ	۹
حضرت ابوالدرداء رضی اللہ عنہ	۱۲	حضرت علی المرتضیٰ رضی اللہ عنہ	۱۱
حضرت عبادہ بن صامت رضی اللہ عنہ	۱۳	حضرت ابو ہریرہ رضی اللہ عنہ	۳
حضرت عبداللہ بن السائب رضی اللہ عنہ	۱۶	حضرت عبداللہ بن عباس رضی اللہ عنہ	۱۵
حضرت عبداللہ بن عمرو بن العاص رضی اللہ عنہ	۱۸	حضرت ابوسعید الخدری رضی اللہ عنہ	۱۴
حضرت ابویوب انصاری رضی اللہ عنہ	۲۰	حضرت عبداللہ بن زبیر رضی اللہ عنہ	۱۹
حضرت ابوزید انصاری رضی اللہ عنہ	۲۲	حضرت معاویہ بن ابی سفیان رضی اللہ عنہ	۲۱
حضرت طلحہ رضی اللہ عنہ	۲۳	حضرت سعد بن ابی وقاص رضی اللہ عنہ	۲۳
حضرت سعد بن عبید رضی اللہ عنہ	۲۶	حضرت تمیم الداری رضی اللہ عنہ	۲۵
حضرت فضالہ بن عامر رضی اللہ عنہ	۲۸	حضرت مجمع بن جاریہ رضی اللہ عنہ	۲۴
حضرت عقبہ بن عامر رضی اللہ عنہ	۳۰	حضرت مسلمہ بن مخلد رضی اللہ عنہ	۲۶
ام المؤمنین حضرت حفصہ رضی اللہا	۳۲	ام المؤمنین حضرت عائشہ صدیقہ رضی اللہا	۳۱
حضرت ام ورقہ رضی اللہا قابل ذکر ہیں	۳۳	ام المؤمنین حضرت ام سلمہ رضی اللہا	۳۰

## دوسرا دور: خلافت صدیقی رضی اللہ عنہم میں قرآن کی جمع و تدوین:

حضرت ابو بکر صدیق رضی اللہ عنہ کے دور خلافت کے آغاز میں ہی مسلمانوں کو جھوٹے مدعیان نبوت کے خلاف جہاد شروع کرنا پڑا۔ ان جھوٹے مدعیان نبوت میں سب سے سخت اور ہولناک لڑائیاں مسیلمہ کذاب کے خلاف ہوئیں، جس میں ایک بڑی لڑائی جنگ یمامہ تھی اس جنگ میں بہت سے حفاظ اور قراء صحابہ کرام رضی اللہ عنہم نے جام شہادت نوش فرمایا۔

امام ابن حجر عسقلانی رحمۃ اللہ علیہ فرماتے ہیں ایک قول کے مطابق سات سو اور دوسرے قول کے مطابق سات سو سے بھی زیادہ حفاظ و قراء صحابہ کرام رضی اللہ عنہم شہید ہوئے۔ (فتح الباری شرح صحیح البخاری ج ۹، ص ۱۲)

جبکہ امام طبری رحمۃ اللہ علیہ (م ۳۱۰ھ) کی تحقیق کے مطابق بارہ سو حفاظ و قراء صحابہ کرام رضی اللہ عنہم اور تابعین رضی اللہ عنہم نے جام شہادت نوش فرمایا۔

حفاظ و قراء کی اتنی بڑی تعداد کی شہادت پر حضرت عمر فاروق رضی اللہ عنہ کو خدشہ ہوا کہ اگر آئندہ بھی حفاظ و قراء صحابہ رضی اللہ عنہم اسی طرح جنگوں میں شہید ہوتے رہے تو خدا نخواستہ قرآن کا کوئی حصہ ضائع نہ ہو جائے، کیونکہ تعلیم و تعلم قرآن کا زیادہ تر انحصار حفظ پر تھا۔ لہذا انہوں نے حضرت ابو بکر صدیق رضی اللہ عنہ سے قرآن حکیم کو ایک جلد میں اکٹھا کرنے کی درخواست کی، جسے بار بار اصرار پر حضرت ابو بکر صدیق رضی اللہ عنہ نے قبول فرمایا اور حضرت زید بن ثابت رضی اللہ عنہ کو اس جمع قرآنی پر مامور فرمایا۔

صحیح بخاری میں حضرت زید بن ثابت رضی اللہ عنہ کی روایت آتی ہے، فرماتے ہیں:

”جنگ یمامہ کے بعد حضرت ابو بکر صدیق رضی اللہ عنہ نے مجھے بلوا بھیجا جب میں

آپ کے پاس پہنچا تو وہاں پر حضرت عمر فاروق رضی اللہ عنہ بھی موجود تھے۔ حضرت

ابو بکر صدیق رضی اللہ عنہ فرمانے لگے ابھی عمر رضی اللہ عنہ میرے پاس آئے اور کہا یمامہ کی



جنگ میں قرآن کریم کے بہت تعداد میں حفاظ اور قراء شہید ہوئے اور دیگر معرکوں میں بھی حفاظ اور قراء اسی طرح شہید ہوتے رہے تو قرآن کے کسی حصہ کے ضائع ہونے کا ڈر ہے۔ میری رائے ہے کہ آپ جمع قرآن کا حکم دیں۔ میں (یعنی حضرت ابو بکر رضی اللہ عنہ) نے عمر رضی اللہ عنہ سے کہا تم کیونکر اس کام کو کرتے ہو، جسے رسول کریم ﷺ نے نہیں فرمایا۔ حضرت عمر رضی اللہ عنہ نے جواباً فرمایا: اللہ کی قسم! اس میں بہتری ہے، پس عمر رضی اللہ عنہ میرے سے اس بابت بحث کرتے رہے آخر مجھے شرح صدر ہو گیا اور میری بھی وہی رائے ہو گئی جو عمر رضی اللہ عنہ کی تھی۔ پھر حضرت ابو بکر صدیق رضی اللہ عنہ نے مجھ سے مخاطب ہو کر فرمایا تم عقلمند اور جوان آدمی ہو۔ ہم تم پر کسی طرح کی تہمت نہیں لگا سکتے کیونکہ تم رسول اللہ ﷺ کے زمانہ میں بھی وحی لکھا کرتے تھے۔ پس قرآن کو تلاش کر کے اسے ایک جلد میں جمع کر دو، حضرت زید بن ثابت رضی اللہ عنہ فرماتے ہیں۔ اللہ کی قسم! اگر حضرت ابو بکر صدیق رضی اللہ عنہ مجھے اس بات پر مجبور کرتے کہ تم ایک پہاڑ کو ایک جگہ سے دوسری جگہ کر دو تو یہ بات مجھے زیادہ دشوار معلوم نہ ہوتی بہ نسبت اس کے کہ مجھے جمع قرآن کا حکم دیا۔ میں نے حضرت ابو بکر صدیق رضی اللہ عنہ سے کہا آپ کس طرح وہ کام کرتے ہیں؟ جسے رسول اللہ ﷺ نے نہیں کیا۔ حضرت ابو بکر صدیق رضی اللہ عنہ نے مجھ سے فرمایا: اللہ کی قسم! یہ بہتر ہے پس میں حضرت ابو بکر صدیق رضی اللہ عنہ سے بحث کرتا رہا۔ یہاں تک کہ اللہ نے میرا سینہ بھی اس بات کے لیے کھول دیا، جس کے لیے حضرات شیخین رضی اللہ عنہما کے کھولے تھے۔“ (صحیح البخاری، باب جمع القرآن، ج ۲ ص ۷۴۵)

پھر میں قرآن کو جمع کرنے میں مستعد ہوا اور اسے جمع کرتا رہا۔ کھجور کی شاخوں، پتھر کی تختیوں اور آدمیوں کے سینوں میں سے (یعنی حفاظ سے) یہاں تک کہ آخر سورۃ توبہ کی آیات مجھے حضرت ابو خزیمہ انصاری رضی اللہ عنہ کے پاس سے ملیں یعنی لَقَدْ جَاءَكُمْ

رَسُولُ سے خاتمہ سورۃ البراءۃ تک۔

پس یہ صحف حضرت ابوبکر صدیق رضی اللہ عنہ کے پاس رہے، جب حضرت ابوبکر صدیق رضی اللہ عنہ کی وفات ہوئی تو یہ حضرت عمر فاروق رضی اللہ عنہ کے پاس منتقل ہوئے اور ان کی شہادت کے بعد اُمّ المؤمنین حضرت حفصہ بنت عمر فاروق رضی اللہ عنہا کے پاس آئے۔

پہلے ہم لکھ چکے ہیں کہ قرآن عہد نبوی صلی اللہ علیہ وسلم میں تحریری صورت میں خود آنحضرت صلی اللہ علیہ وسلم نے لکھوایا تھا، لیکن ایک کتابی اور اجتماعی شکل میں نہیں تھا۔ حضرت عمر رضی اللہ عنہ کا مطالبہ اجتماعی اور کتابی صورت میں جمع کرنے کا تھا۔ اسی لیے حضرت صدیق اکبر رضی اللہ عنہ نے فرمایا کہ ہم ایسا کیسے کر سکتے ہیں؟ جب کہ آنحضرت صلی اللہ علیہ وسلم نے ایسا نہیں کیا اس سے مراد مجموعی کتابی شکل و صورت کی تدوین تھی جس کی عہد نبوت میں تکمیل کی صورت ہونی ممکن نہ تھی لیکن عہد صدیقی میں ایسے احوال اور حادثات رونما ہوئے کہ ایسا کرنا ناگزیر ہو گیا اور حضرت ابوبکر صدیق رضی اللہ عنہ پر اس کے مصالح آشکار ہو گئے اور اسی لیے انہوں نے حضرت عمر رضی اللہ عنہ کی رائے سے اتفاق فرمایا۔ عہد نبوی صلی اللہ علیہ وسلم میں قرآن کو کتابی صورت میں مدون نہ کرنے کے اسباب حسب ذیل تھے۔

۱۔ نبی کریم صلی اللہ علیہ وسلم کے زمانہ مبارک میں وہ اسباب پیدا نہیں ہوئے تھے جو عہد صدیقی رضی اللہ عنہ میں پیدا ہوئے اور جس کی وجہ سے کتابی صورت میں قرآن کو قلمبند کیا جانا ضروری ٹھہرا۔

۲۔ عہد نبوی میں تحریر کی وہ سہولتیں فراہم نہیں تھیں جو عہد صدیقی میں فراہم ہوئیں، مثلاً کاغذ و دیگر ادوات کتابت۔

۳۔ عہد نبوی میں نسخ تلاوت کا احتمال تھا جس کی وجہ سے کتابی صورت میں ہونے کی بناء پر تغیر و تبدل کا شکار ہوتا جو موزوں نہ تھا۔

۴۔ قرآن کی ترتیب نزولی واقعات کے مطابق تھی اور آیات و سورتوں کی ترتیب ربط مضامین کے اعتبار سے تھی۔ اگر عہد نبوی میں قرآن کتابی صورت میں مرتب

کیا جاتا تو جدید نازل شدہ آیات کو ان کے مناسب آیات و سورتوں کے ساتھ ملا دینے میں دشواری ہوتی۔

ان وجوہات کی بنا پر عہد نبوت میں قرآن کو کتابی صورت میں جمع نہیں کیا گیا۔ لیکن عہد صدیقی میں حالات بالکل بدل گئے۔ قراء اور حفاظ قرآن کی شہادت نے قرآن کو کتابی صورت میں جمع کرنے کی ضرورت پیدا کی نیز کاغذ اور ادوات کتابت کی سہولت مہیا ہوئی۔ آنحضرت ﷺ کے وصال کے بعد وحی کا سلسلہ بھی ختم ہو گیا اور قرآن کا نزول مکمل ہو چکا تھا، لہذا قرآن کو کتابی صورت دینے میں کوئی رکاوٹ باقی نہ رہی۔

موطا امام مالک رحمہ اللہ میں حضرت سالم بن عبداللہ رحمہ اللہ سے روایت ہے کہ:

(( جَمَعَ أَبُو بَكْرٍ الْقُرْآنَ فِي الْقَرَّاطِيسِ. ))

یعنی حضرت ابوبکر صدیق رضی اللہ عنہ نے قرآن کو کاغذ پر لکھ کر جمع کیا۔ مغازی موسیٰ بن عقبہ رحمہ اللہ میں ہے۔ حَتَّى جُمِعَ عَلَى عَهْدِ أَبِي بَكْرٍ فِي الْوَرَقِ. یعنی حضرت ابوبکر صدیق رضی اللہ عنہ کے زمانے میں قرآن کاغذ پر لکھ کر جمع کیا گیا۔ (اتقان، ج ۱، ص ۵۹)

### دستور جمع صدیقی:

حضرت ابوبکر صدیق رضی اللہ عنہ نے جمع قرآن میں بڑی احتیاط برتی اور ایسے انتظامات فرمائے کہ قرآن کے ”جمع بین الدفتین“ میں کسی قسم کا سہو اور فروغداشت کا احتمال باقی نہیں رہا۔ آپ نے جمع قرآن میں صرف محفوظ یا مکتوب یا مسوع ہونے پر اکتفاء نہیں فرمایا بلکہ یہ اصول پیش نظر رکھا کہ ان آیات کو قلمبند کیا جائے جو صحابہ کو حفظ ہوں یا کسی چیز پر تحریر شدہ ہوں اور حضور ﷺ سے سنی گئی ہوں۔

آپ نے جمع قرآن کے لیے درج ذیل دو قواعد پر سختی سے عمل فرمایا:

۱ ان لکھی ہوئی آیات کو جمع کیا جائے جو رسول کریم ﷺ نے اپنے سامنے

لکھوائی ہوں اور دو عادل گواہوں کے ذریعے اس طرح لکھوانے کا ثبوت بھی مہیا

ہو جائے۔ ابوداؤد میں حضرت عروہ رضی اللہ عنہ سے روایت ہے:

(( اَنَّ اَبَا بَكْرٍ قَالَ لِعُمَرَ وَزَيْدٍ اُقْعَدَا عَلَيَّ بَابَ الْمَسْجِدِ  
فَمَنْ جَاءَ كَمَا بِشَاهِدَيْنِ عَلَيَّ شَيْءٍ مِّنْ كِتَابِ اللّٰهِ  
فَاُكْتَبَاهُ ))

۲) یہ کہ وہ آیات مکتوب ہونے کے علاوہ کثیر تعداد میں صحابہ رضی اللہ عنہم کے سینوں میں محفوظ بھی ہوں۔ (مناہل العرفان، جلد ۱، ص ۲۲۵)

اسی طرح ابن ابی داؤد رضی اللہ عنہ نے کتاب المصاحف میں سند کے ساتھ بیان کیا ہے:

(( وَمَا كَانُوا يَكْتُبُونَ فِي الصُّحُفِ وَالْأَلْوَا حِ وَالْعَصَبِ  
وَكَانَ لَا يُقْبَلُ مِنْ أَحَدٍ حَتَّى يَشْهَدَ شَاهِدَانِ ))

”یعنی صحابہ قرآن کو لکھتے تھے صحیفوں، تختیوں اور شاخہائے خرما پر سے لیکن اس کو دو گواہوں کی گواہی کے بعد قبول کیا جاتا تھا۔“

یہ مجموعہ بلا کسی حرف کے تغیر و تبدل یا کمی بیشی کے بعینہ وہی قرآن تھا، جو نبی کریم صلی اللہ علیہ وسلم پر نازل ہوا اور اسے اسی ترتیب اور اسی طرز پر لکھا گیا، جس ترتیب اور انداز میں نبی کریم صلی اللہ علیہ وسلم نے لکھوایا اور صحابہ کرام رضی اللہ عنہم کو حفظ کرایا۔ اس مصحف صدیقی رضی اللہ عنہ پر تمام صحابہ کرام رضی اللہ عنہم کا مکمل اتفاق ہوا۔

سوال: حضرت زید بن ثابت رضی اللہ عنہ کو ہی مصحف کی کتابت کے لیے کیوں منتخب کیا گیا کسی اور صحابی سے یہ خدمت کیوں نہیں لی گئی؟

جواب: علامہ بغوی رضی اللہ عنہ اپنی کتاب ”شرح السنہ“ میں تحریر کرتے ہیں۔

حضرت زید بن ثابت رضی اللہ عنہ ”عرضہ اخیرہ“ جو آنحضرت صلی اللہ علیہ وسلم نے حضرت جبرائیل علیہ السلام سے اپنی حیات مبارکہ کے آخری سال میں کیا تھا اس میں حاضر رہے تھے۔ اس عرضہ اخیرہ میں دراصل حضرت جبرائیل علیہ السلام نے آنحضرت صلی اللہ علیہ وسلم کو بتا دیا تھا کہ کس قدر حصہ قرآن کا منسوخ ہو گیا اور کس قدر باقی رہا نیز غیر فصیح لغات بھی اس ”عرضہ

اخیرہ“ میں منسوخ کردی گئی تھیں۔ پھر حضرت زید بن ثابت رضی اللہ عنہ ہی نے اس کو رسول اللہ صلی اللہ علیہ وسلم کو لکھ کر اور پھر اسے آپ صلی اللہ علیہ وسلم کو سنا کر آپ صلی اللہ علیہ وسلم کے سامنے پڑھا تھا اور چونکہ حضرت زید بن ثابت رضی اللہ عنہ اس ”عرضہ اخیرہ“ کے مطابق قرآن کو آپ صلی اللہ علیہ وسلم کی وفات تک لوگوں کو پڑھاتے رہے اسی لیے حضرت ابوبکر صدیق رضی اللہ عنہ نے اپنے زمانہ خلافت میں حضرت عمر رضی اللہ عنہ کے مشورہ سے انہیں قرآن کی کتابت کے لیے منتخب کیا اور اسی وجہ سے ہی حضرت عثمان غنی رضی اللہ عنہ نے اپنے دور خلافت میں انہیں مصاحف کی کتابت کی خدمت کے لیے منتخب فرمایا۔

یہاں میرے شیخ گرامی قدر حضرت قاری المقری محمد ادریس العاصم دامت برکاتہم ایک بڑا اہم نکتہ بیان فرماتے ہیں کہ آپ صلی اللہ علیہ وسلم کا حضرت جبرائیل علیہ السلام کے ساتھ تمام زندگی کے اندر سال میں ایک مرتبہ اور اپنی حیات کے آخری سال مبارک میں دو مرتبہ دور کرنے کا مقصد خدا نخواستہ یہ نہیں ہوتا تھا کہ العیاذ باللہ آپ صلی اللہ علیہ وسلم کو قرآن کی کوئی آیت یا کوئی حصہ بھولنے کا خدشہ تھا (جیسا کہ ہمارے زمانے میں حفاظ کرام اسی خدشے کے پیش نظر رمضان اور غیر رمضان میں دور کرتے ہیں) بلکہ اس دور کا مقصد یہ ہوتا تھا کہ صحابہ کرام رضی اللہ عنہم میں معلمین قرآات اس میں حاضر ہوں اور اپنے قرآن اور سبۃ احرف کے مطابق قرآات کو محفوظ کریں جیسا کہ کتب احادیث میں حضرت ابی بن کعب اور حضرت زید بن ثابت رضی اللہ عنہ کے اس عرضہ اخیرہ میں حاضر ہونے پر شاہد ہیں۔

سوال: حضرت زید بن ثابت رضی اللہ عنہ تو خود حافظ قرآن تھے نیز آنحضرت صلی اللہ علیہ وسلم اور حضرت جبرائیل علیہ السلام کے مابین جو قرآن کا آخری دور ہوا اس کے مشاہد تھے۔ پھر انہیں دوسرے صحابہ کرام رضی اللہ عنہم سے قرآن کو اکٹھا کرنے کی کیا ضرورت پیش آئی۔ اپنے حافظے پر ہی اجتہاد کر کے مصحف تحریر کیوں نہیں کر دیا؟

جواب: (اول) دراصل حضرت ابوبکر صدیق رضی اللہ عنہ۔ حضرت عمر رضی اللہ عنہ۔ حضرت زید بن ثابت رضی اللہ عنہ اور دیگر تمام صحابہ کرام رضی اللہ عنہم یہ چاہتے تھے کہ اس مصحف میں قرآات کی تمام

وجوہ جو ”سَبْعَةَ أَحْرَفٍ“ پر مشتمل ہیں وہ آجائیں۔

(دوم) دیگر صحابہ کرام رضی اللہ عنہم کی تحریرات اور آنحضرت صلی اللہ علیہ وسلم کے دور میں لکھے گئے چمڑے کے ٹکڑوں۔ ہڈیوں۔ کھجور کی شاخوں اور سفید پتھروں پر سے نقل کرنے کا مقصد یہ بھی تھا کہ اس بات کا مکمل طور پر اہتمام ہو جائے کہ مصحف میں جو کچھ بھی تحریر کیا جا رہا ہے وہ کامل صحت اور پختگی کے ساتھ تحریر ہو رہا ہے۔

(سوم) نیز اس کا مقصد یہ بھی تھا کہ اگرچہ حضرت زید بن ثابت رضی اللہ عنہ حافظ قرآن تھے مگر ان کے پیش نظر یہ امر بھی تھا کہ قرآت کی وہ وجوہ ان کے سامنے آجائیں جو ان کے سامنے نہیں تھی۔

ان تمام امور کو پیش نظر رکھتے ہوئے مناسب خیال کیا گیا کہ حضرت زید بن ثابت رضی اللہ عنہ صرف اپنے حافظے پر ہی اعتماد نہ کریں۔ بلکہ دوسرے صحابہ کرام رضی اللہ عنہم اور آنحضرت صلی اللہ علیہ وسلم کے دور میں لکھی گئی اشیاء پر بھی اعتماد کریں تاکہ اس عظیم الشان کام میں غلطی کا ذرہ برابر بھی امکان نہ رہے۔

### تیسرا دور: خلافت عثمانی رضی اللہ عنہ میں قرآن کی جمع و تدوین:

اسلام کا دائرہ جب وسیع ہو گیا تو جن مسلمانوں نے قرآنی آیات کو جس صحابی استاد رضی اللہ عنہ سے جس طرز تلفظ اور قرآت سے سیکھا تھا۔ ان میں اور دیگر مسلمانوں میں جنہوں نے کسی دوسرے صحابی استاد رضی اللہ عنہ سے قرآت کی تعلیم حاصل کی تھی اختلاف پیدا ہونے لگا۔ چنانچہ بخاری میں حضرت حذیفہ بن الیمان رضی اللہ عنہ جو فتح آرمینیا اور آذربائیجان سے واپس حضرت عثمان رضی اللہ عنہ کی خدمت میں پہنچے تھے یہ قول مذکور ہے جو اختلاف قرآت کے فتنے پر دال ہے۔ آپ رضی اللہ عنہ نے حضرت عثمان رضی اللہ عنہ سے کہا:

((أَدْرِكُ هَذِهِ الْأُمَّةَ قَبْلَ أَنْ تَخْتَلِفُوا إِنْ خِلَافَ الْيَهُودِ

وَالنَّصَارَى))

”یعنی امیر المؤمنین اس امت کو سنبھالنے سے قبل اس کے کہ ان میں یہود و



نصاری کی مانند اختلاف رونما ہو جائے۔“

یہاں تک کہ خود مدینہ میں معلمین و متعلمین میں اختلاف قرآات کا فتنہ پیدا ہونے لگا جس پر حضرت عثمان رضی اللہ عنہ نے خطبہ میں فرمایا کہ جب تم میں یہ اختلاف ہے تو دور کے شہروالوں میں اس سے زیادہ اختلاف کا اندیشہ ہے۔ آپ نے فرمایا:

(( أَنْتُمْ عِنْدِي تَخْتَلِفُونَ فَمَنْ نَأَى مِنَ الْأَمْصَارِ أَشَدًّا

اِخْتِلَافًا )) [مناهل العرفان، ج ۱، ص ۲۴۹ بحوالہ اتقان ص ۵۹]

تب آپ نے یہ مسئلہ صحابہ کرام رضی اللہ عنہم کے سامنے پیش کیا اور صحابہ کرام رضی اللہ عنہم کے اجماع سے حضرت عثمان رضی اللہ عنہ نے حضرت اُمّ المؤمنین حفصہ رضی اللہ عنہا سے قرآن حکیم کا وہ نسخہ منگوا یا جو عہد صدیقی میں لکھا گیا تھا اور اس نسخے کی متعدد نقول تیار کروائی تاکہ انہیں مشہور شہروں میں بھیج دیا جائے اور بعد ازاں اس کے مطابق ہی قرآن کی تعلیم و تعلم جاری ہو۔ اور اس کے علاوہ دیگر نسخہ قرآنی کو تلف کر دیا جائے اس لیے ان مجموعہ عثمانی کا نام امام رکھا گیا کہ وہ تمام نسخہ ہائے قرآن کے لیے پیشوا ہیں۔

اجماع صحابہ رضی اللہ عنہم سے ان مصاحف عثمانیہ کی کتابت کے لیے جو مجلس مقرر کی گئی اس میں چار ارکان تھے۔ انصار میں سے حضرت زید بن ثابت رضی اللہ عنہ اور قریش میں سے حضرت عبداللہ بن زبیر رضی اللہ عنہ، حضرت سعید بن العاص رضی اللہ عنہ اور حضرت عبدالرحمن بن الحارث بن ہشام رضی اللہ عنہ۔

ڈاکٹر حمید اللہ رحمۃ اللہ علیہ اپنے خطبات میں فرماتے ہیں:

”جب ان مصاحف کی کتابت مکمل ہو گئی تو حضرت عثمان رضی اللہ عنہ نے ایک شخص کو مقرر فرمایا کہ وہ مسجد نبوی میں کھڑے ہو کر با آواز بلند ان تمام مصاحف کو یکے بعد دیگرے سنائے۔ پس اس شخص نے یہ تمام مصاحف یکے بعد دیگرے سنائے اور تمام صحابہ کرام رضی اللہ عنہم نے ان میں کسی قسم کی غلطی نہ پائی۔ (خطبات بہاولپور ص ۲۰)

اسلامی مراکز میں جب مصاحف عثمانی پہنچے تو تمام مسلمانوں نے ان کا پر جوش استقبال کیا اور مصاحف کی تقدیس و احترام کا موقف اپنایا۔ وجہ یہ تھی کہ انہوں نے سمجھا کہ یہ مصاحف کسی ایک شخص کی رائے سے نہیں بلکہ بارہ ہزار صحابہ کرام رضی اللہ عنہم کے اجماع سے لکھے گئے ہیں۔ (تاریخ المصحف الشریف ص ۳۵)

### دستور جمع عثمانی:

جمع عثمانی میں درج ذیل امور کا لحاظ رکھا گیا۔

- ① مصحف میں وہ چیز درج ہو جس کے قرآن ہونے کا قطعی یقین ہو۔
- ② آنحضرت ﷺ کے عرضہ اخیرہ میں موجود ہو۔
- ③ لسان قریش پر مصاحف کی کتابت کی جائے۔

امام سیوطی رحمۃ اللہ علیہ نے ان مصاحف کی تعداد سات تک نقل کی ہے جو سات شہروں سے متعلق ہیں۔ ① المدینہ المنورہ ② مکہ المکرمہ ③ شام ④ یمن ⑤ بحرین ⑥ بصرہ اور ⑦ کوفہ اور ⑧ ایک نسخہ حضرت عثمان رضی اللہ عنہ نے اپنے لیے تیار کروایا جس میں آپ خود تلاوت فرمایا کرتے تھے ان مصاحف سے پھر مقامی لوگوں نے بے شمار نقول تیار کر لیں۔ حضرت عثمان رضی اللہ عنہ نے حکم جاری فرمایا کہ دیگر تمام نسخے جو کہ مصاحف عثمانیہ سے اختلاف والے ہیں ان کو تلف کر دیا جائے۔

### جامع القرآن کون ہے؟

حارث محاسبی رضی اللہ عنہ سے اتقان میں منقول ہے کہ مشہور یہ ہے کہ حضرت عثمان رضی اللہ عنہ جامع القرآن ہیں لیکن جامع القرآن فی الحقیقت حضرت ابوبکر صدیق رضی اللہ عنہ ہیں جنہوں نے قرآن حکیم کو کتابی صورت میں جمع فرمایا اور حضرت عثمان رضی اللہ عنہ نے اس مصحف صدیقی کی مختلف نقول تیار کروائیں۔ (الاتقان فی علوم القرآن ج ۱۔ ص ۴۰)

((عن عبد خیر رضی اللہ عنہ عن علی رضی اللہ عنہ قال یرحم اللہ ابا بکر

ﷺ هو اول من جمع القرآن بين اللوحين))

”حضرت عبد خیر رضی اللہ عنہ روایت کرتے ہیں حضرت علی رضی اللہ عنہ نے فرمایا اللہ تعالیٰ حضرت ابوبکر صدیق رضی اللہ عنہ پر رحمت نازل فرمائے وہ سب سے پہلے شخص ہیں جنہوں نے قرآن کو کتابی شکل میں جمع فرمایا۔“ (طبقات ابن سعد ج ۳ ص ۳۶)

حضرت علی رضی اللہ عنہ اپنے دورِ خلافت میں فرمایا کرتے تھے کہ اگر میں عثمان رضی اللہ عنہ کی جگہ اس وقت امیر ہوتا تو میں بھی وہی کرتا جو حضرت عثمان رضی اللہ عنہ نے اقدام کیا۔

(الاتقان فی علوم القرآن ج ۱ ص ۴۰)

### ایک شبہ اور اس کا جواب:

ایک وہم یہ کیا جاتا ہے کہ اس مجموعہ عثمانی میں پورا قرآن جمع نہیں ہوا، بلکہ بعض آیات چھوٹ گئیں ہیں۔ جس کے ذیل میں ایک گروہ امامیہ اس بات پر مصر ہے کہ جو وحی رسول کریم صلی اللہ علیہ وسلم پر نازل ہوئی تھی، حضرت عثمان رضی اللہ عنہ کے مصاحف میں مکمل نہیں اور پھر آیات میں تبدیلی بھی کر دی گئی ہے جیسا کہ ”کُنْتُمْ خَيْرَ أُمَّةٍ“ دراصل ”کُنْتُمْ خَيْرَ أُمَّةٍ“ تھا۔ فرقہ امامیہ کی ایک بہت مستند کتاب ”احتجاج طبرسی“ ہے اس میں لکھا ہے: ”ان القرآن الذی نزل به جبرائیل علی محمد سبع عشر الف اية“ ایک دوسری جگہ تحریر ہے ”والله ما فيه حرف واحد مما نزل علی محمد الخ“ ان شواہد کے ہوتے ہوئے کیسے مانا جائے کہ قرآن مجید کو جو آخری شکل دی گئی ہے وہ درست تھی، بظاہر یہ وہم بڑا وزنی معلوم ہوتا ہے مگر اصل بات یہ ہے کہ ہر مذہب کی ہر کتاب قابل اعتماد نہیں ہوتی۔ امامیہ فرقے کا ایک بہت بڑا مجتہد (محمد بن علی بابویہ صاحب تفسیر قمی) لکھتا ہے:

(( اعتقادنا ان القرآن الذی انزل علی نبیہ هو ما بین الدفتین وما فی ایدی الناس لیس باکثر من ذالک ومن

نسب الينا انا نقول انه اكثر من ذلك فهو كاذب.))

”یعنی ہمارا اعتقاد ہے کہ جو قرآن اللہ تعالیٰ نے اپنے نبی ﷺ پر نازل فرمایا تھا وہی ہے جو دو جلدوں کے درمیان ہے اور جو لوگوں کے ہاتھوں میں مستعمل ہے جو ہماری طرف یہ بات منسوب کرے کہ ہم زیادتی کے قائل ہیں تو وہ جھوٹے ہیں۔“

نیز یہ کہ شیعہ علماء نے بہت سی تفاسیر لکھی جو اسی قرآن کریم کی ہیں جس پر اجماع امت ہے۔ موجودہ دور میں بھی حضرت علی رضی اللہ عنہ کے تحریر کردہ قرآن حکیم کے منسوب نسخے ابا صوفیہ قسطنطنیہ میں اور حضرت حسن بن علی رضی اللہ عنہما کا تحریر کردہ قرآن مشہد میں موجود ہیں نیز ایک نسخہ جو حضرت حسین رضی اللہ عنہ کا تحریر کردہ ہے وہ قاہرہ میں موجود ہے۔ یہ سب قرآن کریم کے نسخے مصحف عثمانی کے مطابق ہیں اور ان میں کوئی فرق یا اختلاف نہیں۔ قرآن کریم کا ایک قلمی نسخہ مرالہ ضلع گجرات میں مشہور شاعر احمد یار مرحوم کے گھر میں تھا جو حضرت علی رضی اللہ عنہ کے ہاتھ کا لکھا ہوا تھا، جس کے اختتام پر یہ عبارت درج تھی:

((تحریر علی بن ابی طالب سنة اربعین فی مسجد النبوی))

نیز اس میں شبہ اور اعتراض کا یہ بھی جواب ہے کہ تمام شیعہ حضرات یہی قرآن تلاوت کرتے ہیں اور اپنے بچوں کو پڑھاتے ہیں۔ معلوم ہوا کہ مصحف عثمانی اجماع امت سے شائع ہوا اور اس میں کمی بیشی کا تصور غلط اور محض وہم ہے اور جو لوگ قرآن پاک میں کمی بیشی کا اعتقاد رکھتے ہیں وہ اپنے ایمان کے بارے میں تحقیقات کر لیں۔

دور رسالت ﷺ، دور صدیقی رضی اللہ عنہ اور دور عثمانی رضی اللہ عنہ کی جمع و تدوین میں فرق:

آنحضرت ﷺ کے دور مبارک میں چونکہ وحی الہی کا نزول ہوتا رہتا تھا، لہذا قرآن کو ایک جلد میں مجتمع کرنا ممکن نہ تھا مگر یہ ضرور تھا کہ آپ ﷺ کے دور مبارک

میں مکمل قرآن مجید لکھا ہوا موجود تھا۔ یہ تحریر شدہ مواد چمڑے کے ٹکڑوں، پتھر کی باریک سلوں، اونٹ کے شانے کی ہڈیوں اور کھجور کے پتے کے چوڑائی والے حصوں پر مرقوم تھا۔ حضرت ابوبکر صدیق رضی اللہ عنہ نے ان متفرق اشیاء پر سے اسے ایک جلد کے اندر کاغذ پر لکھوا کر محفوظ کر لیا۔

جبکہ حضرت عثمان غنی رضی اللہ عنہ نے نو مسلم عجمیوں میں قرآت کا اختلاف دیکھ کر اسی مصحف صدیقی رضی اللہ عنہ کی متعدد نقول کروائیں اور انہیں بلاد اسلامیہ کے بڑے مرکزی شہروں میں روانہ فرما دیا۔ ان تینوں ادوار کی جمع و تدوین میں کوئی اختلاف یا فرق نہیں تھا، ان تمام ادوار کی جمع و تدوین میں قرآت متواترہ کا اہتمام کیا گیا تھا، جیسا کہ علامہ شاطبی رحمۃ اللہ علیہ نے بھی اسے بیان کیا ہے۔

### قرآن پر اعراب و نقاط اور مزید تسہیلی اقدامات:

اہل عرب اپنی مادری زبان عربی ہونے کی وجہ سے اس بات کے محتاج نہ تھے کہ قرآن کریم پر اعراب لگائے جائیں اور بغیر اعراب وہ پڑھ نہ سکیں۔ اسی وجہ سے وہ مصاحف جو حضرت عثمان رضی اللہ عنہ کے حکم سے کتابت کیے گئے ان میں اعراب کا التزام نہیں کیا گیا۔ نیز علامہ شاطبی رحمۃ اللہ علیہ ایک اور وجہ بھی بیان فرما رہے ہیں کہ قرآتوں کے انطباق کے واسطے بھی ان مصاحف کو نقاط و حرکات سے مبرا رکھا گیا تھا۔

لیکن کثرت فتوحات کی بدولت جب اسلام دوز دراز علاقوں اور عجم میں پہنچا تو یہ نو مسلم عجمی تلاوت قرآن میں اعراب (زیر زبر، پیش) کی غلطیاں کرنے لگے۔ اندیشہ ہوا کہ کہیں یہ صورت بڑھتے بڑھتے قرآن کریم کی تلاوت میں اغلاط اور اختلاف کو نہ پیدا کر دے تب والی عراق زیاد بن ابی سفیان نے حضرت ابوالاسود الدؤلی رضی اللہ عنہ کو پیغام بھیجا کہ اعراب وضع کریں تاکہ اس کے مطابق لوگ سہولت سے قرآن کریم کی تلاوت کیا کریں۔ حضرت ابوالاسود رضی اللہ عنہ نے اس کے لیے علامات مقرر کیں اور انہوں نے فتح کے لیے حرف کے اوپر ایک نقطہ تجویز کیا اور کسرہ کے لیے حرف کے نیچے ایک نقطہ اور

ضمہ کے لیے حرف کے آگے کی جانب ایک نقطہ تجویز کیا اور تنوین کے واسطے دو نقطے تجویز کیے۔ علامہ جلال الدین السیوطی رحمۃ اللہ علیہ فرماتے ہیں کہ اعراب کی یہ علامات ابو الاسود رحمۃ اللہ علیہ نے خلیفہ عبدالملک بن مروان رحمۃ اللہ علیہ کے حکم سے کی تھیں۔

اعراب قرآن، قرآن کریم کی تلاوت اور معانی و مضامین کے فہم کے لیے ایک اہم ترین بنیاد تھی۔ اللہ رب العزت نے امت کے برگزیدہ افراد کو خدمت قرآن کی توفیق کے ساتھ اس کی بھی توفیق عطا فرمائی کہ وہ اس امر عظیم کی طرف متوجہ ہوئے۔

ابن ابی ملیکہ رحمۃ اللہ علیہ بیان کرتے ہیں کہ ایک اعرابی حضرت عمر فاروق رضی اللہ عنہ کے زمانہ میں آیا اور کہا: ”کوئی شخص ہے جو مجھے قرآن پڑھا دے۔“ ایک شخص نے اس کو سورۃ براءۃ پڑھائی تو اس اعرابی کو آیت: ﴿إِنَّ اللَّهَ بَرِيءٌ مِّنَ الْمُشْرِكِينَ وَرَسُولُهُ﴾ میں لفظ رَسُولُهُ کو غلطی سے جر (یعنی زیر) کے ساتھ پڑھایا یعنی ”وَرَسُولِهِ“ اس تغیر سے معنی قطعاً فاسد ہو گئے۔ کیونکہ ایسی صورت میں ترجمہ یہ کیا جائے گا: ”بے شک اللہ بیزار و بری ہے مشرکین سے اور (العیاذ باللہ) اپنے رسول سے۔“ اس اعرابی نے جب اس طرح تلفظ کرتے سنا تو کہنے لگا: جب اللہ اپنے رسول سے بری ہے تو میں بھی بری ہوں اور حضرت عمر فاروق رضی اللہ عنہ کی خدمت میں حاضر ہو کر یہ واقعہ بیان کیا۔ حضرت عمر رضی اللہ عنہ نے اسے سمجھایا کہ قرآن میں یہ بات اس طرح نہیں بلکہ دراصل یہ آیت اس طرح ہے: ﴿إِنَّ اللَّهَ بَرِيءٌ مِّنَ الْمُشْرِكِينَ وَرَسُولُهُ﴾ کہ اللہ اور اس کا رسول صلی اللہ علیہ وسلم دونوں بری ہیں مشرکین سے۔ اس کے بعد حضرت عمر فاروق رضی اللہ عنہ نے حکم دیا کہ سوائے عالم لغت عربیہ کے کوئی شخص بھی کسی کو قرآن حکیم نہ پڑھائے اور حضرت ابو الاسود الدؤلی رحمۃ اللہ علیہ کو علم نحو وضع کرنے کا حکم دیا۔

قرآن کریم کو اعراب سے مزین کرنا خود منشاء نبوت کے مطابق ہے۔ سلفی نے حضرت عبداللہ بن عمر رضی اللہ عنہما سے مرفوعاً آنحضرت صلی اللہ علیہ وسلم کا یہ ارشاد نقل کیا ہے آپ صلی اللہ علیہ وسلم نے فرمایا: ”أَعْرَبُوا الْقُرْآنَ يَدُلُّكُمْ عَلَى تَأْوِيلِهِ“ کہ قرآن کریم پر اعراب لگاؤ



کیونکہ اعراب، قرآن کریم کے معانی اور مراد کی طرف رہنمائی کرتے ہیں۔  
حضرت ابو بکر رضی اللہ عنہ اور حضرت عمر فاروق رضی اللہ عنہما سے منقول ہے فرمایا کرتے تھے کہ  
اعراب سے ہم کو قرآن کے حروف کی حفاظت زیادہ محبوب ہے۔

ابن خلکان رضی اللہ عنہ بیان کرتے ہیں کہ ابوالاسود رضی اللہ عنہ نے جب ایک شخص کو ﴿لَا اِنَّ  
اللّٰهَ بِرِیْءٍ مِّنَ الْمُشْرِکِیْنَ وَرَسُوْلُهُ﴾ غلط پڑھتے ہوئے سنا کہ وہ بجائے  
﴿رَسُوْلُهُ﴾ کے ﴿رَسُوْلِهٖ﴾ پڑھ رہا ہے جس سے فساد معنی ظاہر ہیں تو یہ واقعہ ابوالاسود  
رضی اللہ عنہ کو بہت گراں گزرا اور انہوں نے اس وقت عزم کیا کہ قرآن کریم پر اعراب  
لگائے جائیں۔ چنانچہ ابوالاسود رضی اللہ عنہ نے دس اشخاص کو منتخب کر کے آیات قرآنیہ پر  
اعراب لگانے کا کام شروع کروایا۔ ابتدائی مرحلہ میں اعراب کا یہ طریقہ اختیار کیا گیا کہ  
آیات قرآنیہ کی کتابت جس رنگ سے ہوئی ہے اس کے علاوہ کسی دوسرے رنگ سے  
حروف پر نقطے لگائے گئے۔ فتح کے لیے حرف پر ایک نقطہ، ضمہ کے لیے حرف کے کنارہ  
پر ایک نقطہ اور کسرہ کے لیے حرف کے نیچے اور تنوین کے لیے دو نقطے مقرر کیے گئے۔  
اس شکل میں قرآن کریم از اول تا آخر مُشکَّلٌ اور مُعَرَّبٌ کر دیا گیا۔ کچھ عرصہ تک  
یہ اصطلاح اسی طرح مروج رہی بعد میں علم نحو کے مشہور امام ابو عبد الرحمن الخلیل رضی اللہ عنہ کے  
زمانہ میں اس فن کو مزید ترقی ہوئی امام خلیل رضی اللہ عنہ نے فتح کے لیے حرف کے اوپر والے  
نقطہ کو ایک لمبی لکیر کی شکل دے دی اور اسی طرح کسرہ والے نقطہ کو حروف کے نیچے لمبی  
لکیر کی شکل دے دی اور ضمہ کے لیے چھوٹے سے داؤ کی صورت تجویز کر دی اور پھر اسی  
کے مطابق اعراب لکھے جانے لگے اور اعراب کی وہ سابقہ علامات معدوم ہو گئیں۔

### قرآن کریم کے اجزاء اور رکوع اور اعشار کی تقسیم:

امام قرطبی رضی اللہ عنہ فرماتے ہیں کہ مصحف قرآن پر اعراب اور نقطوں کی تعیین عبد الملک  
بن مروان رضی اللہ عنہ کے حکم سے ہوئی اور اس کام کے لیے حجاج بن یوسف مقام واسط میں  
یکسو اور فارغ ہو کر بیٹھا اور اس عظیم مقصد کے لیے جدوجہد کی۔ اعراب و نقاط کی مہم کے

ساتھ حجاج نے قرآنِ کریم کے اجزاء کا تجزیہ اور تیس پاروں کی تقسیم کی۔ تاریخی روایات نقول سے معلوم ہوتا ہے کہ حجاج ہی کے زمانہ میں اعشار اور رکوع مقرر کیے گئے۔

عبدالملک بن مروان رضی اللہ عنہ نے اس خدمت کے لیے حضرت حسن بصری رضی اللہ عنہ اور یحییٰ بن یمر رضی اللہ عنہ کو بھی مقرر کیا۔ زبیدی رضی اللہ عنہ نے کتاب الطبقات میں بیان کیا ہے کہ سب سے پہلے مصحف پر نقطے ابوالاسود الدؤلی رضی اللہ عنہ نے قائم کیے۔ یحییٰ بن ابی کثیر رضی اللہ عنہ بیان کرتے ہیں کہ ابتداء قرن میں مصحف قرآن نقاط اور اعراب سے خالی تھا۔ سب سے اول علماء امت نے بت ث پر نقطے قائم کیے۔ جمہور علماء نے جب اس چیز کو دیکھا تو سب کی بالاتفاق یہی رائے ہوئی کہ اس میں کوئی مضائقہ نہیں بلکہ فرمایا یہ نور علی نور ہے، پھر ختم آیات پر بھی علامت کے طور پر نقطے لگائے گئے جس کو بعد میں گول دائرہ کی صورت میں اختیار کر لیا گیا۔ بہر حال اس طرح امت نے کتابِ الہی کی حفاظت اور اس کی خدمت کا اہتمام کیا کہ تاریخ عالم اس کی مثال پیش کرنے سے قاصر ہے، روئے زمین کے مسلمانوں نے مصاحف قرآنیہ کے لیے اسی طرز کو پسند کیا اور مشرق و مغرب کے تمام بلاد میں مصاحف قرآن اسی طرح اجزاء و اعشار کی رعایت کے ساتھ طبع ہونے لگے۔

حق تعالیٰ شانہ نے ﴿ اِنَّا نَحْنُ نَزَّلْنَا الذِّكْرَ وَاِنَّا لَهٗ لَحٰفِظُوْنَ ﴾ میں کتابِ الہی کی حفاظت کا جو وعدہ فرمایا تھا وہ بحمد اللہ پورا ہو کر رہا اور ان شاء اللہ قرآنِ کریم اسی طرح قیامت تک محفوظ رہے گا۔ اس کے کسی زبر، زیر یا نقطے اور شوشہ میں بھی تغیر و تبدل پر کوئی قادر نہ ہو سکے گا۔

﴿ الْحَمْدُ لِلّٰهِ الَّذِیْ اَنْزَلَ عَلٰی عَبْدِهِ الْكِتَابَ وَلَمْ یَجْعَلْ لَّهٗ عِوَجًا ۝ ﴾

مصاحف عثمانیہ کی تاریخ:

حضرت عثمان رضی اللہ عنہ نے جو مصاحف لکھوائے ان میں پانچ کی تعداد تک تو مورخین متفق ہیں اور ان پر مزید تین کا اضافہ مختلف فیہ ہے۔

ابوعلیؒ نے کہا ہے کہ حضرت عثمانؓ نے حضرت زید بن ثابتؓ کو فرمایا کہ آپ مصحف مدنی کو سامنے رکھ کر پڑھائیں۔ حضرت عبداللہ بن سائبؓ کو مصحف مکی پیش نظر رکھ کر تعلیم کا حکم دیا۔ حضرت مغیرہ بن شہابؓ کو مصحف شامی کے ساتھ دمشق روانہ فرمایا۔ حضرت ابو عبدالرحمن سلمیؓ کو مصحف کوفی کا معلم مقرر فرمایا۔ حضرت عامر بن عبد قیسؓ کو مصحف بصری کے ہمراہ بصرہ روانہ فرمایا۔ ایک مصحف یمن اور ایک بحرین بھی روانہ کیا گیا۔ نہیں معلوم کہ کن حضرات کے ہمراہ یہ مصاحف روانہ ہوئے، یہی وجہ ہے کہ ائمہ عشرہ پانچ ہی شہروں (مدینہ، مکہ، کوفہ، بصرہ اور دمشق) میں محدود ہیں۔

علامہ جزریؒ (م ۸۳۳ھ) ”النشر فی القراءات العشر“ میں فرماتے ہیں کہ مصاحف کی تعداد آٹھ تھی جو حضرت عثمانؓ نے اپنے انتظام و نگرانی میں لکھوا کر بلادِ محروسہ کے ان مرکزی شہروں میں روانہ کیے۔

﴿المدینۃ المنورہ﴾ - ﴿المکہ المکرمہ﴾ - ﴿بصرہ﴾ - ﴿کوفہ﴾ - ﴿دمشق﴾ - ﴿بحرین﴾ - ﴿یمن﴾ - ﴿مصحف الامام یعنی جو مصحف، سیدنا حضرت عثمانؓ نے اپنے لیے مخصوص فرمایا۔

ابن عاشرؒ (م ۷۶۵ھ) نے فرمایا ہے کہ زیادہ صحیح یہ ہے کہ یہ تعداد میں چھ ہیں۔ مکی، شامی، بصری، کوفی، مدنی اور مصحف الامام، مصنف زاد القراء کی رائے میں بھی یہی بات درست ہے۔ علامہ جلال الدین السیوطیؒ اور حافظ ابن حجرؒ کی رائے میں پانچ ہیں لیکن غالباً ان دونوں بزرگوں نے مصحف الامام کے علاوہ کا شمار بتلایا ہے، لہذا اختلاف لفظی ہے۔ ایک قول کے مطابق مصر بھی ایک مصحف روانہ کیا گیا مگر یہ قول نہایت ضعیف ہے۔

مصاحف عثمانی کی تیاری علامہ جزریؒ کی نشر کے مطابق ۳۰ھ کے لگ بھگ ہوئی، لیکن حافظ ابن حجرؒ ۲۵ھ کو زیادہ صحیح قرار دیتے ہیں، فرماتے ہیں:

((وغفل بعض من ادر کناہ فزعم انه کان فی حدود ستہ

ثلاثین ولم یدکر مستندا.)

”یعنی بعض حضرات نے غفلت میں یہ زعم کیا ہے کہ یہ تحریر و رسم ۳۰ھ کی حدود میں ہوئی یہ مستند نہیں ہے۔“

علامہ محمد طاہر بن عبدالقادر کردی رحمۃ اللہ علیہ فرماتے ہیں کہ تحقیق سے زیادہ قریب یہی ہے کہ ۳۰ھ ہی کو صحیح مانا جائے کیونکہ آرمینہ اور آذربائی جان کی لڑائی حضرت عثمان رضی اللہ عنہ کے دورِ خلافت میں ۲۶ھ میں شروع ہوئی۔ اس جنگ میں شریک حضرت حذیفہ بن الیمان رضی اللہ عنہ، حضرت عثمان رضی اللہ عنہ کے پاس تشریف لائے اور قرآن میں لوگوں کے شدید اختلاف کا ذکر کیا، جس کے بعد حضرت عثمان رضی اللہ عنہ نے فتنہ کا تدارک کرتے ہوئے یہ مصاحف لکھوائے۔ مصاحف کی تحریر میں دو تین سال کا لگ جانا کوئی بعید نہیں۔ لہذا ۲۵ھ کو جمع مصاحف کا زمانہ قرار دینا کسی طرح صحیح نہیں۔ موجودہ دور میں یہ مصاحف کہاں ہیں۔ قارئین کی دلچسپی کے لیے ہم اس کو یہاں بیان کرتے ہیں۔

مصحف مدنی:

مصاحف عثمانیہ کا جو نسخہ المدینۃ المنورہ میں رکھا گیا وہ زمانہ خلافت حضرت عثمان رضی اللہ عنہ، ان کے پاس رہا۔ آپ کی شہادت کے بعد حضرت علی رضی اللہ عنہ کی تحویل میں آیا پھر خلافت کے ساتھ حضرت امیر معاویہ رضی اللہ عنہ کے سپرد ہوا، وہاں سے اندلس پہنچا، وہاں سے مراکش کے دار السلطنت فاس میں پہنچا۔ (تاریخ ادریسی تذکرۃ المصاحف) پھر کسی طرح مدینہ منورہ پہنچا۔ جنگ عظیم اول میں فخری پاشا گورنر مدینہ اس کو دیگر تبرکات کے ہمراہ قسطنطنیہ لے گیا، وہاں کے عجائب گھر میں اب تک موجود ہے۔

مصحف مکی:

مکی نسخہ ۶۵۷ھ تک مکہ معظمہ میں رہا۔ محمد بن جبیر اندلسی رحمۃ اللہ علیہ (م ۶۱۴ھ) نے ۵۷۹ھ میں مکہ میں اس کی زیارت کی تھی۔ مشہور سیاح ابن بطوطہ رحمۃ اللہ علیہ (م ۷۷۹ھ) نے جب مکہ معظمہ حاضری دی تو اس نسخہ کو خانہ کعبہ کے اندر دیکھا اور زیارت بھی کی۔

مولانا شبلی نعمانی رحمۃ اللہ علیہ نے لکھا ہے کہ جس زمانہ میں انہوں نے سیاحت کی یہ نسخہ جامع دمشق میں موجود تھا، آپ کی سیاحت کا زمانہ غالباً انیسویں صدی کے اخیر کا ہے۔ کشف المہدی ص ۱۵۷ میں ہے کہ سلطان عبدالحمید خاں جو ۱۸۷۶ء میں تخت نشین ہوئے اور تقریباً تیس برس تک انہوں نے حکومت کی ان کے عہد حکومت میں ۱۳۱۰ھ میں جامع مسجد دمشق کو آگ لگ گئی، اس میں یہ مصحف بھی جل گیا۔

مصحف شامی:

احمد مقری مؤرخ رحمۃ اللہ علیہ نے ۳۷۵ھ میں اس کی زیارت کی تھی یہ نسخہ کوفہ سے سلاطین اندلس، پھر سلاطین موحدین، پھر سلاطین بنی مرین کے قبضہ میں آیا اور جامع قرطبہ میں رہا، اہل قرطبہ نے سلطان عبدالمومن رحمۃ اللہ علیہ کو دیا۔ عبدالمومن رحمۃ اللہ علیہ کے حکم سے خلف بن عبدالملک المعروف ابن بشکوال رحمۃ اللہ علیہ (م ۵۷۸ھ) نے دار السلطنت مراکش (فاس) کو منتقل کر دیا یہ منتقلی گیارہ شوال ۵۵۲ھ کو ہوئی۔ ۶۳۵ھ میں خلیفہ معتضد علی بن مامون کے پاس رہا۔ اسی سال خلیفہ مذکور نے تلمسان پر فوج کشی کی اور مارا گیا اسی فوج کشی میں یہ مصحف گم ہو گیا لیکن پھر تلمسان کے شاہی خزانہ میں پہنچا وہاں سے ایک تاجر خرید کر فاس (مراکش) لایا، وہاں اب تک موجود ہے۔

مصحف بصری:

یہ نسخہ کتب خانہ خدیو جو مصر میں ہے اس میں موجود ہے اس کو سلطان صلاح الدین الایوبی رحمۃ اللہ علیہ کے ایک وزیر نے ۵۷۵ھ میں تین ہزار اشرفی میں خریدا تھا۔

مصحف یمنی:

کتب خانہ جامع ازہر مصر میں موجود ہے۔

مصحف بحرین:

فرانس کے عجائب گھر میں موجود ہے۔

## مصحف کوئی:

قسنطنیہ کے عجائب گھر میں موجود ہے۔

حضرت عثمان رضی اللہ عنہ کے تین مصاحف اور بھی ملتے ہیں جن میں مصحف عثمانی اول جامع سیدنا حسین رضی اللہ عنہ قاہرہ میں ہے، مصحف عثمانی دوم جامعہ ملیہ دہلی میں موجود تھا، اگر تقسیم ہندوستان کے ہنگامہ میں تلف نہ ہوا ہوتا تو موجود ہوگا۔ مصحف عثمانی سوم جو کہ انڈیا آفس لائبریری لندن میں موجود ہے، اس پر لکھا ہوا ہے: ”کتبہ عثمان بن عفان رضی اللہ عنہ“ یہ نسخہ اس سے قبل شاہان مغلیہ کے پاس تھا۔ شہنشاہ اکبر کی مہر اس پر ہے۔ ۱۸۲۵ء میں یہ نسخہ میجر راونس کو ملا اس نے ایسٹ انڈیا کمپنی کے کتب خانہ کو دے دیا۔ اب انڈیا آفس لائبریری میں ہے، اس کے ایک سو اکیاسی صفحات ہیں، فی صفحہ سولہ سطریں ہیں۔

## مصحف امام:

یہ وہ قرآن حکیم ہے جو حضرت عثمان رضی اللہ عنہ کا ذاتی مصحف تھا، شہادت کے وقت آپ اسی کی تلاوت فرما رہے تھے۔ شہادت کے بعد یہ آپ کے صاحبزادے خالد بن عثمان رضی اللہ عنہ کے پاس رہا۔ بعد ازاں حضرت امام مالک رضی اللہ عنہ کے پاس پہنچا۔ امام ابو عبیدہ قاسم بن سلام رضی اللہ عنہ نے بھی اس کی زیارت کی ہے۔ ابن بطوطہ رضی اللہ عنہ (۷۷۹ھ) نے بھی اس کو دیکھنے کا دعویٰ کیا ہے، اس نے یہ مصحف بصرہ میں ملاحظہ فرمایا۔ یاد رہے کہ ابن بطوطہ رضی اللہ عنہ نے مصحف شامی کی بھی دمشق میں زیارت کی ہے۔ علامہ جزری رضی اللہ عنہ (م ۸۳۳ھ) اپنی تالیف ”النشر فی القراءات العشر“ میں تحریر فرماتے ہیں کہ میں نے قاہرہ کے مدرسہ فاضلیہ کے کتب خانہ میں اس کی زیارت کی ہے۔ امیر تیمور (م ۸۰۷ھ) بعد ازاں اسے اپنے ہمراہ سمرقند لے گیا، بعد میں اس مصحف کو جامع عبید اللہ الاحمر میں منتقل کیا گیا پھر ترکستان کے حاکم نے اس کو پیٹرز برگ روس میں منتقل کر دیا۔ ۱۹۰۲ء میں ادارہ سانسور پیٹرو گراڈ نے اس کے پچاس نسخوں کے شائع کرنے کی اجازت دی، جس میں سے پچیس نسخے اسلامی ممالک کو ہدیہ کیے گئے اور باقی پچیس



پانچ پانچ سو روپل طلائی پر فروخت کیے گئے۔

۱۹۱۷ء میں انقلاب روس کے بعد یہ مصحف ادارہ نظارت دینی کو منتقل کیا گیا۔

۱۹۲۳ء میں اسے دوبارہ سمرقند منتقل کیا گیا۔ اس وقت یہ قرآن ادارہ شرق شناسی ازبکستان تاشقند میں موجود ہے۔ اس کی ایک فوٹو کاپی پنجاب پبلک لائبریری میں قرآن مرکز میں بھی موجود ہے۔

تابعین اور تبع تابعین رحمہم اللہ میں ممتاز قراء کرام:

صحابہ کرام رضی اللہ عنہم سے ایک خلق کثیر نے بلاد اسلامیہ کے مختلف شہروں میں تعلیم حاصل کی، جن میں درج ذیل حضرات تابعین اور تبع تابعین اپنے دور میں امام ہوئے:

مدینہ منورہ: ابن المسیب رضی اللہ عنہ، عروہ رضی اللہ عنہ، سالم رضی اللہ عنہ، عمر بن عبدالعزیز رضی اللہ عنہ، سلیمان بن یسار رضی اللہ عنہ، عطاء بن یسار رضی اللہ عنہ، عبدالرحمن بن ہرمز الاعرج رضی اللہ عنہ، معاذ بن الحارث المعروف معاذ القاری رضی اللہ عنہ، ابن شہاب الزہری رضی اللہ عنہ، مسلم بن جنذب رضی اللہ عنہ، زید بن اسلم رضی اللہ عنہ اور میمونہ رضی اللہ عنہا بنت امام ابو جعفر مدنی وغیرہم۔

مکہ مکرمہ: حضرت ابن ابی مکی رضی اللہ عنہ، عبید بن عمیر رضی اللہ عنہ، عطاء بن ابی رباح رضی اللہ عنہ، طاؤس رضی اللہ عنہ، مجاہد رضی اللہ عنہ، عکرمہ رضی اللہ عنہ، ابن ابی ملیکہ رضی اللہ عنہ وغیرہم۔

کوفہ: علقمہ رضی اللہ عنہ، الاسود رضی اللہ عنہ، مسروق رضی اللہ عنہ، عبیدہ رضی اللہ عنہ، عمرو بن شریک رضی اللہ عنہ، حارث بن قیس رضی اللہ عنہ، عمرو بن میمون رضی اللہ عنہ، ابو عبدالرحمن سلمی رضی اللہ عنہ، سعید بن جبیر رضی اللہ عنہ، زر بن حبیش رضی اللہ عنہ، نخعی رضی اللہ عنہ اور شععی رضی اللہ عنہ وغیرہم۔

بصرہ: ابورجاء رضی اللہ عنہ، نصر بن عاصم رضی اللہ عنہ، یحییٰ بن یعمر رضی اللہ عنہ، حسن البصری رضی اللہ عنہ، ابن سیرین رضی اللہ عنہ، قتادہ رضی اللہ عنہ وغیرہم۔

شام: مغیرہ بن ابی شہاب الحزومی رضی اللہ عنہ، خلیفہ بن سعد رضی اللہ عنہ وغیرہم۔ ان کے علاوہ حمید بن قیس الاعرج رضی اللہ عنہ، عبداللہ بن ابواسحاق رضی اللہ عنہ، عیسیٰ بن عمرو رضی اللہ عنہ، عاصم الجحدری رضی اللہ عنہ، اسماعیل بن عبداللہ المہاجر رضی اللہ عنہ، یحییٰ بن الحارث رضی اللہ عنہ اور شریح بن زید الحضرمی قابل ذکر ہیں۔



حصہ دوم

تاریخ  
علم قرآات



بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمين والصلوة والسلام على سيد المرسلين وعلى آله واصحابه وازواجه وذرياته اجمعين

برحمتك يا ارحم الراحمين اما بعد!

تاریخ علم تجوید سے فراغت کے بعد اب تاریخ علم قرآت کو بیان کرتا ہوں۔

اللہ پاک قبول فرمائے۔

نوٹ:..... قرآن کی جمع و تدوین اور مصاحف عثمانیہ کے متعلق ہم تفصیلی بحث اس سے قبل ”تاریخ علم تجوید“ میں کر چکے ہیں، اس حصہ میں علم قرآت کی مبادیات۔ علم قرآت پر اعتراضات نیز اس علم سے متعلق ضروری معلومات وغیرہ جیسے اہم موضوعات کو زیر بحث لائیں گے۔ ان شاء اللہ

علم قرآت کی لغوی تعریف:

لغت کی رو سے قرآت جمع ہے قرآءة کی اور قرآءة مصدر ہے۔ ”قَرَأَ يَقْرَأُ قِرَاءَةً وَقُرْآنًا“ سے اور اس کا لغوی معنی ہے: جمع کرنا۔

لسان العرب میں ہے:

قَرَأْتُ الشَّيْءَ قُرْآنًا يَعْنِي جَمَعْتُهُ وَضَمَمْتُ بَعْضَهُ إِلَى بَعْضٍ

”میں نے شے کو جمع کر دیا اور اس کے حصوں کو ملا دیا۔“

نیز اس لفظ کی اصل کے بارے میں ہے: ”والأصل في هذه اللفظة

الجمع“ [لسان العرب/ ۱۲۸-۱۲۹]

”اس لفظ کی اصل میں جمع کا معنی پایا جاتا ہے۔“

اسی طرح قرآءة کو ”تلاوة“ کے معنی میں بھی استعمال کیا جاتا ہے۔ کہا جاتا ہے:

(( قَرَأْتُ الْكِتَابَ “يعني تلوتُ الكتابُ)) [المعجم الوسيط]

”میں نے کتاب پڑھی۔“

لسان العرب میں ہے:

((ومعنى قرأت القرآن: لفظتُ به مجموعاً))

[لسان العرب، ص ۱۲۸]

”میں نے قرآن کا مکمل تلفظ کیا۔“

علم قرآت کی اصطلاحی تعریف:

علم قرآت کی مختلف تعریضیں بیان کی گئی ہیں۔

❶ علامہ جزری رحمۃ اللہ علیہ فرماتے ہیں:

((علم بكيفية أداء كلمات القرآن واختلافها بعز

والناقلة.))

”یعنی اس سے مراد وہ علم ہے جس میں ناقلین کی طرف منسوب کر کے کلمات

قرآن کی اداء اور اس کے اختلاف کو بیان کیا جاتا ہے۔“ [منجد المقرئين، ص ۳]

درج بالا تعریف میں قرآات کی تمام اقسام یعنی متواترہ، مشہور، آحاد اور

شاذ وغیرہ سب شامل ہو جاتی ہیں۔

❷ شیخ عبدالفتاح القاضی رحمۃ اللہ علیہ اپنی تالیف ”البدور الزاہرہ“ میں فرماتے ہیں:

((هو علم يعرف به كيفية النطق بالكلمات القرآنية

وطريق ادائها واختلافاً مع عزو كل وجه لناقلة.))

”یعنی ایسا علم جس کے ذریعے قرآنی کلمات کے تلفظ کرنے کی کیفیت

اور ان کی ادائیگی کے متفق علیہ اور مختلف فیہ طریقہ ناقلین کی وجوہ کی

نسبت سے معلوم ہوتا ہے۔“ [البدور الزاہرہ، ص ۳]

❸ میرے والد گرامی قدر فضیلۃ الشیخ القاری المقری اظہار احمد التھانوی رحمۃ اللہ علیہ

قرآات کی تعریف اس طرح تعریف بیان فرماتے ہیں:

(( هُوَ عِلْمٌ يُعْرِفُ بِهِ اخْتِلَافَ كَلِمَاتِ الْوَحْيِ الْقُرْآنِيِّ ))

”یعنی ایک ایسا علم جس سے وحی قرآانی کے کلمات کا اختلاف جانا جاتا ہو۔“

[امانیہ شرح شاطبیہ، جلد اول، ص ۹]

دوسری جگہ فرماتے ہیں:

”وہ علم جس سے کتاب اللہ کے ناقلین کا سماعی اور روایتی حیثیت سے کلمات

قرآنیہ کے نطق میں اختلاف یا اتفاق معلوم ہو۔“ [شرح شاطبیہ، ص ۹]

### علم قرآات کا موضوع:

علم قرآات کا موضوع کلمات قرآانی ہیں اور وہ اس حیثیت سے ہیں کہ ان کے نطق کی کیفیات اور احوال سے متعلق اس علم میں بحث کی جاتی ہے۔

[البدور الزاهرہ، ص ۵، صفحات فی علوم القرآن۔ ص ۱۰ للشیخ ابو طاہر

السندھی رحمۃ اللہ علیہ۔ شرح شاطبیہ للشیخ قاری اظہار احمد التھانوی رحمۃ اللہ علیہ، ص ۹]

### علم قرآات کی غرض و غایت:

”صیانة القرآن عن التحريف“ یعنی قرآانی کلمات کی اداء کو تحریف کی

تمام اقسام سے محفوظ رکھنا۔ نیز قرآن کو تحریف و تبدیلی سے بچانا اور ائمہ قرآات کی

قرآات کو جاننا۔ [امانیہ شرح شاطبیہ جلد اول ص ۹۔ شرح شاطبیہ ۹

کلاہما للشیخ اظہار احمد التھانوی]

### علم قرآات کا فضل و شرف:

علم قرآات علوم شریعہ میں سب سے افضل علم و فن ہے کیونکہ یہ کلام رب

العالمین سے تعلق رکھتا ہے۔ [شرح شاطبیہ، ص ۱۰]

علم قراءت کی دوسرے علوم سے نسبت:

علم قراءت کی دوسرے علوم سے نسبت تباین کی ہے یعنی یہ علم دوسرے علم سے بالکل جدا اور ممتاز اور مستقل علم ہے۔ [شرح شاطبیہ، ص ۱۰]

علم قراءت کا ماخذ:

علم قراءت کا ماخذ وہ صحیح اور متفق علیہ نقول ہیں جو کہ حضرات ائمہ قراءت رضی اللہ عنہم کو آنحضرت صلی اللہ علیہ وسلم سے پہنچی ہیں جیسا کہ آنحضرت صلی اللہ علیہ وسلم کا ارشاد مباد کہ ہے:

(( كَذَلِكَ اُنزِلْتُ ))

[صحیح البخاری "باب انزل القرآن علی سبعة احرف ۷۴۷/۲]

واضعین فن:

اس علم کے واضعین ائمہ قراءت ہیں یا بقول بعض حضرات ابو عمر حفص بن عمرو دوری رضی اللہ عنہ ہیں۔ [شرح شاطبیہ ص ۱۰]

علم قراءت کا استمداد:

اس علم میں نبی کریم صلی اللہ علیہ وسلم سے لے کر ائمہ قراءت رحمہم اللہ تک صحیح اور متواتر نقول سے استمداد کرنا ضروری ہے جیسا کہ امام ابن مجاہد رضی اللہ عنہ اپنی "کتاب السبعة فی القراءات" میں حضرت زید بن ثابت رضی اللہ عنہ سے روایت کرتے ہیں کہ:

(( القراء ة سنة ياخذها الآخر عن الاول فاقروا كما علمتموه ))

"یعنی قراءات سنت (متبعہ) ہے جس کو ہر دوسرا اپنے پہلے سے اخذ کرتا ہے لہذا اسی طرح پڑھو جیسے تمہیں تعلیم دی جائے۔" [کتاب السبعة فی

القراءات ص ۴۹۔ مقدمة التفسیر للامام ابن تیمیہ رضی اللہ عنہ، ۴۰۴۔ النشر

فی القراءات العشر جلد اول، ص ۱۷]



نیز ایسا ہی قول حضرت عمر رضی اللہ عنہ اور حضرت علی رضی اللہ عنہ سے بھی منقول ہے۔

### علم قرآت کا حکم:

علم قرآت کے سیکھنے کا حکم یہ ہے کہ تعلیم و تعلم میں فرض کفایہ ہے۔

[شرح شاطبیہ ص ۱۰]

### علم قرآت کے مسائل:

علم قرآت کے مسائل قواعد کلیہ ہیں جیسے ہر الف منقلب عن الیاء میں امام حمزہ رضی اللہ عنہ اور امام کسائی رضی اللہ عنہ کے لیے امالہ ہے جبکہ ورش رضی اللہ عنہ کے لیے ان الفات میں تقلیل بالخلف ہے، اسی طرح ہر راء مفتوحہ و مضمومہ جو کہ کسرہ اصلیه یا یاء ساکنہ کے بعد ہو اس کو ورش رضی اللہ عنہ ترقیق سے پڑھتے ہیں وغیرہ وغیرہ۔ [شرح شاطبیہ ص ۱۰]

### علم قرآت کے تو اتر کی شروط:

کسی قرآت کے صحیح ہونے کے لیے تین ارکان لازمی و ضروری ہیں:

۱۔ اہم ترین رکن یہ ہے کہ روایتی لحاظ سے وہ متواتر ہو۔

۲۔ عثمانی رسم الخط کے خلاف نہ ہو۔

۳۔ عربیت میں صرنی و نحوی قواعد پر منطبق ہو۔ [شرح شاطبیہ ص ۱۰]

نوٹ: ..... آگے چل کر ہم ان شاء اللہ ان نکات پر تفصیلی بحث کریں گے۔

### علم قرآت کی حقانیت سے متعلق احادیث:

جیسا کہ ہم مبادیات قرآت میں ذکر کر آئے ہیں کہ اختلاف قرآت کا ماخذ اور سرچشمہ وہ احادیث ہیں جو کتب احادیث میں بڑے تو اتر سے وارد ہیں اب ہم ان احادیث کو بیان کرتے ہیں۔

((بخاری اور مسلم کی روایت ہے۔ (الفاظ بخاری کے ہیں)

(( ان عمر بن الخطاب رضی اللہ عنہ يقول سمعت

ہشام بن حکیم رضی اللہ عنہ یقرأ سورة الفرقان في حياة رسول الله صلی اللہ علیہ وسلم فاستمعت لقراءته فاذا هو يقرء هو على حروف كثيرة لم يقرء نبيها رسول الله صلی اللہ علیہ وسلم فكذت اساوره في الصلاة فانتظرته حتى سلم ثم لبته بردائه او بردائي فقلت من اقرأك هذه السورة فقال اقرء نبيها رسول الله صلی اللہ علیہ وسلم عليه وسلم فقلت له كذبت فوالله ان رسول الله صلی اللہ علیہ وسلم عليه وسلم اقرأني هذه السورة التي سمعتك تقرءها فانطلقت اقرده الى رسول الله صلی اللہ علیہ وسلم عليه وسلم فقلت يا رسول الله صلی اللہ علیہ وسلم اني سمعت هذا يقرأ بسورة الفرقان على حروف لم تقرء نبيها وانت اقرأتني سورة الفرقان. فقال رسول الله صلی اللہ علیہ وسلم عليه وسلم ارسله يا عمر. اقرأ يا هشام. فقرأ هذه القراءة التي سمعته يقرأها قال رسول الله صلی اللہ علیہ وسلم عليه وسلم هكذا انزلت. ثم قال رسول الله صلی اللہ علیہ وسلم عليه وسلم ان هذا القرآن انزل على سبعة احرف فاقرأوا ما تيسر منه.))

”حضرت عمر رضی اللہ عنہ کہتے ہیں کہ میں نے رسول اللہ صلی اللہ علیہ وسلم کی حیات میں حضرت ہشام بن حکیم رضی اللہ عنہ کو سورت فرقان پڑھتے سنا۔ میں نے جب ان کی قرآت کی طرف کان لگائے تو وہ ایسے بہت سے حروف پر پڑھ رہے تھے جو رسول اللہ صلی اللہ علیہ وسلم نے مجھے نہیں پڑھائے تھے۔ قریب تھا کہ میں نماز ہی میں ان پر جھپٹ پڑوں لیکن میں نے انتظار کیا یہاں تک کہ انہوں نے سلام

پھیر لیا۔ پھر میں نے ان کو ان کی (یا فرمایا اپنی) چادر سے کھینچا اور پوچھا کہ تمہیں یہ سورت کس نے پڑھائی۔ انہوں نے جواب دیا کہ یہ سورت مجھے رسول اللہ ﷺ نے پڑھائی۔ میں نے ان سے کہا کہ تم غلط کہتے ہو۔ اللہ کی قسم یہ سورت جو میں نے تمہیں پڑھتے ہوئے سنی ہے مجھے رسول اللہ ﷺ نے پڑھائی ہے۔ پھر میں ان کو کھینچتا ہوا رسول اللہ ﷺ کے پاس لے گیا اور کہا کہ یا رسول اللہ ﷺ میں نے ان کو سورت فرقان ان حروف پر پڑھتے ہوئے سنا جو آپ ﷺ نے مجھے نہیں پڑھائے حالانکہ آپ ﷺ ہی نے مجھے سورہ فرقان پڑھائی ہے۔ رسول اللہ ﷺ نے فرمایا: اے عمر! ان کو چھوڑ دو۔ پھر فرمایا اے ہشام تم پڑھو تو انہوں نے وہی قرأت پڑھی جو میں نے ان کو پڑھتے ہوئے سنی تھی۔ رسول اللہ ﷺ نے فرمایا یہ سورت اسی طرح نازل کی گئی۔ پھر رسول اللہ صلی علیہ وسلم نے فرمایا: یہ قرآن سات حروف پر نازل کیا گیا ہے پس جو تمہیں آسان لگے اسے پڑھو۔“

صحیح مسلم میں ہے:

((عن ابی بن کعب رضی اللہ عنہما قال کنت قال المسجد فدخل رجل یصلی فقرا قراءۃ انکرتھا علیہ ثم دخل آخر فقرا قراءۃ سوی قراءۃ صاحبه فلما قضینا الصلاة دخلنا جمیعا علی رسول اللہ ﷺ فقلت ان هذا قراءۃ انکرتھا علیہ ودخل آخر فقرا سوی قراءۃ صاحبه فامرہما رسول اللہ صلی اللہ علیہ وسلم فقرا فحسن النبی صلی اللہ علیہ وسلم شانہما فسقط فی نفسی من التکذیب ولا اذکنت فی الجاہلیۃ فلما رای رسول اللہ

عَلَيْهِ السَّلَامُ مَا قَدْ غَشِيَنِي ضَرْبٌ فِي صَدْرِي فَفَضْتُ عِرْقًا  
 وَكَانَمَا انْظُرُ إِلَى اللَّهِ عَزَّوَجَلَّ فِرْقًا فَقَالَ لِي يَا ابْنَ آدَمَ  
 إِلَى أَنْ أَقْرَأَ الْقُرْآنَ عَلَى حَرْفٍ فَرَدَدْتُ إِلَيْهِ أَنْ هُوَ عَلَى  
 أُمَّتِي فَرَدَّ إِلَيَّ الثَّانِيَةَ أَقْرَأْ عَلَى حَرْفَيْنِ فَرَدَدْتُ إِلَيْهِ أَنْ  
 هُوَ عَلَى أُمَّتِي فَرَدَّ إِلَيَّ الثَّلَاثَةَ أَقْرَأْ عَلَى سَبْعَةِ أَحْرَفٍ  
 وَلَكَ بِكُلِّ رَدَّةٍ رَدَدْتُهَا مَسْأَلَةٌ تَسْأَلُنِيهَا فَقُلْتُ اللَّهُمَّ اغْفِرْ  
 لِأُمَّتِي اللَّهُمَّ اغْفِرْ لِأُمَّتِي وَآخِرَتِ الثَّانِيَةَ لِيَوْمٍ يَرْغَبُ إِلَى  
 الْخَلْقِ كُلِّهِمْ حَتَّى إِبْرَاهِيمَ عَلَيْهِ السَّلَامُ))

”حضرت ابی بن کعب رضی اللہ عنہ کہتے ہیں کہ میں مسجد میں تھا کہ ایک شخص داخل ہو کر نماز پڑھنے لگا۔ اس نے ایک ایسی قرآءت پڑھی جو مجھے اجنبی معلوم ہوئی۔ پھر ایک دوسرا شخص آیا اس نے پہلے شخص کی قرآءت سے مختلف ایک اور قرآءت پڑھی۔ جب ہم نے نماز ختم کر لی تو ہم سب رسول اللہ ﷺ کی خدمت میں پہنچے میں نے عرض کیا کہ اس شخص نے ایک ایسی قرآءت پڑھی ہے جو مجھے اجنبی معلوم ہوئی۔ پھر ایک دوسرا شخص آیا۔ اس نے پہلے کی قرآءت کے علاوہ ایک دوسری قرآءت پڑھی۔ اس پر آپ ﷺ نے دونوں کو پڑھنے کا حکم دیا۔ ان دونوں نے قرآءت کی تو حضور ﷺ نے دونوں کی تحسین فرمائی۔ اس پر میرے دل میں تکذیب کے ایسے دوسے آنے لگے کہ جاہلیت میں بھی ایسے خیالات نہیں آئے تھے۔ پس جب رسول اللہ ﷺ نے میری حالت دیکھی تو میرے سینے پر (اپنا ہاتھ) مارا جس سے میں پسینہ میں شرابور ہو گیا اور خوف کی حالت میں مجھے ایسا محسوس ہوا جیسے اللہ کو دیکھ رہا ہوں۔ پھر آپ ﷺ نے فرمایا کہ اے ابی پروردگار نے میرے پاس پیغام بھیجا تھا کہ میں قرآن کو ایک حرف پر پڑھوں میں نے جواب میں درخواست

کی کہ میری امت پر آسانی فرمائیے تو اللہ تعالیٰ نے مجھے دوبارہ پیغام بھیجا کہ میں قرآن دو حرفوں پر پڑھوں۔ میں نے جواب میں درخواست کی کہ میری امت پر آسانی فرمائیے تو اللہ تعالیٰ نے تیسری بار پیغام بھیجا کہ میں اسے سات حرفوں پر پڑھوں۔ آپ ﷺ کے لیے ہر مرتبہ کے بدلہ سوال کرنا ہے آپ ﷺ مجھ سے سوال کیجیے میں نے کہا اے اللہ میری امت کو بخش اے اللہ میری امت کو بخش اے اللہ میری امت کو بخش تیسری مرتبہ سوال کرنے میں میں نے تاخیر کی جب تمام مخلوق میری طرف خواہش کرے گی یہاں تک کہ حضرت ابراہیم علیہ السلام بھی۔“

صحیح مسلم میں ہے:

(( عن ابی بن کعب ان النبی صلی اللہ علیہ وسلم کان عند اضاة بنی غفار قال فاتاه جبریل علیہ السلام فقال ان اللہ یامرك ان تقرأ امتک القرآن علی حرف فقال اسأل اللہ معافاته ومغفرته وان امتی لا تطیق ذلك. ثم اتاه الثانية فقال ان اللہ یامرك ان تقرأ امتک القرآن علی حرفین فقال اسأل اللہ معافاته ومغفرته وان امتی لا تطیق ذلك ثم جاءه الثالثة فقال ان اللہ یامرك ان تقرأ امتک القرآن علی ثلاثة احرف فقال اسأل اللہ معافاته ومغفرته وان امتی لا تطیق ذلك ثم جاءه الرابعة فقال ان اللہ یامرك ان تقرأ امتک القرآن علی سبعة احرف فایما حرف قرء وا علیه فقد اصابوا۔))

”نبی ﷺ بنو غفار کے تالاب کے پاس تھے آپ کے پاس جبریل علیہ السلام آئے

اور کہا کہ اللہ آپ کو حکم دیتے ہیں کہ آپ ﷺ کی امت قرآن کو ایک حرف پر پڑھے۔ اس پر آپ ﷺ نے فرمایا کہ میں اللہ سے عافیت اور مغفرت مانگتا ہوں۔ میری امت میں اس کی طاقت نہیں ہے۔ پھر جبریل علیہ السلام دوبارہ آپ ﷺ کے پاس آئے اور کہا کہ اللہ آپ کو حکم دیتے ہیں کہ آپ ﷺ کی امت قرآن کو دو حرفوں پر پڑھے۔ آپ ﷺ نے فرمایا میں اللہ سے عافیت اور مغفرت مانگتا ہوں۔ میری امت میں اس کی طاقت نہیں ہے پھر وہ تیسری بار آپ ﷺ کے پاس آئے اور کہا کہ اللہ آپ ﷺ کو حکم دیتے ہیں کہ آپ ﷺ کی امت قرآن کو تین حرفوں پر پڑھے۔ آپ ﷺ نے پھر فرمایا میں اللہ سے معافی اور مغفرت مانگتا ہوں میری امت میں اس کی طاقت نہیں ہے۔ پھر وہ چوتھی بار آپ ﷺ کے پاس آئے اور کہا کہ اللہ آپ ﷺ کو حکم دیتے ہیں کہ آپ ﷺ کی امت قرآن کو سات حرفوں پر پڑھے۔ پس امت کے لوگ جس حرف پر پڑھیں گے ان کی قرآت درست ہوگی۔“

﴿ترمذی میں ہے:﴾

(( عن ابی بن کعب قال لقی رسول اللہ صلی اللہ علیہ وسلم جبریل عند احجار المروة قال فقال رسول اللہ صلی اللہ علیہ وسلم لجبریل انی بعثت الی امة امین فیہم الشیخ الفانی والعجوز الکبیرة والغلام. قال فمرهم فلیقرءوا القرآن علی سبعة احرف ))

”حضرت ابی بن کعب رضی اللہ عنہ کی روایت ہے کہ مروہ کے پتھروں کے پاس رسول اللہ ﷺ کی ملاقات جبریل علیہ السلام سے ہوئی تو آپ ﷺ نے ان سے فرمایا مجھے ایک ان پڑھا امت کی طرف بھیجا گیا ہے جن میں بوڑھے بھی ہیں، بوڑھیاں بھی ہیں اور بچے بھی ہیں۔ حضرت جبریل علیہ السلام نے کہا آپ ﷺ ان

کو حکم دیتے تھے کہ وہ قرآن کو سات حرفوں پر پڑھیں۔“

﴿ حضرت حذیفہ رضی اللہ عنہ کے الفاظ میں یوں ہے:

(( فقلت يا جبريل انى ارسلت الى امة امية فيهم الرجل

والمرأة والغلام والجارية والشيخ الفانى الذى لم يقرأ

كتابا قط قال ان القرآن انزل على سبعة احرف.))

”رسول اللہ صلی اللہ علیہ وسلم نے فرمایا میں نے جبریل علیہ السلام سے کہا کہ میں ایک ان پڑھ

امت کی طرف بھیجا گیا ہوں جس میں مرد عورتیں بچے بچیاں اور ایسے شیخ فانی

ہیں یہ سب ایسے ہیں جنہوں نے کبھی کوئی کتاب نہیں پڑھی۔ تو جبریل علیہ السلام

نے جواب میں کہا کہ قرآن سات حرفوں پر نازل کیا گیا ہے۔“

﴿ حافظ ابو یعلیٰ اپنی مسند کبیر میں لکھتے ہیں:

(( ان عثمان رضى الله عنه قال يوما وهو على المنبر

اذكر الله رجلا سمع النبي صلى الله عليه وسلم قال ان

القرآن انزل على سبعة احرف كلها شاف كاف لما قام

فقاموا حتى لم يحصوا فشهد وان رسول الله صلى الله

عليه وسلم قال انزل القرآن على سبعة احرف كلها

شاف كاف فقال عثمان رضى الله عنه وانا اشهد

معهم.))

”ایک دن حضرت عثمان رضی اللہ عنہ نے جبکہ وہ منبر پر تھے کہا میں اس شخص کو اللہ کا

واسطہ دیتا ہوں جس نے نبی صلی اللہ علیہ وسلم کو یہ فرماتے سنا کہ قرآن سات حرف

پر نازل کیا گیا اور وہ تمام حرف کافی و شافی ہیں کہ وہ کھڑا ہو جائے۔ تو بے

شمار لوگ کھڑے ہو گئے اور ان سب نے گواہی دی کہ رسول اللہ صلی اللہ علیہ وسلم نے یہ



ارشاد فرمایا تھا کہ قرآن سات حروف پر نازل کیا گیا ہے اور وہ سب حروف کافی و شافی ہیں تو عثمان رضی اللہ عنہ نے فرمایا کہ میں بھی تمہارے ساتھ اس بات کی گواہی دیتا ہوں۔“

﴿ امام احمد اپنی مسند میں حضرت ابو بکرہ رضی اللہ عنہ سے روایت کرتے ہیں:

(( ان جبرئیل قال یا محمد اقرأ القرآن علی حرف. قال

میکائیل استزده حتی بلغ سبعة احرف قال کل شاف

کاف مالم تخلط آية عذاب برحمة او رحمة بعذاب نحو

قولك تعال و اقبل و هلم و اذهب و اسرع و عجل.))

”کہ جبرئیل علیہ السلام نے کہا کہ اے محمد صلی اللہ علیہ وسلم قرآن کو ایک حرف پر پڑھیے

میکائیل علیہ السلام نے نبی صلی اللہ علیہ وسلم سے کہا اس میں اضافہ کروائیے۔ یہاں تک کہ

معاملہ سات حروف تک پہنچ گیا۔ جبرئیل علیہ السلام نے کہا ان میں سے ہر ایک شافی

کافی ہے تا وقتیکہ آپ صلی اللہ علیہ وسلم عذاب کی آیت رحمت سے یا رحمت کی آیت کو

عذاب سے مخلوط نہ کر دیں۔ یہ ایسا ہی ہوگا جیسے تعال کے معنی کو اقبل ہلم

اذہب اسرع اور عجل کے الفاظ سے ادا کریں۔“

﴿ امام احمد روایت کرتے ہیں:

(( عن ابی قیس رضی اللہ عنہ مولی عمرو بن العاص رضی اللہ عنہ عن

عمرو رضی اللہ عنہ وان رجلا قرأ آية من القرآن فقال له عمرو وانما

هی کذا و کذا. ف ذکر ذلك للنبي صلی الله علیه وسلم

فقال ان هذا القرآن انزل علی سبعة احرف فای ذلك

قراتم اصبتم فلا تماروا.))

”حضرت ابو قیس رضی اللہ عنہ مولی حضرت عمرو بن العاص رضی اللہ عنہ حضرت عمرو رضی اللہ عنہ سے

روایت کرتے ہیں کہ ایک شخص نے قرآن کی ایک آیت پڑھی۔ اس شخص سے حضرت عمرو رضی اللہ عنہ نے کہا یہ آیت تو اس اس طرح ہے۔ پھر اس کا ذکر نبی صلی اللہ علیہ وسلم سے کیا تو آپ صلی اللہ علیہ وسلم نے فرمایا یہ قرآن سات حروف پر نازل کیا گیا ہے جو حرف بھی ہو تم پڑھو وہ درست ہے۔ لہذا آپس میں جھگڑا مت کرو۔“

﴿ابن جریر طبری نقل کرتے ہیں:﴾

(( عن ابی ہریرۃ رضی اللہ عنہ انه قال قال رسول اللہ صلی اللہ علیہ وسلم ان هذا القرآن انزل علی سبعة احرف فاقراءوا ولا حرج ولكن لا تختموا ذکر رحمة بعذاب ولا ذکر عذاب برحمة. ))

”حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے ارشاد فرمایا یہ قرآن سات حروف پر نازل کیا گیا۔ پس (جس حرف پر چاہو) بلا کسی حرج کے پڑھو، البتہ رحمت کے ذکر کو عذاب کے ساتھ اور عذاب کے ذکر کو رحمت کے ساتھ نہ ملاؤ۔“

﴿بخاری اور مسلم میں ہے:﴾

(( عن ابن عباس رضی اللہ عنہما انه قال قال رسول اللہ صلی اللہ علیہ وسلم اقرانی جبریل علیہ السلام علی حرف فراجعته فلم ازل استزیده ویزیدنی حتی انتھی الی سبعة احرف. ))

”حضرت عبداللہ بن عباس رضی اللہ عنہ سے روایت ہے۔ رسول اللہ صلی اللہ علیہ وسلم نے ارشاد فرمایا کہ مجھے جبریل علیہ السلام نے ایک حرف پر قرآن پڑھایا تو میں نے ان سے مراجعت کی اور میں مزید طلب کرتا رہا اور وہ (قرآن کے حرفوں میں)

اضافہ کرتے رہے یہاں تک کہ وہ سات حرفوں تک پہنچ گئے۔“

﴿ حضرت زید بن ارقم رضی اللہ عنہ روایت بیان کرتے ہیں کہ:

”رسول اللہ صلی اللہ علیہ وسلم کے پاس ایک شخص آیا اور کہا میں نے قرآن کی ایک سورت حضرت ابن مسعود رضی اللہ عنہ حضرت زید بن ثابت رضی اللہ عنہ حضرت ابی بن کعب رضی اللہ عنہ ان تینوں سے پڑھی ہے۔ اور تینوں کی قرآات کو ایک دوسرے سے مختلف پایا۔ سو میں ان میں سے کس کی قرآات پڑھوں؟ پہلے تو آپ صلی اللہ علیہ وسلم خاموش رہے۔ پھر حضرت علی کرم اللہ وجہہ جو آپ صلی اللہ علیہ وسلم کی ایک جانب میں بیٹھے تھے ان سے ارشاد فرمایا کہ تم میں سے ہر شخص اسی طرح پڑھے۔ جس طرح اس کو سکھایا گیا ہے۔ کیونکہ وہی عمدہ اور خوبصورت ہے۔“

[طبری و طبرانی]

﴿ حاکم اور ابن حبان روایت کرتے ہیں:

(( عن عبد الله بن مسعود رضی اللہ عنہ قال اقرانى رسول الله صلى الله عليه وسلم سورة من آل حم فرحت الى المسجد فقلت لرجل اقرأها. فاذا هو يقرأها حروفا ما اقرأها فقال اقرانيها رسول الله صلى الله عليه وسلم فانطلقنا الى رسول الله صلى الله عليه وسلم فاخبرناه فتغير وجهه وقال انما اهلك من قبلكم الاختلاف ثم اسر الى علي رضی اللہ عنہ شيئا فقال علي رضی اللہ عنہ ان رسول الله صلى الله عليه وسلم يامركم ان يقرأ كل رجل منكم كما علم قال فانطلقنا وكل رجل يقرأ حروفا لا يقرأها صاحبه.))

”حضرت عبد اللہ بن مسعود رضی اللہ عنہ کہتے ہیں کہ رسول اللہ صلی اللہ علیہ وسلم نے مجھے حم والی

ایک سورت سکھائی۔ پھر میں مسجد میں گیا اور میں نے ایک شخص کو وہی سورت پڑھنے کو کہا تو وہ اس کو ان حروف پر پڑھنے لگا جو میں نہیں پڑھتا تھا اور اس نے کہا کہ مجھے اس طرح رسول اللہ ﷺ نے پڑھایا ہم رسول اللہ ﷺ کے پاس گئے اور آپ کو یہ بات بتائی تو آپ ﷺ کا چہرہ متغیر ہو گیا۔ اور آپ نے فرمایا تم سے پہلے لوگوں کو اختلاف نے ہلاک کیا۔ پھر آپ ﷺ نے حضرت علی رضی اللہ عنہ سے کچھ سرگوشی کی تو حضرت علی رضی اللہ عنہ نے کہا کہ رسول اللہ ﷺ تم کو حکم دیتے ہیں کہ تم میں سے ہر شخص اسی طرح قرآن پڑھے جس طرح اس کو سکھایا گیا ہے۔ تو ہم چلے آئے اور ہم میں سے ہر شخص ان حروف پر پڑھتا تھا جن پر دوسرا نہیں پڑھتا تھا۔“

علامہ شمس الدین ابی الخیر محمد بن محمد بن محمد الجزری رضی اللہ عنہ اپنی مایہ ناز کتاب ”النشر فی القراءات العشر“ میں تحریر فرماتے ہیں؛ امام کبیر ابو عبد اللہ قاسم بن سلام رضی اللہ عنہ نے بصراحت لکھا ہے:

(( اِنَّ هَذَا الْقُرْآنَ اُنزِلَ عَلٰی سَبْعَةِ اَحْرَفٍ فَاَقْرَءُوا مَا تَيَسَّرَ مِنْهُ )) [متفق علیہ]

”یعنی قرآن مجید سات لغات پر اتارا گیا ہے، ان میں سے جو تمہارے لیے آسان ہو اسی میں پڑھ لو۔“

میں نے سَبْعَةَ اَحْرَفٍ حدیث کے تمام طرق کو ایک مستقل کتاب میں جمع کیا تو معلوم ہوا کہ اس کے راویین میں حضرت عمر فاروق رضی اللہ عنہ، حضرت ہشام بن حکیم بن حزام رضی اللہ عنہ، حضرت عبدالرحمن بن عوف رضی اللہ عنہ، حضرت ابی بن کعب رضی اللہ عنہ، حضرت عبداللہ بن مسعود رضی اللہ عنہ، حضرت معاذ بن جبل رضی اللہ عنہ، حضرت ابو ہریرہ رضی اللہ عنہ، حضرت عبداللہ بن عباس رضی اللہ عنہ، حضرت ابوسعید خدری رضی اللہ عنہ، حضرت حذیفہ بن الیمان رضی اللہ عنہ، حضرت ابوبکرہ رضی اللہ عنہ، حضرت عمرو بن العاص رضی اللہ عنہ، حضرت زید بن ارقم رضی اللہ عنہ، حضرت انس بن

مالک رضی اللہ عنہ، حضرت سمرہ بن جندب رضی اللہ عنہ، حضرت عمرو بن ابی سلمہ رضی اللہ عنہ، حضرت ابو جہم رضی اللہ عنہ، حضرت ابو طلحہ انصاری رضی اللہ عنہ اور حضرت ام ایوب انصاریہ رضی اللہ عنہا جیسے متعدد صحابہ کرام رضی اللہ عنہم اجمعین شامل ہیں۔

”سَبْعَةَ أَحْرَفٍ“ سے کیا مراد ہے؟

سَبْعَةَ أَحْرَفٍ کی توضیح و تشریح میں تقریباً چالیس اقوال ملتے ہیں، لیکن ان میں سے دو قول زیادہ مشہور و معروف ہیں۔

اول: اس سے سات مختلف لغات مراد ہیں:

اکثر علماء اور جمہور ائمہ محققین (ابو عبید رضی اللہ عنہ، ثعلب رضی اللہ عنہ، زہری رضی اللہ عنہ، ابن عطیہ رضی اللہ عنہ، دانی، بیہقی رحمہما اللہ وغیرہم) کی رائے پر سات حروف سے سات لغات مختلفہ کی وجہ مراد ہیں۔ پھر ان کی تعین میں کئی قول ہیں۔ چنانچہ ابو عبید رضی اللہ عنہ کی رائے پر سات لغات یہ ہیں۔ قریش، ہذیل، ثقیف، ہوازن، کنانہ، تمیم، یمن۔ بعض دیگر حضرات یہ فرماتے ہیں کہ بڑے بڑے سات قبائل مراد ہیں۔ یعنی علیا ہوازن (سعد، ثقیف، کنانہ، ہذیل، قریش) نجد (تمیم، قیس، اسد وغیرہ ہذہ) یمن، ربیعہ، ضبہ، تمیم الرباب اور ایک لغت تمام اہل حجاز کا اور ابو حاتم بھستانی کے یہاں قریش، ہذیل، ہوازن، تمیم، ازد، ربیعہ، سعد بن بکر مراد ہیں۔ (الاتقان فی علوم القرآن)

دوم: اس سے اداء کا تغیر و تبدل مراد ہے:

علامہ جزری رضی اللہ عنہ فرماتے ہیں کہ مجھے اس حدیث کے بارہ میں بہت عرصہ تک تردد رہا اور میں اس میں تیس سال سے زیادہ تک غور و فکر کرتا رہا۔ یہاں تک کہ حق تعالیٰ نے مجھ پر اس کا ایک مطلب منکشف فرمایا، ممکن ہے کہ وہ درست ہو۔ اور وہ یہ ہے کہ میں نے صحیح، شاذ، ضعیف، منکر تمام قراءتوں کو دیکھا تو ان کے اختلاف کی نوعیت کو ذیل کی سات قسموں سے باہر نہیں پایا۔ پس ”سبعہ احرف“ سے لفظی اختلاف اور ادائی

تغیر و تبدل کی سات وجوہ واقسام مراد ہیں۔

۱ حرکات میں تغیر ہو جائے لیکن لفظ کے معنی اور صورتِ رسمی میں تبدیلی نہ ہو۔

جیسے قُرْحُ - قُرْحُ -

۲ حرکات اور معنی میں تغیر ہو جائے۔ صورتِ رسمی میں تبدیلی نہ ہو۔ جیسے أَخَذَ

مِثَاقُكُمْ - أَخَذَ مِثَاقُكُمْ -

۳ حروف اور معنی میں تغیر ہو جائے۔ صورتِ رسمی میں تبدیلی نہ ہو۔ جیسے تَبَلُّوا -

تَبَلُّوا -

۴ حروف اور صورت میں تغیر ہو جائے لیکن معنی میں تبدیلی نہ ہو۔ جیسے الصِّرَاطُ

- الصِّرَاطُ -

۵ حروف معنی اور صورت تینوں ہی میں تبدیلی ہو جائے جیسے يَأْتِلُ - يَتَّالٌ -

۶ تقدیم و تاخیر کا تغیر ہو۔ جیسے وَقْتُلُوا وَقْتُلُوا اور وَقْتُلُوا وَقْتُلُوا

۷ حروف کی زیادتی اور کمی کا تغیر ہو۔ جیسے وَسَارِعُوا اور سَارِعُوا

رہے اصولی اختلافات مثلاً اظہار، ادغام، تخم، ترقیق، مد، قصر، امالہ فتح وغیرہ۔ سو

ایسے تغیرات سے لفظ اور معنی کی نوعیت نہیں بدلتی۔ بلکہ یہ انواع واقسام کی کیفیات تو فقط

کلمات کی ادا ہی پر اثر انداز ہوتی ہیں۔ اور یہ مان لیں کہ ان سے بھی لفظ واحد میں تغیر

ہو جاتا ہے تو پھر یہ ان سات قسموں میں سے پہلی قسم میں داخل ہوں گے۔ اور ابوالفضل

رازی رحمۃ اللہ علیہ، ابن طیب باقلانی رحمۃ اللہ علیہ، ابن قتیبہ رحمۃ اللہ علیہ ان حضرات نے بھی دوسرے

عنوانات سے سب سے سببہ الحرف کی یہی توضیح کی ہے۔ [النشر فی القراءات العشر۔

الاتقان فی علوم القرآن۔ تقریب النشر۔ منجد المقرئین]

امام رازی رحمۃ اللہ علیہ بھی علامہ جزری رحمۃ اللہ علیہ کی طرح اس سے سات ادائی طریقے مراد

لیتے ہیں۔

امام رازی رحمۃ اللہ علیہ فرماتے ہیں:

((الكلام لا يخرج عن سبعة أوجه في الاختلاف، الأول: اختلاف الأسماء من أفراد وتثنية وجمع أو تذكير وتأنيث، الثاني: اختلاف تصريف الأفعال من ماضى ومضارع وأمر الثالث: وجوه الإعراب، الرابع: النقص والزيادة، الخامس: التقديم والتأخير، السادس: الإبدال، السابع: اختلاف اللغات كالفتح والإمالة والترقيق والتفخيم والإدغام والإظهار)) (فتح الباری: ۲۹/۹)

یعنی قرآات کا اختلاف ادا کے تغیر و تبدل کی سات وجوہ پر مشتمل ہے۔

### (اول) اختلاف اسماء:

اس میں مفرد، تثنیہ اور جمع یا تذکیر و تانیث کا اختلاف ہے۔

جیسے تَمَّتْ كَلِمَةُ رَبِّكَ دوسری قرآات میں تَمَّتْ كَلِمَاتُ رَبِّكَ نیز وَمَا رَبُّكَ بِغَافِلٍ عَمَّا يَعْمَلُونَ کو تَعْمَلُونَ کی قرآات سے پڑھا گیا۔ اس طرح فِدْيَةُ طَعَامِ مَسْكِينٍ کو مَسَاكِينٍ اور وَكُتُبِهِ وَرُسُلِهِ کو رِسَالَتِهِ پڑھا گیا ہے۔ لَا يُقْبَلُ مِنْهَا شَفَاعَةٌ میں يُقْبَلُ مذکر کو مؤنث کے صیغہ تَقْبَلُ سے بھی پڑھا گیا ہے۔

### (دوم) اختلاف افعال:

اس سے مراد یہ ہے کہ کسی قرآات میں ماضی کا صیغہ کسی میں مضارع اور کسی میں امر کا صیغہ وغیرہ۔

جیسے: وَمَنْ تَطَوَّعَ خَيْرًا كَوْ مَنْ يَطَّوَّعُ خَيْرًا اور قَالَ كَمْ لَبِثْتُمْ كَوْ قُلْ كَمْ لَبِثْتُمْ، قَالَ أَعْلَمُ أَنَّ اللَّهَ عَلَىٰ كُلِّ شَيْءٍ قَدِيرٌ كَوْ قَالَ أَعْلَمُ أَنَّ اللَّهَ



عَلَى كُلِّ شَيْءٍ قَدِيرٌ۔

(سوم) وجوہ اعراب کا اختلاف:

اس سے مراد یہ ہے کہ مختلف قراءات میں اعراب اور حرکات مختلف ہوں۔ جیسے:

وَلَا تُسْئَلُ عَنْ أَصْحَابِ الْجَحِيمِ كَوَلَا تُسْئَلُ عَنْ أَصْحَابِ  
الْجَحِيمِ اسی طرح اِلَّا أَنْ تَكُونَ تِجَارَةً كَوَلَا أَنْ تَكُونَ تِجَارَةً اور اللّٰهُ  
الَّذِي لَهُ مَا فِي السَّمَوَاتِ وَالْأَرْضِ كَوَاللّٰهُ الَّذِي لَهُ مَا فِي السَّمَوَاتِ  
وَالْأَرْضِ اور فِي لَوْحٍ مَّحْفُوظٍ كَوَفِي لَوْحٍ مَّحْفُوظٍ پڑھا گیا ہے۔

(چہارم) الفاظ کی کمی یا زیادتی کا اختلاف:

اس سے مراد یہ ہے کہ کسی قراءات میں کوئی لفظ یا کلمہ یا حرف کم ہو اور دوسری  
میں زیادہ ہو۔ جیسے:

وَسَارِعُوا إِلَى مَغْفِرَةٍ كَوَسَارِعُوا إِلَى مَغْفِرَةٍ اور وَمَا عَمِلَتْهُ أَيْدِيهِمْ  
كَوَمَا عَمِلَتْ أَيْدِيهِمْ اور فَإِنَّ اللَّهَ هُوَ الْغَنِيُّ الْحَمِيدُ كَوَفَإِنَّ اللَّهَ الْغَنِيُّ  
الْحَمِيدُ پڑھا گیا ہے۔

(پنجم) تقدیم و تاخیر کا اختلاف:

اس سے مراد یہ ہے کہ کسی قراءات میں کوئی کلمہ مقدم ہو اور دوسری میں وہ کلمہ  
مؤخر ہو۔ جیسے:

وَجَاءَتْ سَكْرَةُ الْمَوْتِ بِالْحَقِّ كَوَجَاءَتْ سَكْرَةُ الْحَقِّ بِالْمَوْتِ

(ششم) اختلاف ابدال:

اس سے مراد یہ ہے کہ کسی کلمہ کو دوسری کلمہ کی جگہ تبدیل کر دیا گیا ہو۔ جیسے:

فَتَبَيَّنُوا كَوَفْتَبْتُوا اور كَيْفَ نُنشِرُهُا كَو كَيْفَ نُنشِرُهُا اسی طرح هُنَالِكَ  
تَبَلُّوا كُلُّ نَفْسٍ كَو هُنَالِكَ تَتَلَّوْا كُلُّ نَفْسٍ  
(ہفتم): اختلاف لہجات:

اس اختلاف سے مراد فتحہ - تخم - ترقیق - امالہ - قصر - مد اظہار اور ادغام وغیرہ  
ہے۔ جیسے:

مُوسَى كَو مُوسَى (بالامالہ) خُطَوَاتٍ كَو خُطَوَاتٍ بِيُوتٍ كَو بِيُوتٍ  
خُفِيَةٌ كَو خُفِيَةٌ يَحْسِبُ كَو يَحْسِبُ يَعْزُبُ كَو يَعْزُبُ

ان دونوں اقوال میں سے اصولی اختلافات میں پہلا اور فرس میں دوسرا قول  
زیادہ واضح اور مناسب ہے۔ پس سب سے احرف، لغات اور لفظی اختلافات کی اقسام ان  
دونوں میں مشترک ہے۔ اور مقصد یہ ہے کہ اصولی اختلاف میں ہر قبیلہ والے کو اپنی  
لغت کے موافق تلاوت کی رخصت و اجازت ہے۔ اسی طرح قرآنی الفاظ کی وہ متعدد  
وجوہ جو تنوع اور اعجاز کی غرض سے مستقلاً نازل کی گئی ہیں۔ ان کے مطابق تلاوت کرنے  
کی بھی رخصت ہے۔ پھر عرضہ اخیرہ اور صحابہ کرام رضی اللہ عنہم کی اجماعی رسم سے غیر فصیح  
لغات منسوخ ہو گئیں۔ کیونکہ ان کی اجازت صرف آغاز اسلام میں مشقت اور دشواری  
کے رفع کرنے کے لیے ہوئی تھی۔ اور یہ اجازت ہمیشہ کے لیے نہ تھی۔ پس جب  
مشقت رفع ہو گئی تو رخصت بھی معدوم ہو گئی۔ رہیں وہ وجوہ جو بعض صحابہ کرام رضی اللہ عنہم  
سے منقول ہیں۔ اور اب معمول بہا نہیں۔ سو وہ ”قرآاتٍ مُدْرَجَةٌ“ کے قبیل  
سے ہیں جو محض تفسیر کی وضاحت کے لیے تھیں۔ اس بنا پر اب ان کی تلاوت  
درست نہیں۔

سَبْعَةُ أَحْرَفٍ كِي نواعیت:

امام ابو عبید رضی اللہ عنہ فرماتے ہیں:

سَبْعَةَ أَحْرَفٍ سے یہ مراد نہیں کہ قرآن کے ہر کلمہ کو سات لغات میں پڑھا جاتا ہے بلکہ اس سے مراد یہ ہے کہ سات لغات قراءات میں متفرق ہو کر آئی ہیں کہ کوئی کلمہ قریش کی لغت پر کوئی لغت ہذیل پر کچھ کلمات لغت ہوازن پر اور کچھ لغت یمن وغیرہ کے کلمات ہیں۔ البتہ یہ بات ضرور ہے کہ قرآن میں بعض لغات دیگر لغات کی بہ نسبت زیادہ بڑے حصہ پر مشتمل ہیں۔ (الاتقان فی علوم القرآن جلد اول ص ۱۲۵)

امام ابن عبدالبر رحمۃ اللہ علیہ اپنی کتاب ”التمہید“ میں فرماتے ہیں ”جس شخص نے یہ کہا ہے کہ قرآن کا نزول قریش کی لغت اور بول چال میں ہوا ہے اس کے قول کے میرے نزدیک یہ معنی ہیں کہ قرآن زیادہ تر لغت قریش میں نازل ہوا ہے اور اس کی وجہ یہ ہے کہ تمام قراءات میں لغت قریش کے علاوہ اور لغات کے کلمات بھی پائے جاتے ہیں مثلاً تحقیق ہمزہ وغیرہ اور یہ بات واضح ہے کہ قریش کے لوگ ہمزہ میں تحقیق کا تلفظ نہیں کرتے۔ (الاتقان فی علوم القرآن جلد اول ص ۳۵۴)

## سَبْعَةَ أَحْرَفٍ پر نزول کے فوائد اور حکمتیں

① امت کے لیے سہولت اور آسانی:

چونکہ اللہ تعالیٰ کو یہ منظور تھا کہ اس امت کے ساتھ وسعت و رحمت کا معاملہ ہو اور ان کی شرافت و عزت ظاہر ہو اور نبی صلی اللہ علیہ وسلم کی مراد و دعا قبول ہو اس لیے قرآن کو سات حرفوں پر نازل فرمایا۔ چنانچہ جبرئیل علیہ السلام ایک ایک حرف کی رخصت کا حکم لاتے رہے اور آپ صلی اللہ علیہ وسلم عافیت و مدد کی دعاء فرماتے رہے یہاں تک کہ شمار سات حرف تک پہنچ گیا اور صحیح روایت میں یہ بھی ہے کہ قرآن سات دروازوں سے سات حرف پر نازل ہوا اور پہلی کتابیں ایک ہی دروازہ سے ایک ہی حرف پر نازل ہوتی تھیں اور یہ فرق اس لیے تھا کہ پہلے انبیاء صلی اللہ علیہم وسلم صرف ایک خاص قوم ہی کے لیے بھیجے جاتے تھے اور نبی کریم صلی اللہ علیہ وسلم کو عرب و عجم سرخ و سیاہ تمام مخلوق کی طرف بھیجا گیا ہے اور عرب کی لغات

جدا جدا اور زبانیں متفرق تھیں اور ایک لغت والے کو دوسرے کی لغت میں پڑھنا دشوار تھا بلکہ بعض بالکل پڑھ ہی نہیں سکتے تھے پس اگر اس حالت میں ایک ہی حرف پر پڑھنے کا حکم ہوتا تو یہ طبیعت میں گرانی کا باعث ہوتا یا سخت مشقت پیش آتی۔ اور اسی لیے علماء کا اختلاف ہے کہ کیا غیر عربی میں قرآن پڑھنا جائز ہے۔ سو اس میں تین قول ہیں۔ ۱۔ ہر حال میں جائز۔ ۲۔ ہر حال میں ناجائز اور یہی جمہور علماء کا قول ہے۔ ۳۔ عربی میں پڑھنے سے بالکل عاجز ہو تو جائز ہے ورنہ ناجائز لیکن اس کو ترجمہ ہی کہیں گے نہ کہ قرآن۔

ابن قتیبہ رحمۃ اللہ علیہ ”کتاب المشکل“ میں کہتے ہیں: ”کہ حق تعالیٰ نے آسانی کے لیے اپنے نبی صلی اللہ علیہ وسلم کو حکم دیا کہ اپنی امت کو ان کی زبان و لغت کے موافق پڑھائیں، چنانچہ ہذیل حتیٰ کے بجائے عتیٰ پڑھتے تھے۔ اور بنو اسد تعلّمون۔ اعھد وغیرہ میں مضارع کی علامت کو کسرہ سے ادا کرتے تھے اور بنو تمیم ہمزہ کی تحقیق اور قریش ابدال کرتے تھے اور بعض قبیل وغیرہ میں کسرہ کا ضمہ سے اور رُدّت میں را کے ضمہ کا کسرہ سے اِشام کرتے تھے۔ اسی طرح لَا تَأْمَنَّا میں ادغام و اشام کرتے تھے۔“ علامہ جزری رحمۃ اللہ علیہ فرماتے ہیں کہ بعض حضرات عَلَیْہُمْ وغیرہ کو ہا کے ضمہ سے اور بعض میم جمع کو صلہ سے پڑھتے تھے اور بعض قَدْ اَفْلَحَ وغیرہ میں نقل کرتے تھے اور بعض مَوْسٰی وغیرہ کو امالہ سے اور بعض تَقْلِيل سے اور بعض خَبِيرًا کی را کو ترقیق سے اور بعض الصَّلٰوۃ وغیرہ کے لام کو تغلیظ سے پڑھتے تھے وغیرہ وغیرہ۔

ابن قتیبہ رحمۃ اللہ علیہ فرماتے ہیں کہ: ”اگر ان حضرات میں سے کوئی فریق یہ چاہتا کہ وہ اپنے لغت کو چھوڑ دے تو اس میں ان کو بڑی دشواری پیش آتی۔ پس اللہ تعالیٰ نے اس امت کو جس طرح احکام میں آسانی دی تھی، اسی طرح قرآن کی لغات اور حرکات و سکانات میں بھی آسانی اور سہولت مرحمت فرمادی۔“

## ۲) اعجاز قرآنی کے چیلنج میں توسیع

آسانی کے علاوہ ایک حکمت یہ بھی ہے کہ اللہ تعالیٰ نے آیت ﴿قُلْ لِّیْنِ اجْتَمَعَتِ الْاِنْسُ وَالْجِنُّ الْاَلْحُ﴾ پیش کر کے تمام مخلوق کو چیلنج دیا تھا اور کہا گیا کہ تم جس قدر معاونین اور مددگار جمع کر سکتے ہو کرو مگر تم سب مل کر بھی قرآن جیسا کلام بنا کر نہیں لا سکتے۔ سَبْعَةَ اَحْرُفٍ پر نزول سے قرآن کے طرز ادا میں بے انتہا وسعت ہو گئی اب اس چیلنج کے مخاطب صرف قریش ہی نہیں بلکہ ہذیل۔ کنانہ۔ تمیم۔ هوازن۔ ثقیف۔ یمن وغیرہ۔ تمام قبائل عرب ہو گئے اب سَبْعَةَ اَحْرُفٍ پر نزول سے کسی قبیلہ کو یہ کہنے کی گنجائش نہ رہی کہ اگر قرآن ہماری لغت میں نازل ہوتا تو ہم اس کا مثل بنا لاتے پس سَبْعَةَ اَحْرُفٍ سے اعجاز قرآنی کے چیلنج میں وسعت ہوئی اور عربوں کی بلکہ تمام مخلوق کی عاجزی مزید دو چند ہو کر منظر عام پر آ گئی۔

## ۳) زبان و بیان کا تنوع مگر مفہوم متحد:

ایک مقصد کو کئی عبارتوں سے بیان کرنا کلام کی خوبیوں میں سے ہے۔ اور قرآات و روایات کی شان بھی یہی ہے کہ باوجود اس کے کہ الفاظ کی شکلیں متعدد ہو جاتی ہیں لیکن مفہوم اس پر بھی متحد ہی رہتا ہے۔ بلکہ ہر ایک قرآات پر دوسری سے اعلیٰ ترین معنی نکلتے ہیں۔ مثلاً یُكْذِبُونَ کے معنی ہیں ”وہ جھوٹ بولتے ہیں“ اور یُكْذِبُونَ کے معنی ہیں ”وہ جھوٹا بتاتے ہیں“ اور منافقین میں یہ دونوں صفتیں پائی جاتی تھیں۔ کیونکہ وہ ایمان کے دعوے میں جھوٹے بھی تھے۔ اور (نعوذ باللہ) نبی ﷺ کو جھوٹا بھی بتاتے تھے۔

اور فَازَ لَهُمَا کے معنی ہیں ”شیطان نے آدم و حوا ﷺ دونوں کو جنت سے پھسلا دیا۔“ اور فَازَ لَهُمَا کے معنی ہیں ”شیطان نے ان دونوں کو جنت سے ہٹا دیا۔ اور دور کر دیا۔ پس ان کو اُس عیش سے نکال دیا جس میں کہ وہ تھے۔“ اور حاصل دونوں قرآاتوں کا ایک ہی ہے کہ ان دونوں کو جنت میں نہ رہنے دیا۔

اور سورہ نساء میں فَتَبَيَّنُوا کے معنی ہیں: ”جو تمہیں سلام کرے اسے جلدی سے قتل نہ کرو، بلکہ تحقیق کر لو اور بیان طلب کر لو، کیونکہ جب یہ پتہ چلے گا کہ ہم نے اسے فریبی اور مکار سمجھ کر قتل کر دیا۔ حالانکہ وہ مخلص مؤمن تھا تو سوائے پچھتانے کے کچھ بھی ہاتھ نہ آئے گا۔“ اور فَتَشَبَّهتُوا کے معنی ہیں: ”خوب غور و فکر کرو اور اطمینان و پختگی سے کام لو۔“ اور ظاہر ہے کہ جب کسی معاملہ میں اطمینان سے کام لیتے ہیں تو اس کی تحقیق بھی ہو جاتی ہے۔ پس غور و فکر اور تحقیق، اطمینان کا ہی نتیجہ ہے اوزان دونوں معنوں میں کوئی تضاد یا اختلاف نہیں۔

### ۴) کلام کی بلاغت اور اختصار:

سبعہ احرف سے انتہائی درجہ کی بلاغت اور کامل درجہ کا اعجاز اور مکمل ترین اختصار ہے۔ اس لیے کہ جب ہر قرأت ایک آیت کے مرتبہ میں ہے تو ایک کلمہ کی متعدد قراءتیں کئی آیتوں کے قائم مقام ہوں گی۔ پس اگر ہر قرأت کے بجائے ایک مستقل آیت نازل ہوتی تو ظاہر ہے کہ عبارت بہت طویل ہو جاتی۔

### ۵) آپ ﷺ کی نبوت اور قرآن کی حقانیت کی دلیل:

یہ اختلاف نبی ﷺ کی نبوت اور قرآن کی صداقت پر ایک عظیم الشان اور واضح ترین دلیل ہے۔ اس لیے کہ جدا جدا قراءتوں میں طرح طرح کا اختلاف ہوتے ہوئے بھی ضدیت اور مخالفت نہیں ہے۔ بلکہ ہر قرأت سے دوسری قراءت کی تصدیق و تشریح اور تائید و تفسیر ہوتی ہے اور ہر عاقل جانتا ہے کہ یہ صفت اللہ تعالیٰ ہی کے کلام میں ہو سکتی ہے۔ پس جب قرآن کلام الہی ہے تو جس نبی ﷺ پر یہ نازل ہوا ہے وہ بھی بغیر کسی شک و شبہ کے صادق ہیں۔

### ۶) قراءات کو یاد کرنے میں آسانی:

اس انتہائی بلاغت و اختصار کے سبب امت کو قرآن کا یاد کرنا اور اس کا نقل کرنا

آسان ہو گیا۔ کیونکہ ہر قرآءت کے لیے مستقل جملوں اور آیتوں کا یاد کرنا اور نقل کرنا دشوار ہے۔ اور ایک ہی کلمہ میں اس کی متعدد قرآءتوں کا یاد کر لینا بالخصوص جب کہ اس کلمہ کا رسم الخط بھی ایک ہی ہو آسان ہے۔

### ۷ احکام شریعہ کے استنباط میں آسانی:

۱ کسی اتفاقی حکم کا ظاہر کرنا جیسے اَوْ اُخْتٌ کے بعد حضرت سعد رضی اللہ عنہ وغیرہ کی قرآءت پر مِّنْ اُمَّہ ہے، پس معلوم ہوا کہ یہاں اخیانی (ماں شریک) بہن بھائی مراد ہیں۔ اور اگر کسی مرنے والے نے دو اخیانی بھائی اور ایک یا زائد عینی بھائی چھوڑے تو اکثر صحابہ کرام رضی اللہ عنہم اور امام شافعی رضی اللہ عنہ وغیرہم کے یہاں اخیانی اور عینی دونوں قسم کے بھائی ایک تہائی میں شریک ہوں گے کیونکہ سبھی ایک ماں سے ہیں اور صحابہ کرام رضی اللہ عنہم کی ایک جماعت اور امام ابوحنیفہ رضی اللہ عنہ وغیرہم کی رائے پر تہائی صرف اخیانی بھائیوں کو ملے گا اور عینی بھائی محروم ہوں گے کیونکہ صحیح قرآءت کا ظاہر یہی ہے۔

۲ اختلافی مسئلہ میں ایک حکم کو ترجیح دینا جیسے قسم کے کفارہ والے ٹام کا امام شافعی رضی اللہ عنہ کے یہاں مؤمن ہونا شرط ہے اور امام ابوحنیفہ رضی اللہ عنہ کے مذہب پر شریک نہیں پس سورۃ مائدہ میں مَلُومِنَةٍ کی شاذ قرآءت سے امام شافعی رضی اللہ عنہ کے مذہب کو ترجیح ہو جاتی ہے اور امام ابوحنیفہ رضی اللہ عنہ کا جواب یہ ہے کہ مطلق کو مقید کرنا درست نہیں۔

۳ دو مختلف حکموں کو جمع کر دینا، جیسے حَتَّى يَطْهَرْنَ اور حَتَّى يَطْهَرْنَ پس اول سے خون کا بند ہونا اور ثانی سے غسل کر لینا مراد ہے۔ یہ شافعیہ کا مذہب ہے اور احناف کے یہاں تخفیف والی قرآءت اُن عورتوں کے بارہ میں ہے جن کا خون پورے دس دن پر بند ہو اور تشدید والی اُن عورتوں کے متعلق ہے جن کا خون دس دن سے کم پر بند ہوا ہو اور ترجیح کی وجہ حدیث ہے۔

۴ دو جدا جدا شرعی حکموں کو ظاہر کر دینا جیسے وَاَرْجُلِكُمْ پس پاؤں کا مسح تو اُس پر فرض ہے جس نے موزے پہن رکھے ہوں اور یہی جر کی قرآءت کا تقاضا ہے



اور دھونے کی فرضیت اس کے لیے ہے جو موزے پہنے ہوئے نہ ہو اور نصب کی قرآات کا تقاضا یہی ہے۔

۵) مراد کے خلاف والے وہم کا دور کر دینا، جیسے فَاْمُضُوا اِلٰی ذِكْرِ اللّٰهِ نے یہ بتا دیا کہ فَاَسْعَوْا سے صرف چلنا مراد ہے نہ کہ دوڑنا۔

۶) کسی مشکل لفظ کی تفسیر کر دینا جیسے كَالصُّوفِ نے كَالْعِهْنِ کی تفسیر کر دی۔

۷) اہل حق کے لیے حجیت کا اور اہل باطل کی تردید کا سبب بن جانا، جیسے امام ابن کثیر رحمۃ اللہ علیہ وغیرہ کی شاذ قرآات پر وَمَلِكًا كَبِيرًا ہے جو حق تعالیٰ کا دیدار نصیب ہونے کی اعلیٰ ترین دلیل ہے۔

۸) بعض علماء کے قول کی ترجیح و تقویت کا باعث بن جانا جیسے اَوْ لَمَسْتُم سے امام شافعی رحمۃ اللہ علیہ کے اس مذہب کی ترجیح ہو جاتی ہے کہ مرد و عورت کے بدن کی ظاہری کھال ایک دوسرے سے چھو جائے تو وضو ٹوٹ جاتا ہے، اس لیے کہ لَمَسٌ صرف چھونے کے معنی میں آتا ہے۔ فَلَمَسُوهُ بَايْدِيهِمْ وغیرہ کی طرح پس معلوم ہوا کہ ملامہ والی قرآات بھی لَمَسٌ ہی کے معنی میں ہے اور احناف کہتے ہیں کہ لمس اور ملامہ دونوں کے معنی دو دو آتے ہیں۔ جماع کرنا اور چھونا اور یہاں پہلے معنی مراد ہیں ورنہ لازم آئے گا کہ آیت سے جنبی کا حکم نہ نکلے حالانکہ واقع میں تیمم اس کے لیے بھی درست ہے۔

۹) بعض نجات کی دلیل بنا جیسے بِهٖ وَالْاَرْضَ حَامٍ سے معلوم ہو گیا کہ کوفین کا یہ قول صحیح ہے کہ ضمیر مجرور پر جار کے اعادہ کے بغیر عطف درست ہے۔

۸) اجر و ثواب میں زیادتی:

آنحضرت صلی اللہ علیہ وسلم کا فرمان ہے کہ قرآن کے ہر حرف پڑھنے پر دس نیکیاں ہیں پس اختلاف قرآات سے ان نیکیوں کے حصول میں اضافہ ہوتا ہے، جیسے مَلِكٍ اور مَالِكٍ کہ مَلِكٍ میں تین حرف ہیں اور مَالِكٍ میں چار حرف ہیں۔

منکرین قرآات کے اعتراضات اور ان کے جوابات:

### اعتراض نمبر ۱:

بعض منکرین قرآات یہ اعتراض کرتے ہیں کہ جب تمام قرآات آنحضرت ﷺ سے ثابت ہیں اور منزل من اللہ ہیں تو پھر قرآات کی نسبت ائمہ قرآات کی طرف کیوں کی جاتی ہے یعنی قرآات امام کسائی رضی اللہ عنہ، قرآات حمزہ رضی اللہ عنہ وغیرہ کیوں کہتے ہیں آنحضرت ﷺ کی طرف منسوب کیوں نہیں کی جاتی ہے؟

جواب: قرآات کی وجوہ، عربوں کے مختلف قبائل اور ان کی لغات کے موافق نازل ہوئی ہیں اس لیے ہر وجہ کی نسبت اُس کی طرف کی گئی ہے جس نے اس کو نبی ﷺ سے نقل کیا ہے تاکہ ان تمام وجوہ کو ناقلین سے معلوم کر کے پوری طرح یاد اور محفوظ کیا جاسکے پس ناقلین نے ہر وجہ کی نسبت اُس شخص کی طرف کی ہے جو اپنے زمانہ میں اس کو پڑھتا تھا، چنانچہ صحابہ کرام رضی اللہ عنہم کے زمانہ میں حضرت عثمان رضی اللہ عنہ، حضرت علی رضی اللہ عنہ، حضرت زید رضی اللہ عنہ، حضرت عبداللہ بن مسعود رضی اللہ عنہ، حضرت ابی رضی اللہ عنہ اور حضرت ابو موسیٰ اشعری رضی اللہ عنہ وغیرہم کی قرآات کہلاتی تھی۔ پھر جب دس مشہور اماموں کا زمانہ آیا تو چونکہ ان پر عوام و خواص سب اعتماد کرتے تھے اس لیے اب قرآات کی نسبت ان کی طرف ہونے لگی۔ اور اس وقت شدت کے ساتھ یہ احساس ہوا کہ ان حضرات کے بعد اتنے بڑے عالم پیدا نہ ہو سکیں گے، اس لیے اس وقت کے بڑے بڑے علمائے فن کی امامت کا عہدہ انہی حضرات کے سپرد کر دیا اور ان کو امام مان کر خود ان کے مقلد بن گئے۔ اور قریب و بعید کے مقابلہ میں انہی کو پسند کیا۔ پھر ان کے شاگرد شاخ در شاخ ہو کر دنیا میں پھیل گئے۔ اور ان کے تمام علوم کو نقل کر کے ملکوں میں پھیلا دیا۔ پس ان حضرات کی طرف قرآات و روایات کی نسبت۔ ترتیب و اختیار۔ لزوم و شہرت اور محنت و خدمت کی بنا پر ہے اس وجہ سے نہیں ہے کہ خدا نخواستہ ان ائمہ کرام نے انہیں اختراع

و ایجاد کیا تھا۔ یعنی چونکہ ان حضرات کے ذریعہ علم قرآات نے رواج اور شہرت پائی۔ اس لیے قرآات و روایات انہی کی طرف منسوب ہو گئیں۔

چونکہ قرآات کی وجوہ عربوں کے مختلف قبائل اور ان کی لغات کے موافق نازل ہوئی ہیں اس لیے ہر وجہ کی نسبت اس کی طرف کی گئی ہے جس نے اس کو نبی ﷺ سے نقل کیا ہے۔ تاکہ ان تمام وجوہ کو ناقلین سے معلوم کر کے پوری طرح یاد اور محفوظ کر سکیں۔ نیز ہم ایک متواتر طریق کے محتاج ہیں جس سے اُس وجہ کے قرآن ہونے کا یقین اور علم حاصل ہو جائے جو ہم تک پہنچی ہے۔ اس لیے ناقلین نے ہر وجہ کی نسبت اس شخص کی طرف کی ہے جو اپنے زمانہ میں اس کو پڑھتا تھا۔ پس صحابہ رضی اللہ عنہم کے زمانہ میں حضرت عثمان رضی اللہ عنہ، حضرت علی رضی اللہ عنہ، حضرت زید بن ثابت رضی اللہ عنہ، حضرت عبداللہ بن مسعود رضی اللہ عنہ، حضرت ابی بن کعب رضی اللہ عنہ اور حضرت ابو موسیٰ اشعری رضی اللہ عنہ وغیرہم کی اور تابعین کے زمانہ میں امام ابو جعفر، امام شیبہ بن نصاح۔ امام ابو عبداللہ مسلم بن جنذب ہذلی، امام ابو روح، یزید بن رومان، امام ابو عبدالرحمن سلمی، امام ابو مریم زربن حبیش وغیرہم رحمہم اللہ کی قرآات کہلاتی تھی۔

پھر تابعین کے بعد علماء کئی حصوں میں تقسیم ہو گئے۔ ۱ جنہوں نے اپنے آپ کو قرآن پڑھانے اور اس کا طریقہ سکھانے کے لیے مخصوص اور فارغ کر دیا۔ ۲ جو قرآن کے معانی اور مطالب حل کرنے اور قرآن و حدیث سے مسائل نکالنے کی طرف متوجہ ہو گئے۔ ۳ جو ان کے علاوہ دوسرے علوم میں مشغول ہو گئے۔ ۴ جو مخلوق سے الگ تھلگ ہو کر خالص اللہ تعالیٰ کی طرف متوجہ ہو گئے پس جس نے جس علم کے لیے اپنے آپ کو فارغ کیا وہ اسی میں مشہور ہو گیا اور اس علم کی نسبت اس کی طرف ہونے لگی۔ حالانکہ اسی زمانہ میں دوسرے حضرات بھی اس علم میں ماہر تھے۔ (جیسا کہ اجتہادی مسائل کی نسبت چاروں اماموں کی طرف اس لیے کی جاتی ہے کہ اس بارہ میں ان کا مرتبہ نہایت بلند تھا ورنہ قرآن و حدیث سے مسائل کا استنباط کرنے والے اور

حضرات بھی بی شمار تھے) لیکن چونکہ اس قدر مشہور نہ تھے اور نہ خالص اسی کے لیے فارغ تھے اس لیے ان کی طرف نسبت نہیں کی گئی کیونکہ جو شخص کسی علم میں مشہور ہوتا ہے اور اس کے لیے اپنے آپ کو مخصوص کر دیتا ہے اس کی طرف لوگ زیادہ مائل ہوتے ہیں۔ اور مقلدین اور شاگرد اس کی فرمانبرداری بھی بڑے شوق سے کرتے ہیں پس اس کی تحقیقات کو بھی قابل اعتماد سمجھتے ہیں اور مقصود یہی ہے کہ علمی مسائل کی تحقیق صحیح طریقہ سے کی جائے اس صورت میں یہ مقصود آسانی سے پورا ہو جاتا ہے اور غیر مشہور آدمی میں یہ بات نہیں ہوتی کیونکہ اس کی تحقیقات پر اعتماد نہیں ہوتا۔ پھر جب ان دس مشہور اماموں کا دور آیا تو چونکہ ان پر عوام و خواص سب اعتماد کرتے تھے اس لیے اب قرآات کی نسبت ان کی طرف ہونے لگی اور اس وقت یہ حالت تھی کہ صدر اول جو علم کے عروج کا زمانہ تھا وہ دور ہو چکا تھا اور اس فن کے حاصل کرنے کی طرف توجہ کم ہو گئی تھی ہمتوں میں ضعف آ گیا تھا ترقی کی طرف قدم سست پڑ چکے تھے اور زمانہ میں شدت کے ساتھ یہ احساس ہو رہا تھا کہ ان حضرات کے بعد اتنے بڑے عالم پیدا نہ ہو سکیں گے اس لیے اس وقت کے نامور علماء کرام نے فن کی امامت کا عہدہ انہی حضرات کے سپرد کر دیا اور ان کو امام مان کر خود ان کے مقلد بن گئے۔ اور قریب و بعید کے مقابلہ میں انہی کو پسند کیا پھر ان کے شاگرد دنیا میں پھیل گئے اور ان کے تمام علوم کو نقل کر کے ملکوں میں پھیلا دیا۔ ان ائمہ امام نافع رحمۃ اللہ علیہ، امام ابن کثیر رحمۃ اللہ علیہ، امام ابو عمرو رحمۃ اللہ علیہ، امام ابن عامر رحمۃ اللہ علیہ، امام عاصم رحمۃ اللہ علیہ، امام حمزہ رحمۃ اللہ علیہ، امام کسائی رحمۃ اللہ علیہ، امام ابو جعفر رحمۃ اللہ علیہ، امام یعقوب رحمۃ اللہ علیہ اور امام خلف رحمۃ اللہ علیہ کی طرف قرآات کے منسوب ہونے کی وجہ یہی ہے کہ ان کے ذریعہ علم قرآاء نے رواج اور شہرت پائی۔

## اعتراض نمبر ۲:

بعض مستشرقین حضرات اور دوسرے مغرب سے متاثرہ افراد یہ بات کہتے ہیں کہ

دراصل چونکہ حضرت عثمان رضی اللہ عنہ کے دور میں جو مصاحف تیار ہوئے وہ اعراب اور نقاط سے خالی تھے، لہذا لوگوں نے مصاحف میں جس طرح دل چاہا پڑھ لیا اس میں تواتر وغیرہ کچھ نہیں ہے۔

جواب: ان کا یہ قول صراحتہً ناواقفیت پر مبنی ہے اس لیے کہ فن کے بہت سے احکام مثلاً ادغام و اظہار اور ہائے ضمیر کا صلہ اور عدم صلہ اور اس کا کسی جگہ کسرہ اور کسی جگہ ضمہ اور مدات کی مقداریں اور ہمزہ کی تحقیق و تخفیف اور فتح و امالہ اور تائے مطولہ پر ہاء سے وقف اور یا آتِ اضافت کا کہیں فتح اور کہیں سکون اور یا آتِ زوائد کا کہیں اثبات اور کہیں حذف اور بعض کلمات میں غیبت و خطاب اور تکلم یا رفع، نصب جر اور جزم اور کسی کلمہ میں ایک جگہ اختلاف ہونا اور دوسری جگہ نہ ہونا ان سب باتوں کا نقل کے بغیر کس طرح پتہ لگا۔

نیز یہ بات بھی قابل غور ہے کہ بعض جگہ رسم میں کچھ حروف زائد لکھے ہوئے ہیں جو کسی قرآءت میں بھی پڑھنے میں نہیں آتے۔ جیسے **بَايِكُمْ الْمَفْتُونِ** اور **بَايِدِ وَاِنَّا لَمُوسِعُونَ** اور **بَايِسِ اللّٰهِ** میں دو یا تیں لکھی ہوئی ہیں اور **لَا اَذْبَحْنَهُ** اور **لَا اِلٰى الْجَحِيْمِ** وغیرہ اور **جَائِي** اور **لِشَايِءٍ** میں الف کی زیادتی ہے پس معلوم ہوا کہ نقل ہی سے یہ سب باتیں ثابت ہوئی ہیں محض رسم ان کے لیے کافی نہیں۔

اور اس سے بھی زیادہ واضح ثبوت یہ ہے کہ امام ابن عامر رضی اللہ عنہ **لَا يَلْفِ** میں تو باء کو حذف کرتے ہیں اور **الفِہِمُ** میں نہیں کرتے حالانکہ رسم کا تقاضا تو یہ ہے کہ اوّل میں باء پڑھی جائے اور ثانی میں حذف کی جائے۔

قرآن کریم کی مختلف قرآءتوں کی حقیقت ہم پیچھے تفصیل کے ساتھ ذکر کر چکے ہیں، لیکن مستشرقین کی ایک بڑی جماعت نے اس معاملے میں ایک دوسرا گمراہ کن نظریہ پیش کیا ہے، نولدکی، گولڈزیہر اور آرتھر جفرے وغیرہ نے لکھا ہے کہ قرآءتوں کا اختلاف درحقیقت سماعی نہیں تھا بلکہ اس کی اصل وجہ یہ تھی کہ حضرت عثمان رضی اللہ عنہ نے جو

نسخے تیار کرائے تھے ان پر نقطے اور حرکات نہیں تھے اس لیے اسے مختلف طریقوں سے پڑھا جاسکتا تھا، چنانچہ جس شخص نے جس طرح چاہا۔ اپنے اجتہاد سے پڑھ لیا ہے اور وہ اس کی قرآت بن گئی ہے۔<sup>①</sup> مستشرقین کے اس دعویٰ کا خلاصہ یہ ہے کہ قرآن کریم کی جو مختلف قرآتیں معروف ہیں وہ آنحضرت ﷺ سے ثابت نہیں بلکہ مصاحف عثمانی کو پڑھنے میں لوگوں کا جو اختلاف ہوا اس کی بناء پر پیدا ہوئی ہیں، حالانکہ یہ دعویٰ بالکل بے بنیاد اور بالکل غلط ہے، واقعہ یہ ہے کہ مصاحف عثمانی کا نقطوں اور حرکات سے خالی ہونا قرآتوں کے وجود میں آنے کا سبب نہیں بنا، بلکہ ان مصاحف عثمانی کو نقطوں اور حرکات سے اسی لیے خالی رکھا گیا تھا کہ قرآن کریم کی جتنی قرآتیں آنحضرت ﷺ سے ثابت ہیں وہ سب اس رسم الخط میں سما سکیں۔ ہم اس سے قبل عرض کر چکے ہیں کہ ہر دور میں قرآن کریم کی کسی قرآت کو قبول کرنے کے لیے تین شرائط کو لازمی سمجھا گیا ہے۔

(اول) یہ کہ مصاحف عثمانی رضی اللہ عنہم کے رسم الخط میں اس کی گنجائش ہو۔

(دوم) وہ عربی زبان کے قواعد کے مطابق ہو۔

(سوم) وہ آنحضرت ﷺ سے صحیح سند کے ساتھ ثابت ہو، لہذا کوئی قرآت

اُس وقت تک صحیح تسلیم نہیں کی گئی۔ جب تک صحیح سند کے ساتھ آنحضرت ﷺ سے اس کا ثبوت نہیں مل گیا۔

اگر قرآتوں کے وجود میں آنے کا سبب محض عثمانی رسم الخط ہوتا تو ہر اُس

قرآت کو درست مان لیا جاتا۔ جو رسم الخط میں سما جاتی، اور اسے قبول کرنے کے لیے

یہ تیسری شرط عائد نہ کی جاتی، چنانچہ جو شخص بھی قرآن کریم کی مختلف قرآتوں پر غور

کرے گا اسے کھلی آنکھوں نظر آ جائے گا کہ عثمانی رسم الخط میں ایک لفظ کو مختلف طریقوں

① دیکھئے: مذاہب التفسیر الاسلامی، گولڈزیہر، ترجمہ عربی ڈاکٹر عبدالعلیم نجار، ص ۸، مکتبۃ الخانجی قاہرہ

سنہ ۱۳۲۳ھ اور مقدمہ کتاب الصاحف، آر تھر جفرے، ص ۷، المطبوعۃ الرحمانیہ، مصر سنہ ۱۳۵۵ھ۔

سے پڑھنے کی گنجائش موجود تھی۔ لیکن چونکہ وہ طریقے آنحضرت ﷺ سے ثابت نہیں تھے، اس لیے انہیں اختیار نہیں کیا گیا، یہ بات دو مثالوں سے واضح ہوگی۔

❖ سورہ بقرہ میں ارشاد ہے:

﴿وَلَا يُقْبَلُ مِنْهَا شَفَاعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ﴾

یہاں ایک قرآءت میں وَلَا يُقْبَلُ (یاء کے ساتھ) ہے اور ایک قرآءت میں وَلَا تُقْبَلُ (تاء کے ساتھ) ہے لیکن اسی قسم کی ایک آیت سورہ بقرہ میں ایک دوسری جگہ ان الفاظ کے ساتھ آئی ہے۔ وَلَا تَنْفَعُهَا شَفَاعَةٌ وَلَا هُمْ يُنصَرُونَ یہاں وَلَا تَنْفَعُهَا صرف تاء کے ساتھ آیا ہے: وَلَا يَنْفَعُهَا (یاء کے ساتھ) کوئی قرآءت نہیں ہے حالانکہ رسم عثمانی میں وَلَا يَنْفَعُهَا کی بھی گنجائش ہے کیونکہ عثمانی مصاحف میں یہ جملہ اس طرح لکھا ہوا تھا: "وَلَا يَنْفَعُهَا" اور عربی زبان کے قواعد میں بھی یاء اور تاء دونوں کی گنجائش موجود تھی۔ لیکن چونکہ یہ قرآءت آنحضرت ﷺ سے ثابت نہیں تھی، اس لیے اس کو کسی نے بھی اختیار نہیں کیا۔

❖ اسی طرح سورہ یسین میں ارشاد ہے:

﴿إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾

یہاں ایک قرآءت فَيَكُونُ (نون پر پیش کے ساتھ) آئی ہے اور دوسری قرآءت میں فَيَكُونَنَّ (نون پر زبر کے ساتھ) ہے لیکن اسی طرح کی ایک آیت سورہ آل عمران میں ہے: ﴿خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ﴾ یہاں صرف ایک ہی قرآءت ہے (یعنی نون پر پیش) دوسری قرآءت رسم الخط کی گنجائش کے باوجود کسی نے اختیار نہیں کی۔<sup>①</sup>

اسی طرح کی اور بھی بہت سی مثالیں قرآءات کی کتب میں موجود ہیں جن سے

① یہ دونوں مثالیں علامہ طاہر کردی رحمۃ اللہ علیہ کی تاریخ القرآن ص ۱۲۸ و ۱۲۹ سے ماخوذ ہیں۔



صاف ظاہر ہے کہ قرآتیں رسم الخط سے وجود میں نہیں آئیں بلکہ وہ آنحضرت ﷺ سے ثابت تھیں، اور حضرت عثمان غنی رضی اللہ عنہ نے ان کو محفوظ رکھنے کے لیے مصاحف کو نقطوں اور حرکات سے خالی رکھا تھا، یہی وجہ ہے کہ پوری امت میں صرف ایک صاحب یعنی محمد بن الحسن بن یعقوب بن مقسم (۲۶۵ھ-۳۵۲ھ) ایسے گزرے ہیں جنہوں نے یہ مسلک اختیار کیا تھا کہ عثمانی مصاحف سے اپنے اجتہاد کے مطابق قرآتیں ایجاد کی جاسکتی ہیں اور ان کا سند کے ساتھ آنحضرت ﷺ سے ثابت ہونا ضروری نہیں لیکن جس وقت انہوں نے اپنا یہ گمراہ نظریہ پیش کیا تو پورے عالم اسلام نے ان پر شدید نکیر کی، خلیفہ وقت نے انہیں قراء اور فقہاء کی ایک مجلس میں طلب کر کے ان سے توبہ کرنے کا مطالبہ کیا، چنانچہ انہوں نے توبہ کی اور اپنے نظریے سے رجوع کا تحریری اعلان لکھ کر دیا۔

اس واقعہ سے صاف معلوم ہوتا ہے کہ عثمانی مصاحف سے اپنے اجتہاد کے مطابق قرآتیں مستنبط کرنے کو امت مسلمہ میں ہمیشہ ایک گمراہی سمجھا گیا ہے اور اس بات پر ہر دور میں مسلمانوں کا اجماع رہا ہے کہ قرآن کریم کی صرف وہی قرآت معتبر ہے جو آنحضرت ﷺ سے صحیح سند کے ساتھ ثابت ہو، اگر قرآتوں کا وجود محض عثمانی رسم الخط کے پڑھنے میں اجتہادی اختلافات کی وجہ سے ہوا ہوتا تو ابن مقسم پر اتنی شدید نکیر کیوں کی جاتی؟ لہذا مستشرقین کا یہ دعویٰ بالکل بے اصل اور بے بنیاد ہے کہ قرآتیں عثمانی مصاحف میں نقطوں اور حرکات کی غیر موجودگی سے پیدا ہوئی ہیں، بلکہ حقیقت یہ ہے کہ یہ قرآتیں آنحضرت ﷺ سے متواتر طریقے پر ثابت ہیں۔ اور ان کو محفوظ کرنے کے لیے ہی حضرت عثمان رضی اللہ عنہ نے مصاحف عثمانیہ کو نقطوں اور حرکات سے خالی رکھا تھا، تاکہ یہ تمام قرآتیں اس رسم الخط میں سما سکیں۔

www.kitabosunnat.com

اعتراض نمبر ۳:

اگر یہ سب قرآت درست اور متواتر ہیں تو کتب احادیث میں ان اختلافات کا

تذکرہ کیوں نہیں آتا؟

جواب: اجمالی طور پر تذکرہ تو ﴿ اِنَّ هٰذَا الْقُرْآنَ اَنْزَلَ عَلٰی سَبْعَةِ اَحْرَفٍ فَاقْرَءْ وَاَمَّا تيسر منه ﴾ والی میں آیا ہے اور تفصیل فن قرآات کی کتابوں میں ہے۔ بخاری شریف وغیرہ کتب میں وہ احادیث جمع کی گئی ہیں جن کا تعلق احکام سے ہے اور اس فن کی کتب ”التیسیر فی القراءات السبع“ وغیرہ ہیں اور تیسیر کا اہل فن کے نزدیک وہی مرتبہ ہے جو فن حدیث میں بخاری شریف کا ہے اور ”حرز الامانی ووجہ التھانی المعروف الشاطبیہ“ مسلم شریف کے مرتبہ میں ہے، اسی طرح ”النشر فی القراءات العشر“ کا درجہ ہے اور جس طرح کتب احادیث میں ہر روایت کی نبی ﷺ تک سند ذکر کی گئی ہے ٹھیک اسی طرح تیسیر و نشر میں بھی ہر روایت کی سند تمامہ و کمالہ مذکور ہے۔ اور جس طرح رجال حدیث کی جرح و تعدیل کی گئی ہے اسی طرح ہر روایت بلکہ ہر اختلاف کے رجال کی بھی پوری پوری تنقیح کی گئی ہے اور جس اختلاف کی نقل میں تفرّد یا اس کے راوی میں کسی قسم کی کمزوری پائی گئی ہے تو اس کو بھی بتایا گیا ہے حتیٰ کہ جو اختلاف طریق کے خلاف ہے اس تک کو بھی جتا دیا گیا ہے اور گوئی نفسہ اس کا پڑھنا صحیح بھی ہو اس بناء پر کہ وہ منزل من اللہ ہے اور حضور ﷺ نے اس کی تعلیم فرمائی ہے اور صحیح طریق کے ذریعہ ہم تک پہنچا ہے لیکن جو شخص طرق و روایات میں ماہر اور قرآات کے اختلافات کا جاننے والا ہو اس کے لیے ارباب فن اس کے طریق کے خلاف ہونے کے سبب اس کو عیب جانتے ہیں۔ آپ نے دیکھا اہل فن نے اس کے متعلق کس قدر احتیاط برتی ہے اور یہی قرآن حکیم کی شان بھی ہے۔

اعتراض نمبر [۴]:

بعض حضرات فرماتے ہیں کہ تمام قرآات کی حقیقت خبر واحد سے زیادہ نہیں کیونکہ ان کی اصل التیسیر فی القراءات السبع یا حرز الامانی ووجہ التھانی فی القراءات السبع یا النشر فی القراءات العشر جیسی کتب ہیں۔

جواب: پھر حفص رضی اللہ عنہ کی روایت ہی کا کیا اعتبار ہے اس کی اصل بھی یہی کتب ہیں اس کے سوا آپ کوئی سند نہیں بتا سکتے اور نہ حفص رضی اللہ عنہ کے اختلافات کو کسی اور کتاب سے نکال سکتے ہیں، اس طرح تو قصہ ہی تمام ہوا اور سارے کا سارا کام ہی ختم ہوا اور اگر روایت حفص رضی اللہ عنہ درست ہے اور یقیناً درست ہے تو پھر کیا وجہ ہے کہ ان کی بیان کی ہوئی ایک روایت تو قبول کی جائے اور باقی کو نظر انداز کر دیا جائے۔

جب ان کے بیان کردہ اختلافات کو ان کے زمانہ میں اور بعد کے تمام زمانوں میں امت نے قبول کیا ہے اور اسی طرح پڑھا اور پڑھایا ہے اور کسی نے بھی انکار نہیں کیا تو خود بخود تو اتر ثابت ہو گیا۔ نیز آج بھی یہ بات اظہر من الشمس ہے کہ ہر امام کے جو اختلافات ہمارے ملک میں پڑھے اور پڑھائے جاتے ہیں ٹھیک اسی طرح دیگر ممالک میں بھی پڑھے پڑھائے جاتے ہیں ان میں کہیں بھی کوئی فرق نہیں ہے بلکہ معانی میں تو اتنی بات ہو بھی جاتی ہے کہ ایک مترجم اور مفسر ایک لفظ کے ایک معنی کرتا ہے اور دوسرا مترجم دوسرے معنی کرتا ہے اور گو وہ دونوں مقصد کے لحاظ سے متحد ہی ہوں لیکن اختلاف ضرور ہے اور قرآات کے اختلافات میں تو ذرہ برابر بھی فرق نہیں ہے اور اس کی وجہ اس کے سوا کچھ نہیں کہ نبی کریم صلی اللہ علیہ وسلم سے بالکل اسی طرح ثابت ہے اور آپ صلی اللہ علیہ وسلم نے اسی طرح پڑھایا اور ادا کر کے بتایا ہے کیا اس کے بعد بھی کسی کے لیے یہ کہنے کی گنجائش باقی رہ جاتی ہے کہ قرآات حد تو اتر تک نہیں پہنچی ہوئی ہیں۔

یاد رکھئے جو قرآات نبی صلی اللہ علیہ وسلم سے صحیح طور پر ثابت ہو جائے اس کا قبول کرنا واجب ہے اور امت میں سے کسی کو بھی یہ حق حاصل نہیں کہ اس کو روڈ کر دے اور اس پر ایمان لانا ضروری ہے اور اس پر بھی کہ ہر قرآات اللہ جل شانہ کی جانب سے نازل ہوئی ہے کیونکہ ہر قرآات کا دوسری کے ساتھ ایسا ہی تعلق ہے جیسا کہ ایک آیت کا دوسری آیت کے ساتھ ہے پس ہر آیت کی طرح ہر قرآات پر بھی ایمان لانا واجب ہے۔ اور وہ آیت و قرآات جس معنی پر مشتمل ہے اعتقاداً بھی اس کی پیروی کرنا

واجب ہے اور عملاً بھی۔ حضرت عمرو بن العاص رضی اللہ عنہ فرماتے ہیں۔ ان میں سے جو وجہ پڑھو وہی درست ہے مگر شک نہ کرو۔ کیونکہ ان میں شک کرنا کفر ہے۔

یہ بات ذہن نشین کر لیجیے کہ امت کے پاس دس قرآتیں اور ان کی دو دو روایتیں یعنی امام نافع رضی اللہ عنہ، امام ابن کثیر رضی اللہ عنہ، امام ابو عمرو رضی اللہ عنہ، امام ابن عامر رضی اللہ عنہ، امام عاصم رضی اللہ عنہ، امام حمزہ رضی اللہ عنہ، امام کسائی رضی اللہ عنہ، امام ابو جعفر رضی اللہ عنہ، امام یعقوب رضی اللہ عنہ، اور امام خلف رضی اللہ عنہ کی قرآتیں متواترہ ہیں اور ان دس قرآات کا قرآن ہونے کا اعتقاد رکھنا ضروریات دین سے ہے اور ان کا نماز وغیرہ میں پڑھنا بھی صحیح اور درست ہے اور ان کے کسی ایک حرف کا انکار کرنا کفر ہے ان کے ماسوا چار اور ہیں جو شاذ ہیں یہ صرف کتابوں میں درج ہیں۔ پڑھی پڑھائی نہیں جاتیں۔ ان کا نماز وغیرہ میں پڑھنا درست نہیں اور ان کی قرآئت کا اعتقاد رکھنا بھی جائز نہیں۔

قاضی القضاة ابو نصر عبد الوہاب بن امام سبکی رضی اللہ عنہ علامہ جزری رضی اللہ عنہ کے استفتاء کے جواب میں فرماتے ہیں الحمد للہ قرآت سبعة جو شاطبی رضی اللہ عنہ نے بیان کی ہیں اور ان کے بعد کی تین قرآتیں متواترہ ضروریات دین میں سے ہیں اور اسی طرح ہر وہ حرف جس کو عشرہ میں سے کوئی ایک امام روایت کرے۔ منزل من اللہ اور ضروریات دین سے ہے اور اس میں جاہل ہی خواجواہ کا بحث مباحثہ کر سکتا ہے اور یہ قرآت ان ہی کے لیے متواتر نہیں ہیں جنہوں نے ان کو روایت پڑھا ہو بلکہ کلمہ شہادت پڑھنے والے ہر مسلمان کے لیے متواتر ہیں۔ خواہ وہ ایسا عامی ہو جس نے قرآن مجید کا ایک حرف بھی نہ پڑھا ہو۔ ہذلی کہتے ہیں کہ کسی کے لیے یہ بات جائز نہیں کہ ان قرآتوں کو شاذ کہہ دے جو اسے نہ پہنچی ہوں کیونکہ جو قرآت پڑھی جائے اور روایت کی جائے اور رسم کے موافق ہو اور اجماع کے خلاف نہ ہو وہ صحیح ہے۔

### اعتراض نمبر ۵:

بعض مستشرقین نے ان قرآات کو بنیاد بنا کر غلط باتیں بیان کی ہیں اور ان

قرآءتوں سے اپنی مرضی کے من مانے نتائج اخذ کیے ہیں؟

جواب: یہ بات بالکل غلط ہے دراصل ان نام نہاد مستشرقین نے قرآن کریم کی شاذ قرآات کو بنیاد بنا کر غلط مفروضات کا ایک قلعہ تعمیر کر لیا ہے اور رائی کا پہاڑ بنانے کی کوشش کی ہے۔ خاص طور سے گولڈزیہر اور آرتھر جیفرے نے ان شاذ قرآءتوں کی بہت سی مثالیں پیش کر کے ان سے من مانے نتائج نکالے ہیں۔<sup>①</sup> یہاں اُن تمام مثالوں کو پیش کر کے اُن کی حقیقت واضح کرنا تو مشکل ہے۔ اس لیے کہ اس کام کے لیے ایک پوری کتاب درکار ہوگی۔<sup>②</sup>

اس کے علاوہ ہماری رائے میں اس کی ضرورت بھی نہیں ہے لیکن ہم یہاں شاذ قرآءتوں کے بارے میں چند اصولی باتیں عرض کرنا چاہتے ہیں امید ہے کہ ان حقائق کو مد نظر رکھنے کے بعد مستشرقین کے اُن تمام باطل نظریات کی تردید اچھی طرح سمجھ میں آسکے گی جو انہوں نے شاذ قرآءتوں کی بنیاد پر قائم کیے ہیں جیسا کہ ہم پیچھے عرض کر چکے ہیں پوری امت مسلمہ کا اس پر اتفاق ہے کہ قرآن کریم کی صرف وہ قرآات معتبر ہیں جن میں تین شرائط پائی جائیں۔

① وہ عثمانی مصاحف کے رسم الخط کے مطابق ہوں۔

② عربی قواعد کے مطابق ہوں۔

③ آنحضرت ﷺ سے اس کا پڑھنا متواتر طریقے سے ثابت ہو۔

جس قرآات میں ان تین شرائط میں سے کوئی ایک مفقود ہو وہ شاذ قرآات کہلاتی ہے اور پوری امت میں سے کسی نے اسے معتبر نہیں مانا۔ ان شاذ قرآءتوں پر

① دیکھئے مذاہب التفسیر الاسلامی "گولڈزیہر، ترجمہ عربی ڈاکٹر عبدالعلیم التجار، اور

Arthur jeffery: Materials for the History of the text of the Quran, Leiden 1937 P.6.

② گولڈزیہر کے نظریات پر ڈاکٹر عبدالعلیم التجار نے بھی مذاہب التفسیر الاسلامی کے حاشیہ پر مختصر مگر اچھا تبصرہ کیا ہے۔

اگر غور کیا جائے۔ تو معلوم ہوتا ہے کہ ان میں مندرجہ ذیل باتوں میں سے کوئی ایک بات پائی جاتی ہے۔ بعض اوقات وہ قراءت بالکل موضوع ہوتی ہے جیسے کہ ابوالفضل محمد بن جعفر خزاعی کی قراءتیں، جن کو انہوں نے امام ابوحنیفہ رحمۃ اللہ علیہ کی طرف منسوب کیا ہے امام دارقطنی رحمۃ اللہ علیہ اور دیگر علماء نے تحقیق کر کے بتایا ہے کہ یہ تمام قراءتیں موضوع ہیں۔<sup>①</sup>

بعض اوقات ان کی سند ضعیف ہوتی ہے جیسے ابن التمیمی اور ابوالسہیل کی قراءتیں<sup>②</sup> یا بہت سی وہ قراءتیں جو ابن داؤد رحمۃ اللہ علیہ نے کتاب المصاحف میں مختلف صحابہ و تابعین رحمۃ اللہ علیہم سے منسوب کی ہیں۔ بعض اوقات سند صحیح ہوتی ہے، لیکن درحقیقت وہ قرآن کریم کی قراءت نہیں ہوتی۔ بلکہ کوئی صحابی یا تابعی عام گفتگو میں قرآن کریم کے کسی لفظ کی تشریح کے لیے اس کے ساتھ دو ایک لفظ بڑھا دیتے تھے قرآن کریم چونکہ پورا کا پورا متواتر تھا۔ اور ہر دور میں اس کے ہزاروں حفاظ موجود تھے اس لیے ان الفاظ کے اضافہ سے قرآن کریم کے متن میں اضافے کا کوئی اندیشہ نہیں تھا، لہذا اس قسم کی تشریحات میں کوئی حرج نہیں سمجھا گیا۔<sup>③</sup> مثلاً حضرت سعد بن ابی وقاص رضی اللہ عنہ سے مروی ہے کہ انہوں نے وَلَئِذَا نَزَّلْنَاهُ مِنَ السَّمَاءِ لَنَنزِلُكَ عَلَيْهِ فَخَرَّتْ سُجُودًا وَإِن مِّنْ أُمَّةٍ تُدْعَىٰ بِرَبِّهَا إِلَّا لَخَرَّتْ سَاجِدَةً تَأْخُذٌ وَرَبُّهَا يُرْسِطُ إِلَيْهَا السُّورَةَ لَنُحْيِيَنَّكَ حَيَاتًا نَّوْفَلًا وَإِن تَرَىٰ أَكْثَرَ النَّاسِ لَا يَعْلَمُونَ تفسیری اضافہ تھا۔ اسی طرح حضرت عثمان رضی اللہ عنہ سے مروی ہے کہ انہوں نے ایک آیت اس طرح پڑھی:

﴿ وَلَتَكُن مِّنكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ  
بِالْمَعْرُوفِ وَيَنْهَوْنَ عَنِ الْمُنْكَرِ وَيُسْتَعِينُونَ اللَّهُ عَلَىٰ مَا

① النشر فی القراءات العشر لابن الجزری رحمۃ اللہ علیہ، ص ۱۶، ج ۱، والاتقان فی علوم القرآن ص ۴۸-۴۹، ج ۱۔

② النشر فی القراءات العشر ص ۱۶، ج ۱۔

③ النشر فی القراءات العشر ص ۳۱، ۳۲، ج ۱، والاتقان فی علوم القرآن ص ۴۹، ج ۱، نوع نمبر ۲۲ تا ۲۷

وشرح الموطاء للورقانی رحمۃ اللہ علیہ، ص ۲۵۵، ج ۱۔

أَصَابَهُمْ وَأَوْلَيْكَ هُمُ الْمُفْلِحُونَ ۝

اس میں وَيَسْتَعِينُونَ اللّٰهُ عَلٰی مَا أَصَابَهُمْ بلاشبہ تفسیری اضافہ ہے ① کیونکہ اگر یہ جملہ حضرت عثمان رضی اللہ عنہ کی قرآت میں واقعہ قرآن کا جزء ہوتا تو ان کے مرتب کردہ مصحف میں ضرور موجود ہوتا، حالانکہ ان کے مرتب فرمائے ہوئے آٹھ مصاحف میں سے کسی میں یہ جملہ منقول نہیں، شاذ قرآتوں میں اس طرح کی بہت سی مثالیں موجود ہیں۔

بعض مرتبہ ایسا بھی ہوا ہے کہ قرآن کریم کی بعض قرآتیں آخر میں منسوخ ہو گئیں، لیکن بعض صحابہ کرام رضی اللہ عنہم کو ان کے منسوخ ہونے کا علم نہ ہوسکا، اس لیے وہ قدیم قرآت کے مطابق پڑھتے رہے، ② لیکن چونکہ دوسرے تمام صحابہ رضی اللہ عنہم جانتے تھے کہ یہ قرآت منسوخ ہو چکی ہے اس لیے وہ نہ اُسے پڑھتے تھے، اور نہ قرآن کریم کی صحیح قرآتوں میں شمار کرتے تھے۔

بعض شاذ قرآتوں کو دیکھ کر ایسا بھی محسوس ہوتا ہے کہ کسی وقت کسی تابعی رضی اللہ عنہ وغیرہ سے قرآن کریم کی تلاوت میں کوئی بھول چوک ہو گئی۔ جیسا کہ اکثر بڑے بڑے حافظوں سے بھی ہو جاتی ہے، اُس وقت کسی سننے والے نے سن کر اسے روایت کر دیا۔ ③ قرآن کریم کی جتنی شاذ قرآتیں منقول ہیں وہ زیادہ تر انہی صورتوں میں دائر ہیں۔ ظاہر ہے کہ ان صورتوں میں ان قرآتوں کو معتبر قرار دینے کا کوئی سوال ہی پیدا نہیں ہوتا چنانچہ امت نے کسی بھی دور میں انہیں قابل اعتبار نہیں سمجھا اور اسی لیے یہ قرآتیں متواتر تو کیا ہوتیں مشہور بھی نہ ہو سکیں۔ لہذا ان کو بنیاد بنا کر مستشرقین نے جو

① کنز العمال لعلی رضی اللہ عنہ، ص ۲۸۶، ج ۱، بحوالہ عبد بن حمید رضی اللہ عنہ وابن جریر رضی اللہ عنہ وغیرہ۔

② مشکل الآثار للطحاوی رضی اللہ عنہ، ص ۱۹۶ تا ۲۰۲، ج ۳۔

③ النشر لابن الجزری رضی اللہ عنہ، ص ۱۶، ج ۱، واللبانی فی لغز المعانی۔ مقدمتان فی علوم القرآن ص ۷۰، مکتبۃ الخانجی، مصر ۱۹۵۳ء



یہ نتیجہ نکالنے کی کوشش کی ہے کہ (معاذ اللہ) قرآن کریم کے متن میں کچھ اختلافات پائے جاتے تھے یہ ایسا بے بنیاد اور لغو خیال ہے جو علم و تحقیق کے اعتبار سے قابل غور بھی نہیں ہے۔ واللہ سبحانہ و تعالیٰ اعلم (از علوم القرآن)

اعتراض نمبر [۶]: سے ٹاکل بکھارنا صفحہ نمبر 248 پر درج ہے۔

بعض حضرات یہ کہتے ہیں کہ حضرت عثمان غنی رضی اللہ عنہ نے تمام لغات اور حروف کو منسوخ کر دیا تھا اور صرف ایک حرف اور لغت کو باقی رکھا اور وہ لغت قریش تھی اس لیے بس یہی ایک قرآات ہے جو اس وقت پڑھی پڑھائی جاتی ہے۔

جواب: اول تو یہ تسلیم ہی نہیں کہ حضرت عثمان رضی اللہ عنہ نے لغت قریش کے علاوہ باقی تمام لغات کو منسوخ کر دیا تھا۔ اس لیے کہ روایت حفص رضی اللہ عنہ ہی کے دیکھنے سے معلوم ہوتا ہے کہ اس میں لغت قریش کے سوا بعض اور لغات بھی موجود ہیں۔ چنانچہ ان کے لیے مَجْرِيهَا (هود) میں را اور اس کے بعد والے الف کا امالہ ہے۔ حالانکہ امالہ عام اہل نجد کا لغت ہے، اسی طرح فُعْلُ کے وزن میں عین کا ضمہ حجازی اور سکون تسمی لغت ہے اور روایت حفص رضی اللہ عنہ میں دونوں ہی لغت موجود ہیں۔

اسی طرح ہمزہ ساکنہ کی تحقیق تسمی لغت ہے۔ وغیرہ وغیرہ۔ پس معلوم ہوا کہ قریش کے علاوہ باقی سب لغت ہی ختم نہیں کر دیئے گئے تھے۔ بلکہ ان لغات کو منسوخ کیا گیا تھا جو غیر فصیح تھے۔ اور قریش کے یہاں معتبر نہیں تھے۔ مثلاً ہذیل کے یہاں حَتَّى کے بجائے عَتَّى۔ اور اسد کے یہاں تَعْلَمُونَ، اِعْرَبُوا وغیرہ میں علامت مضارع کا کسرہ اور بنو تمیم کے یہاں رُدَّتْ، رُدُّوا میں را کا کسرہ اور غَیْرِ اَسِنِ کے بجائے۔ غَیْرِ يَاسِنِ پڑھا جاتا تھا۔ البتہ حضرت عثمان رضی اللہ عنہ نے مصاحف میں رسم الخط قریشی ہی رکھا تھا۔ جس کی چند وجوہ ہیں۔

۱۱ پہلے زمانہ میں وسعت و رخصت اور سہولت و آسانی کے لیے قرآن کو سات

لغات میں پڑھنے کی اجازت تھی۔ اور ہر قبیلہ اپنے اپنے لغت میں تلاوت کرتا تھا۔ اس لیے مختلف قبائل کے عوام نے کم علمی کی وجہ سے ایک دوسرے کے لغت کی تردید و تنقیص شروع کر دی۔

بعض حضرات نے تفسیری جملے والفاظ اپنی قرآت میں شامل کر لیے تھے۔ اسی طرح کچھ لوگوں نے ناواقفیت کی بنا پر منسوخ التلاوت آیات بھی اپنی قرآت میں داخل کر لیں۔

ان حالات کی بنا پر حضرت عثمان رضی اللہ عنہ نے ضروری سمجھا کہ قرآن کریم کے کئی نسخے صرف لغت قریش ہی کے موافق اعراب اور نقطوں کے بغیر لکھوا کر معلمین سمیت مختلف اطراف و ممالک میں بھیجے جائیں تاکہ سب لوگ انہی کے موافق تلاوت کریں۔ اور نظم و ضبط اور امن قائم ہو جائے۔

اور لغت قریش کا رسم الخط اس بنا پر اختیار کیا کہ قرآن کا اکثر و بیشتر حصہ اسی کے موافق اتر ا تھا۔ نیز قرآن سب سے پہلے اسی لغت کے موافق نازل ہوا تھا۔ پھر آسانی اور رخصت کی غرض سے اور لغات میں پڑھنے کی اجازت ہو گئی تھی۔

اور مصاحف کو نقطوں اور حرکتوں سے خالی اس لیے رکھا کہ ایک ہی قرآن سے مختلف لغات و حروف سب سے اور منقول قرآت سب کی سب نکل سکیں پس آپ نے آٹھ مصاحف لکھوائے۔ اور ان میں بعض اختلافی الفاظ و کلمات کو متفرق طور پر لکھوایا۔ اور یہ مصاحف بارہ ہزار صحابہ کے اجماع سے لکھے گئے۔ پھر آپ نے ایک مصحف کو خاص اپنی تلاوت کے لیے رکھ لیا۔ جسے ”مصحف امام“ کہا جاتا ہے۔ اور ایک نسخہ اہل مدینہ کو عنایت کیا اور ایک ایک مصحف کوفہ، بصرہ، شام، مکہ، بحرین، یمن کی طرف معلمین قرآت سمیت روانہ فرمایا۔ (مدنی مصحف کے معلم حضرت زید بن ثابت رضی اللہ عنہ اور کوفی کے حضرت ابو عبد الرحمن سلمی رضی اللہ عنہ اور حضرت بصری کے حضرت عامر بن قیس رضی اللہ عنہ اور شامی کے حضرت مغیرہ بن ابی شہاب رضی اللہ عنہ اور مکی کے حضرت عبداللہ بن سائب رضی اللہ عنہ تھے۔)

اگر لغات و قرآات اور ”سبع احرف“ کے نسخ کو تسلیم کر لیں۔ تو لازم آئے گا کہ حضرات صحابہ کرام رضی اللہ عنہم تابعین تبع تابعین، جملہ ائمہ و مشائخ اور بعد کے سب لوگ آج تک ایک منسوخ چیز کی خدمت و تبلیغ اور تعلیم و اشاعت میں لگے رہے۔ حالانکہ جو چیز قرآن میں نہ ہو۔ اس کے پڑھنے، سننے اور لکھنے پر تو ادنیٰ درجہ کا مومن بھی صبر نہیں کر سکتا۔ چہ جائیکہ یہ ذمہ دار اکابر اور خصوصاً صحابہ کرام رضی اللہ عنہم ان حضرات سے تو یہ بات بالکل ناممکن ہے۔

اور ائمہ کے طبقات و حالات کے مطالعہ سے معلوم ہوتا ہے کہ انھوں نے ۷۵ سال سے لے کر ۹۹ سال تک عمر پائی۔ اور ہر ایک نے قرآن مجید اور اس کی قرآات کی خدمت میں ۶۰ برس سے زیادہ عرصہ صرف کیا۔ روزانہ بیسار طلباء ان کے درس میں شریک ہوتے تھے۔

چنانچہ امام نافع رضی اللہ عنہ فجر سے پہلے تہجد کے وقت پڑھانا شروع کرتے اور عشاء تک برابر پڑھاتے رہتے تھے۔ امام ابو عمرو رضی اللہ عنہ کے گرد مجمع دیکھ کر ان کے شیخ امام حسن بصری رضی اللہ عنہ نے تعجب سے کہا تھا۔ کیا علماء ارباب بن گئے۔ امام عاصم رضی اللہ عنہ سے پڑھنے کا موقع مشکل سے ملتا تھا۔

اسی طرح ائمہ قرآات کے بعد ہر قرن و ہر زمانہ اور ہر زبان میں علماء قرآات اور مشائخ اہل ادا نے اس اشرف ترین علم کی خدمت۔ اس کی تعلیم و تبلیغ اور تصنیف و تالیف اور اشاعت میں کوئی دقیقہ بھی فروگذاشت نہیں کیا۔ ان حضرات نے اس علم کی ترویج اور نشر و احیاء کے لیے اپنی ذات کو ہر لحاظ سے فارغ کر لیا تھا اور اس کی خاطر اپنی عزیز ترین عمریں اور پاکیزہ زندگیاں وقف کر دی تھیں۔ اور تعلیم و تالیف دونوں ہی طریقوں سے ”اختلافی وجوہ“ اور ”اختلاف قرآات“ کی صیانت و حفاظت نشر و ترویج کا کام کیا۔ اور اس فن میں قابل فخر تصانیف یادگار چھوڑیں۔

”وجوہ قرآات“ کے متعلق تیسری صدی سے آج تک صدہا کتابیں تالیف کی

گئی ہیں۔ اوزوہ سب اس فن کی معتبر اور نہایت صحیح تصانیف شمار ہوتی ہیں۔

① سب سے پہلے ابو عبید قاسم بن سلام رضی اللہ عنہ (المتوفی سنہ ۲۲۳ھ) نے ”کتاب القراءت“ (۲۵ قراءتوں میں) لکھی۔

② امام ابو حاتم سہل بن محمد بن عثمان بختانی نحوی مقری بصری رضی اللہ عنہ (م ۲۳۸ھ) شاگرد امام یعقوب رضی اللہ عنہ نے ”کتاب القراءت“ لکھی جس میں ۲۵ قراءات شامل تھیں۔

③ قاضی اسمعیل رضی اللہ عنہ (سنہ ۲۸۲ھ) شاگرد قالون رضی اللہ عنہ نے ”کتاب القراءت“ (۲۰ سے زیادہ قراءتوں میں) لکھی۔

④ امام التاریخ طبری رضی اللہ عنہ (۳۱۰ھ) نے ”کتاب الجامع“ (۲۰ سے کچھ زائد قراءات میں) تصنیف کی۔

⑤ ابوبکر داجونی رضی اللہ عنہ (۳۲۳ھ) نے بہت سی قراءتوں کو ایک تالیف میں جمع کیا۔

⑥ ابن مجاہد رضی اللہ عنہ (۳۲۳ھ) نے ”کتاب السبعہ“ تحریر کی۔

⑦ کتاب القراءت تالیف احمد شذائی رضی اللہ عنہ (۳۷۰ھ)

⑧ کتاب الشامل اور

⑨ کتاب الغایہ (دس قراءتوں میں) یہ دونوں تالیف ابن مہران رضی اللہ عنہ (۳۸۱ھ)

⑩ کتاب المنتہی (بہت سی قراءتوں میں) تالیف خزاعی رضی اللہ عنہ (۴۰۸ھ)

نوٹ: اس موقع پر یہ بات یاد رکھیں کہ ہر مصنف نے اپنی تالیف میں وہی قراءتیں بیان کی ہیں جو اس کو متصل اور صحیح سند سے پہنچی تھیں اور وہ سبھی ”سبعہ احرف“ کے مصداق میں شامل ہیں۔ لیکن اس وقت دس قراءات متواترہ ہیں۔

⑪ تا ⑬ چوتھی صدی کے آخر تک اندلس اور مغربی شہروں میں کسی قراءات کا

رواج نہ تھا، پس ان شہروں سے سب سے پہلے ابو عمر رضی اللہ عنہ (۴۲۹ھ) نے پھر ابو محمد

کی رضی اللہ عنہ (۴۳۷ھ) اور امام ابو عمرو دانی رضی اللہ عنہ (۴۳۳ھ) نے قراءات کی تحصیل کے

لیے سفر کیا۔ اور مصر وغیرہ سے پڑھ کر ان کو اندلس میں پہنچایا۔ اور بیش بہا کتب علم قراءات میں تحریر کی۔

۱۳) پانچویں صدی میں ابوعلی اہوازی رحمۃ اللہ علیہ (۲۴۶ھ) دمشق میں استاذ القراءات تھے۔ انہوں نے ”الوجیز“ (۸ قراءتوں میں) اور ”ایجاز“ اور ”ایضاح“ وغیرہ کتب علم قراءات میں لکھیں۔

۱۴) اسی عرصہ میں ابوالقاسم ہذلی رحمۃ اللہ علیہ (سنہ ۲۶۵ھ) نے مشرق سے مغرب تک کا سفر کیا۔ اور بہت سے ملکوں اور شہروں میں پھرتے اور ائمہ قراءات سے روایت کرتے رہے، حتیٰ کہ ماوراء النہر تک پہنچ گئے۔ نیز غزنی وغیرہ میں بھی قراءات پڑھیں۔ پھر ”کتاب الکامل“ (۵۰ قراءتوں اور ۱۴۵۹ روایات و طرق میں) تالیف کی۔ خود فرماتے ہیں کہ میں مغربی شہروں کے اخیر سے لے کر فرغانہ کے ابواب تک دائیں بائیں پہاڑ، ہموار زمین خشکی، تری غرض کہ ہر جگہ پھرا ہوں۔ اور میں نے ۳۶۵ شیوخ سے ملاقات کی۔

۱۵) اسی زمانہ میں مکہ مکرمہ میں عبدالکریم طبری رحمۃ اللہ علیہ (۲۷۸ھ) استاذ القراءات تھے۔ انہوں نے ”کتاب سوق العروس“ (۱۵۵۰ روایات و طرق میں) لکھی۔

۱۶) ابوالقاسم عیسیٰ اسکندری رحمۃ اللہ علیہ (۶۲۹ھ) نے ”کتاب الجامع الاکبر والبحر الاذخر“ (۷۰۰۰ روایات و طرق میں) تالیف کی (النشر فی القراءات العشر)

کیا کوئی عقل سلیم اس بات کو باور کر سکتی ہے کہ یہ مقدس جماعتیں جن پر دین کا مدار ہے قرآن میں کوئی ایسی چیز پڑھیں یا لکھیں جو قرآن میں نہ ہو۔ نَعُوذُ بِاللّٰهِ مِنْ هٰذِهِ الْعَقِيْدَةِ الْبٰطِلَةِ۔ غرض کہ اب امت کے پاس دس متواتر قراءتیں اور ان کی دو دو روایتیں باقی ہیں۔ حق تعالیٰ منکرین قراءات کو توبہ کی اور ہمیں حفاظت کی توفیق عطا فرمائیں۔ آمین

قرآن کریم میں دو طرح کے الفاظ ہیں۔

۱) اتفاق جن کو تمام صحابہ رضی اللہ عنہم نے ایک ہی طرح روایت کیا ہے۔

﴿۲﴾ اختلافی جن کو عرب کے لغات کے مختلف فیہ ہونے کی بنا پر حق تعالیٰ نے کئی کئی طرح نازل فرمایا ہے۔ اور پھر انہی الفاظ سے ائمہ قرآات نے قواعد اور شروط کی پابندی کرتے ہوئے مختلف ترتیبیں اختیار کر لیں۔

جن کی بنا پر دورِ اول میں بیشتر قرآاتیں پڑھی پڑھائی جاتی تھیں جن کی تعداد ابو عبیدہ رضی اللہ عنہ اور قاضی اسماعیل رضی اللہ عنہ نے پچیس لکھی ہیں۔ بعد میں جوں جوں لوگوں میں سستی پیدا ہوتی گئی۔ شوق اور ہمت بھی گھٹتی چلی گئی۔ اور قوت ضبط و حافظہ میں کمی ہوتی گئی۔ تو ان قرآات کی تعداد بھی کم ہوتے ہوتے دس قرآات اور بیس روایات تک رہ گئی۔ پھر اس علم کی نسبت ان قرآات و روایات کے ائمہ ہی کی طرف ہونے لگی۔ کیونکہ انہوں نے اپنے آپ کو اس علم کی خدمت و اشاعت کے لیے فارغ و مخصوص کر لیا تھا۔ اسی لیے وہ اس میں مشہور ہو گئے۔ اور عوام و خواص سب نے ان پر اعتماد کر لیا۔ اس وقت قرآات سے یہ دس قرآات دس ائمہ رضی اللہ عنہم کی طرف منسوب ہیں۔ پھر ان میں سے ہر ایک کے دو دوراوی ہیں۔ اور انہی کی دو دوراویتیں مل کر ایک قرآات بنتی ہے۔

### اعتراض نمبر ۷:

بعض حضرات بڑے زور و شور سے یہ دعویٰ کرتے ہیں کہ قرآن صرف یہی ہے جو ہمارے پاس طبع شدہ محفوظ ہے اس کے علاوہ اور کسی ”قرآات“ والا قرآن دنیا میں پڑھا پڑھایا نہیں جاتا۔

جواب: یہ اعتراض آج کل کے پڑھے لکھے انگریزی داں طبقے میں بہت زیادہ مستعمل ہے۔ حقیقت یہ ہے کہ ہماری روایت حفص کے مطابق دنیا میں بہت بڑی تعداد میں قرآن طبع ہو رہا ہے مگر مشرق وسطیٰ کے بعض ممالک اور افریقہ کے بعض ممالک خصوصاً بلاد مغرب کے ممالک جیسے سوڈان، مراکش، لیبیا، ماریطانیہ، نائیجیریا وغیرہ کے ممالک میں ہماری قرآات ”یعنی روایت حفص کو کوئی جانتا بھی نہیں ہے اور وہاں قرآات متواترہ میں سے بعض دیگر روایات و قرآات پڑھی پڑھائی جاتی ہیں اور وہاں اسی کے مطابق


قرآن بھی طبع شدہ موجود ہیں۔

افریقہ اور اس سے ملحقہ علاقوں میں جو روایات قرآن مروج ہیں ان میں روایت ورش عن امام نافع رضی اللہ عنہ۔ روایت قالون عن امام نافع رضی اللہ عنہ۔ روایت دوری بصری عن امام ابو عمر و بصری رضی اللہ عنہ مستعمل ہیں۔

ان علاقوں میں انہی روایات کے مطابق قرآن خط مغربی میں تحریر شدہ موجود ہیں جن کی ہم مختلف ممالک کے چھاپوں کی فوٹو کاپی بھی اپنی اس کتاب میں لگا رہے ہیں۔ ان کو بغور ملاحظہ کریں اور پھر ہم اعتراض کرنے والے حضرات سے دریافت کریں گے کہ یہ ہمارے یہاں کے طبع شدہ قرآن کے نسخوں سے مختلف ہیں تو پھر ان علاقوں کے لوگ کیا پڑھ رہے ہیں لازمی امر ہے کہ یہ غیر قرآن نہیں بلکہ قرآن ہی ہیں۔ لہذا ان نام نہاد مفکرین کا یہ دعویٰ بالکل غلط ہے کہ قرآن صرف وہی ہے جو برصغیر پاکستان و ہند وغیرہ میں طبع شدہ ہے۔ حقیقت یہ ہے کہ امت کے پاس دس ائمہ قرآات کی بیس روایات متفق علیہ متواترہ موجود ہیں اور ان میں سے ایک ہمارے علاقے میں پڑھی پڑھائی جانے والی ”روایت حفص“ بھی شامل ہیں اور ان کے علاوہ باقی انیس روایات بھی بالکل اسی طرح پڑھنا پڑھانا درست ہیں جس طرح کہ ”روایت حفص“ پڑھنا درست ہے۔

اور ممالک اسلامیہ میں دیگر روایات اور قرآات کے مطابق بھی قرآن چھپتے اور پڑھے پڑھائے جاتے ہیں جیسا کہ ثبوت کے طور پر ہم نے دیگر روایات والے مصاحف کی فوٹو کاپی یہاں لگائی ہے۔





جميع حقوق الطبع محفوظة  
للمداركتونيك للنشر  
جمادى الثانية 1401 هـ: أبريل 1981 م

الطالین ان لھن جنات تجری من تحتھا الانھار کما رزقوا منھا  
 من ثمرتہا رزقا قالوا لھا الذی یرزقنا من قبل و اتوا بہ فستبھا  
 و لھن فیہا ازواج مطہرات وھن فیہا ظلیل و فی (25) ان اللہ  
 لا ینظیہ ان یضرب قتلہا ما بعوضۃ بما بوقھا و اما الیہن  
 اتوا فیتعلمون انہ افھون ربھن و اما الذی کفروا  
 فیتقولون ما اراہم اللہ یفعلہ امثلا یضربہ کثیرا و یتفہد بہ  
 بہ کثیرا و ما یضربہ الا البسیف (26) الذی یرینفصون  
 عمدۃ اللہ من بعد حیث فیہ و یفکحون ما امر اللہ بہ ان یومل  
 و ینسہ و فی ہذا ذکر اولیٰ کم الخسرون (27) کیفا تکفرون  
 باللہ و کنتم امواتا بلا حیا کم ثم ینکم ثم ینکم ثم الیہ  
 ترجعون (28) ثم الذی خلق لکم ما ہذا ذکر جمیع ما تم  
 استوی الی السماء فتسوی لکم سبع سموات وھو بکل شیء علیہم  
 (29) واذ قال ربنا للملک ان یرزقنا من خلیقہ قالوا  
 اتجعل فیہا من ینفہ فیہا و ینفہ الدماء و نر نسبح بحمدہ  
 و نعدہ شکرًا قال ای ان علم ما تفعلون (30)



# قرآن کریم

بروایۃ الامم و رشر

مکتبۃ الرشاد

## سورة البقرة

7

مَبْعَ سَمَوَاتٍ وَتُؤَيِّدُ كِيَانَ عَالَمِينَ ﴿٢٩﴾ وَإِذْ قَالَ رَبُّكَ  
 لِلْمَلَائِكَةِ إِذْ جَاءَ عَلَيْهَا إِذْ خَلَقَ قَالُوا أَتَجْعَلُهَا  
 مَرْيُوسًا فِيهَا وَيَسْعَىٰ فِيهَا السَّمَاءُ وَتَرَىٰ نَسِيمًا يُجْمَلُ وَيُقَدَّمُ  
 لَهَا قَالِ إِنَّهَا عَلِيمٌ مَا لَا تَعْلَمُونَ ﴿٣٠﴾ وَعَلَّمَهَا مَا  
 الْأَسْمَاءَ كُلَّهَا ثُمَّ عَرَضَهُمْ عَلَى الْمَلَائِكَةِ فَقَالَ  
 أَنْبِئُونِي بِأَسْمَاءِ هَٰؤُلَاءِ إِنْ كُنْتُمْ صَادِقِينَ ﴿٣١﴾ قَالُوا سُبْحَانَكَ  
 لَا عِلْمَ لَنَا إِلَّا بِاللَّهِ مَا عَلَّمْتَنَا إِنَّكَ أَنْتَ الْعَلِيمُ الْحَكِيمُ  
 ﴿٣٢﴾ قَالَ يَا آدَمُ أَنْبِئْهُمْ بِأَسْمَاءِ هَٰؤُلَاءِ لَمَّا أَنْبَأَهُم  
 بِأَسْمَاءِ يَهُودَ قَالَ أَلَمْ أَقُلْ كُمْ إِنَّهُم عَلِيمٌ بِمَا يَكْتُمُونَ  
 وَاللَّزُورَ وَأَعْلَمُ مَا تُبْدُونَ وَمَا كُنْتُمْ تَكْتُمُونَ ﴿٣٣﴾  
 وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ  
 أَبْرَ وَاسْتَكْبَرَ وَكَارَ مِنَ الْكَافِرِينَ ﴿٣٤﴾ وَقُلْنَا يَا آدَمُ  
 اسْكُرْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا  
 وَلَا تَقْرَبَا هَٰذِهِ الشَّجَرَةَ فَتَكُونَا مِنَ الْخَالِمِينَ ﴿٣٥﴾  
 فَلَمَّا جَاءَ الشَّيْطَانُ مِنْ خَلْفِهَا فَنَزَلَ عَلَىٰ كَتِفَيْهِ  
 وَقَالَ لِيكْفُرَنَّ بِنَا وَإِنِّي لَأَبُورُكُمْ وَبِئْسَ مَا كَانُوا يَفْعَلُونَ

مصنف إفريقيا  
وقف لله تعالى

الفقران الکریم

بروایة

الدورس عن أبی عمرو

دار مصنف إفريقيا


الخرطوم - السودان ص ب ۲۴۶۹

## الجزء الأول

قَالَ إِنِّي أَعْلَمُ مَا لَا تَعْلَمُونَ ﴿٢٩﴾ وَعَلَّمَ آدَمَ الْأَسْمَاءَ كُلَّهَا  
 ثُمَّ عَرَضَهُمْ عَلَى الْمَلَائِكَةِ فَقَالَ أَنْبِئُونِي بِأَسْمَاءِ هَٰؤُلَاءِ  
 إِنْ كُنْتُمْ صَادِقِينَ ﴿٣٠﴾ قَالُوا سُبْحٰنَكَ لَا عِلْمَ لَنَا  
 إِلَّا بِمَا عَلَّمْتَنَا إِنَّكَ أَنْتَ الْعَلِيمُ الْحَكِيمُ ﴿٣١﴾ قَالَ يَا آدَمُ  
 أَنْبِئْهُمْ بِأَسْمَائِهِمْ فَلَمَّا أَنْبَأَهُمْ بِأَسْمَائِهِمْ قَالَ أَلَمْ أَقُلْ لَكُمْ  
 إِنِّي أَعْلَمُ غَيْبَ السَّمٰوٰتِ وَالْأَرْضِ وَأَعْلَمُ مَا تُبْدُونَ وَمَا كُنْتُمْ  
 تَكْتُمُونَ ﴿٣٢﴾ \* وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا  
 إِلَّا إِبْلِيسَ أَبَىٰ وَاسْتَكْبَرَ وَكَانَ مِنَ الْكَٰفِرِينَ ﴿٣٣﴾  
 وَقُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا  
 رَغَدًا حَيْثُ شِئْتُمَا وَلَا تَقْرَبَا هَٰذِهِ الشَّجَرَةَ فَتَكُونَا مِنَ  
 الظَّٰلِمِينَ ﴿٣٤﴾ فَآرَاهُمَا الشَّيْطٰنُ عَنْهَا فَأَخْرَجَهُمَا مِمَّا كَانَا  
 فِيهِ وَقُلْنَا اهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي الْأَرْضِ

تَنْتِ

مصحف القرآن الكريم  
بمطبعة دار الفکر للطباعة والنشر  
بيروت سنة ١٣٥٠



مصحف القرآن الكريم  
بمطبعة دار الفکر للطباعة والنشر  
بيروت سنة ١٣٥٠



بِأَسْمَاءِ هَؤُلَاءِ إِنْ كُنْتُمْ صَادِقِينَ ﴿٢٠﴾ فَالْوَأَسْبُحْتَكَ لَا عِلْمَ  
 لَنَا إِلَّا مَا عَلَّمْتَنَا إِنَّكَ أَنْتَ الْعَلِيمُ الْحَكِيمُ ﴿٢١﴾ قَالَ يَا آدَمُ أَنْبِئْهُمْ  
 بِأَسْمَائِهِمْ فَلَمَّا أَنْبَأَهُمْ بِأَسْمَائِهِمْ قَالَ أَلَمْ أَقُلْ لَكُمْ إِنِّي أَعْلَمُ  
 غَيْبَ السَّمَوَاتِ وَالْأَرْضِ وَأَعْلَمُ مَا تُبْدُونَ وَمَا كُنْتُمْ تَكْتُمُونَ  
 ﴿٢٢﴾ \* وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَى  
 وَاسْتَكْبَرَ وَكَانَ مِنَ الْكَافِرِينَ ﴿٢٣﴾ وَقُلْنَا يَا آدَمُ اسْكُنْ أَنْتَ  
 وَزَوْجُكَ الْجَنَّةَ وَكُلَا مِنْهَا رَغَدًا حَيْثُ شِئْتُمَا وَلَا تَقْرَبَا هَذِهِ  
 الشَّجَرَةَ فَتَكُونَا مِنَ الظَّالِمِينَ ﴿٢٤﴾ فَأَزَلَّهُمَا الشَّيْطَانُ عَنْهَا فَأَخْرَجَهُمَا  
 مِمَّا كَانَا فِيهِ وَقُلْنَا اهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي  
 الْأَرْضِ مُسْتَفْرَقَاتٍ مَتَاعٍ إِلَى حِينٍ ﴿٢٥﴾ فَتَلَفَى آءَادَمُ مِنْ رَبِّهِ كَلِمَاتٍ  
 فَتَابَ عَلَيْهِ إِنَّهُ هُوَ التَّوَّابُ الرَّحِيمُ ﴿٢٦﴾ قُلْنَا اهْبِطُوا مِنْهَا جَمِيعًا  
 فَإِمَّا يَأْتِيَنَّكُمْ مِنِّي هُدًى فَمَنْ تَبِعَ هُدَايَ فَلَا خَوْفٌ عَلَيْهِمْ وَلَا  
 هُمْ يَحْزَنُونَ ﴿٢٧﴾ وَالَّذِينَ كَفَرُوا وَكَذَّبُوا بِآيَاتِنَا أُولَئِكَ أَصْحَابُ  
 النَّارِ هُمْ فِيهَا خَالِدُونَ ﴿٢٨﴾ يَلْبَسُونَ إِسْرَائِيلَ أَذْكَرٌ وَأَنْعَمَتِي اللَّهُ  
 أَنْعَمَتْ عَلَيْكُمْ وَأَوْفُوا بِعَهْدِي أَوْفٍ يَعْهَدُكُمْ وَإِنِّي بَارِهُونٍ ﴿٢٩﴾

## قرآت کا دار و مدار نقل پر ہے:

۱ حضرت عمر حضرت علی حضرت زید بن ثابت رضی اللہ عنہم کا ارشاد ہے:

(( أَمْرُكُمْ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ تَقْرُوا  
الْقُرْآنَ كَمَا عَلَّمْتُمْ ))

”تم کو نبی کریم ﷺ نے حکم دیا ہے کہ قرآن کو اسی طرح پڑھو جس طرح تمہیں سکھایا گیا ہے۔“

۲ ابن المنکدر رضی اللہ عنہ، عروہ بن زبیر رضی اللہ عنہ، عمر بن عبدالعزیز رضی اللہ عنہ اور عامر شعبی رضی اللہ عنہ

فرماتے ہیں کہ قرآت سنت متبعہ ہے کہ پچھلا پہلے سے اخذ کرتا چلا آتا ہے، پس تم کو جس طرح پڑھائی جائے، اسی طرح پڑھو۔

سعید بن منصور رضی اللہ عنہ اپنی سنن میں حضرت زید بن ثابت رضی اللہ عنہ سے روایت کرتے ہیں انہوں نے فرمایا ”قرآت سنت متبعہ ہے“۔ امام بیہقی رضی اللہ عنہ اس قول کی تشریح میں فرماتے ہیں ”اس سے مراد یہ ہے کہ جو لوگ ہم سے پہلے گزرے یعنی سلف صالحین، حروف قرآن کی ادائیگی میں ان کی اتباع کرنا ایک قابل عمل سنت ہے لہذا جو مصحف عثمانی ہے اور جو اس کے مطابق قرآت مشہور ہیں ان کی مخالفت ہرگز جائز نہیں اگرچہ لغت میں اس کے علاوہ کوئی اور تلفظ یا ترکیب درست اور واضح تر ہی کیوں نہ ہو۔ (الاتقان فی علوم القرآن جلد اول ص ۲۰۲)

علامہ دانی رضی اللہ عنہ فرماتے ہیں:

”فن قرآت کے امام قرآن کے کسی بھی حرف کو پڑھتے ہوئے لغت کے مشہور طریقہ اور عربیت کے قیاسی قاعدہ پر ہرگز عمل نہیں کرتے بلکہ وہ اثر کے ذریعے ثابت شدہ اور نقل کے واسطے سے صحیح مانی ہوئی بات کو تسلیم کرتے ہیں اور روایت کا ثبوت بہم پہنچنے کے بعد اسے لغت کے مشہور تلفظ اور عربیت کے قواعد کی بناء پر رد نہیں کر سکتے اس لیے کہ قرآت ایک ایسی سنت متبعہ ہے جس کا قبول کرنا لازم اور اس پر چلنا واجب

ہے۔ (الاتقان فی علوم القرآن جلد اول ص ۲۰۲)

۳ امام تافع رحمۃ اللہ علیہ اور امام ابو عمرو بصری رحمۃ اللہ علیہ کا ارشاد ہے کہ اگر یہ پابندی نہ ہوتی کہ جس طرح ہم نے پڑھا ہے، اسی طرح پڑھیں تو ہم فلاں فلاں حرف کو اس طرح اور فلاں فلاں کو اس طرح پڑھتے۔

۴ امام شاطبی رحمۃ اللہ علیہ اپنی کتاب شاطبیہ میں فرماتے ہیں:

وَمَا لِقِيَاسٍ فِي الْقِرَاءَةِ مَدْخِلٌ فِدُونِكَ مَا فِيهِ الرِّضَا مُتَكَفِّلاً

”قرآت میں قیاس کو کوئی دخل نہیں پس تو ان کی حفاظت کا ذمہ دار بن کر اس کو

مضبوط پکڑ لے جس میں ناقلین کی پسندیدگی ہے۔“

۵ اسی طرح کی بات علامہ جزری رحمۃ اللہ علیہ ”طیبۃ النشر“ میں فرما رہے ہیں:

فَكُنْ عَلَى نَهْجِ سَبِيلِ السَّلَفِ فِي مُجْمَعٍ عَلَيْهِ أَوْ مُخْتَلَفٍ

یعنی قرآت کے حصول میں تم اجماعی اور اختلافی وجوہ میں سلف صالحین کی راہ پر

رہو اور قیاس و رائے کو اس میں دخل نہ دو۔

۶ علامہ جزری رحمۃ اللہ علیہ اپنی کتاب ”النشر فی القراءات العشر“ میں فرماتے ہیں کہ

قرآت کا فقہی قیاس اور اجتہادی رائے سے کوئی تعلق نہیں ہے۔

پس یہ خیال بالکل غلط ہے کہ قرآتیں قراء اور اماموں نے خود بنالی ہیں۔

کسی قرآت کے متواتر یا شاذ معلوم کرنے کا طریقہ:

۱ علامہ جزری رحمۃ اللہ علیہ اپنی مایہ ناز تصنیف ”النشر فی القراءات العشر“ میں

فرماتے ہیں:

اماموں کے شاگرد پھر ان شاگردوں کے شاگرد بے شمار تھے، ان میں بعض تو وہ

تھے جن کا حافظہ نہایت مضبوط اور عقل کامل تھی اور روایت میں بھی احتیاط سے کام لیتے

تھے اور بعض میں ان میں سے کسی وصف کی کمی تھی اس لیے اختلاف ظہور میں آنے لگا

اور قریب تھا کہ حق و باطل میں کوئی تمیز نہ رہے اور غلط کو صحیح اور صحیح کو غلط سمجھنے لگیں لیکن امت میں سے علماء محققین و ماہرین کتاب اللہ کی خدمت کے لیے کھڑے ہو گئے، انہوں نے طرق و روایات کو جانچا۔ حروف کی پڑتال کی، متواتر کو آحاد سے مشہور کو شاذ سے ممتاز کیا ان میں فرق کرنے کے لیے ارکان و اصول مقرر کر دیے، چنانچہ ہم ان کی طرف اشارہ بھی کرتے ہیں اور جس طرح متقدمین نے ان اصول و ارکان پر اعتماد کیا ہے، ہم بھی انہیں پر اعتماد کرتے ہیں۔

پس جو قرآات ① نحوی وجوہ میں سے کسی ایک وجہ کے موافق ہے۔ ② مصاحف عثمانیہ میں سے کسی ایک کی رسم کے مطابق ہو عام ہے کہ یہ مطابقت ظاہر ہو یا احتمالاً اور تقدیراً۔ ③ صحیح اور متصل سند سے ثابت ہو یعنی اس کی سند نبی ﷺ تک پہنچتی ہو۔

جس میں یہ تینوں رکن پائے جائیں وہ قرآات صحیح ہے اور ان سات حروف میں سے ہے جن پر قرآن نازل ہوا ہے اور اس کا رد و انکار جائز نہیں بلکہ مسلمانوں پر اس کا قبول کرنا واجب ہے خوہ وہ سب سے ہو یا عشرہ میں سے یا عشرہ کے بھی بعد والی قرآات میں سے ہو اور اگر ان تینوں رکنوں میں سے کوئی رکن خلل پذیر ہو جائے تو وہ ضعیف یا شاذ یا باطل ہے، عام ہے کہ قراء سب سے ہو یا ان اماموں سے ہو جو مرتبہ میں ان سے بھی بڑھ کر ہیں۔ سلف اور خلف میں سے تمام محققین اس تعریف کو صحیح کہتے ہیں۔

ابو محمد مکی رحمۃ اللہ علیہ نے متعدد مقامات میں اور امام ابو عمر و عثمان بن سعید دانی رحمۃ اللہ علیہ اور ابو العباس احمد ابن عمار مہدوی رحمۃ اللہ علیہ نے بھی یہی بیان کیا ہے اور ابو شامہ رحمۃ اللہ علیہ کی تحقیق بھی یہی ہے اور باقی تمام متقدمین کا بھی یہی مذہب ہے اس میں کسی کا بھی اختلاف نہیں۔ ابو شامہ رحمۃ اللہ علیہ المرشد الوجیز میں فرماتے ہیں کہ اس مغالطے اور دھوکے میں رہنا مناسب نہیں کہ وہ ہر ایک وجہ صحیح ہے جو قراء سب سے کسی ایک کی طرف منسوب ہو

اور صحیح اور مُنزَّل مِن اللہ کہلاتی ہو بلکہ صرف وہی وجہ صحیح ہے جو مذکورہ بالا ضابطہ میں آجائے اور اس میں تینوں رکن موجود ہوں، پس اس صورت میں کوئی مصنف اس کی نقل میں منفرد نہیں ہو سکتا اور نہ وہ اُن قراءِ سبعہ کے ساتھ مخصوص ہو سکتی ہے بلکہ جو قراءتیں ان کے سوا دیگر اماموں سے منقول ہیں اگر ان میں تینوں رکن موجود ہوں تو ان کو بھی صحیح ماننا پڑے گا کیونکہ اصل اعتماد ان تین ارکان پر ہے نہ کہ اُس امام پر جس کی طرف اس قراءت کی نسبت کی گئی ہو۔

## ان تین ارکان کی مفصل تشریح و توضیح

۱۔ رکن اوّل..... نحوی وجہ سے موافقت:

محققین کے مختار مذہب پر نحوی وجہ کی موافقت کے رکن ہونے کا مطلب یہ ہے کہ اگر کسی لفظ یا جملے میں نحوی قواعد کی رو سے کئی وجوہ ہوں تو قراءت ان میں سے کسی ایک وجہ کے موافق ہو عام ہے کہ وہ وجہ فصیح ہو یا فصیح تر نیز متفق علیہ ہو یا مختلف فیہ کیونکہ جو قراءت مشہور اور شائع ہو اور صحیح سند سے ثابت ہونے کی بناء پر آئمہ نے اس کو قبول کیا ہو نحاۃ کے اختلاف سے اس کے معتبر ہونے میں ذرا بھی فرق نہیں آتا اس لیے کہ صحیح سند ہی سب سے بڑا مضبوط ترین رکن ہے۔

چنانچہ بہت سی قراءتوں کا بعض یا اکثر نحو یوں نے انکار کیا ہے۔

مثلاً بَارِئُكُمْ يَا مُرْكُكُمْ وَغَيْرِهِ اور مِنْ سَبَا (نمل) لِسَبَا (سباء)۔ یَبْنِي، وَمَكْرُ السَّيِّئِ (فاطر) نَجِي الْمُؤْمِنِينَ (انبیاء) نِعْمًا (بقرہ و نساء)۔ لَا يَهْدِي (یونس) کے اسکان اور امام بزی رحمۃ اللہ علیہ کی تا آت اور امام ابو عمرو رحمۃ اللہ علیہ کے ادغامات اور امام حمزہ رحمۃ اللہ علیہ کی قراءت پر فَمَا اسْتَطَاعُوا میں اجتماع ساکنین اور نَرْتَعِي۔ يَتَّقِي اور أَفِيْدَةٌ میں صلہ کی یاء اور امام ابو جعفر رحمۃ اللہ علیہ کی قراءت پر لِلْمَلِكَةِ اسْجُدُوا میں تاء کا ضمہ اور لِيُجْزَى قَوْمًا (جاثیہ) میں قَوْمًا کا نصب

اور كُنْ فَيَكُونُ میں نون کا نصب اور قَتْلُ أَوْلَادِهِمْ شُرَكَائِهِمْ (انعام) میں مضاف اور مضاف الیہ میں مفعول سے جدائی اور وَلَا تَتَّبِعُنَّ (یونس) میں نون کی تخفیف اور وَإِنَّ الْيَأْسَ (صافات) میں ہمزہ وصلی اور وَالْأَرْحَامِ میں امام حمزہ رضی اللہ عنہ کے لیے میم کا جر اور امام نافع رضی اللہ عنہ۔ امام ابن کثیر رضی اللہ عنہ۔ امام ابن عامر شامی رضی اللہ عنہ اور امام ابو جعفر رضی اللہ عنہ کی قرآات پر (شعراء) میں أَصْحَابُ لَيْكَةِ اور قَبْلُ رضی اللہ عنہ کی روایت پر سَاقِيهَا (النمل) کا ہمزہ اور امام ابو عمرو بصری رضی اللہ عنہ کی قرآات پر إِنَّ هٰذِيْنَ (طہ) کا الف وغیرہ۔

لیکن ان کا انکار درجہ اعتبار سے ساقط ہے کیوں کہ جن ائمہ کے ارشادات پیروی کے لائق ہیں ان کا ان سب قرآاتوں کے قبول کرنے پر اجماع ہے۔ امام ابو عمرو دانی رضی اللہ عنہ جامع البیان میں بَارِئُكُمْ کے اسکان پر سیبویہ رضی اللہ عنہ کا اعتراض نقل کرنے کے بعد کہتے ہیں اسکان نقلاً صحیح تر اور اداء اکثر کا مذہب اور میرے نزدیک مختار ہے اور میں اسی کو لیتا ہوں پھر امام ابو عمرو رضی اللہ عنہ کے رواۃ کی تصریحات نقل کر کے کہتے ہیں کہ قرآات کے امام قرآن کے کسی حرف میں اُس پر عمل نہیں کرتے جو لغت میں زیادہ مشہور اور عربیت میں قیاس کے زیادہ موافق ہو بلکہ اس پر عمل کرتے ہیں جو اثر کے اعتبار سے ثابت تر اور نقل و روایت کے لحاظ سے صحیح تر ہو اور جب کوئی حرف اس طرح ثابت ہو جائے تو اس کو نہ عربیت کا قیاس رد کر سکتا ہے اور نہ لغت کی شہرت کیونکہ قرآات سنت متبعہ ہے جس کا قبول کرنا واجب اور اس پر اعتماد لازم ہے۔

۲) رکن دوم..... رسم عثمانی سے مطابقت:

کسی قرآات کے رسم عثمانی کے مطابق ہونے سے مراد یہ ہے کہ حضرت عثمان رضی اللہ عنہ نے جو آٹھ مصاحف لکھوائے تھے وہ قرآات ان میں سے کسی ایک مصحف میں لکھی ہوئی ہوگی سب میں نہ ہو اس طرح یہ تعریف ان کلمات کو بھی شامل ہو جائے گی، جو

صرف بعض مصاحف عثمانیہ میں لکھے ہوئے ہیں سب میں نہیں۔

۱) وَ قَالُوا اتَّخَذَ اللَّهُ (بقرہ) کو امام ابن عامر شامی رضی اللہ عنہ

۲) وَسَارِعُوا (آل عمران) کو امام نافع مدنی رضی اللہ عنہ۔ امام ابن عامر شامی رضی اللہ عنہ اور

امام ابو جعفر مدنی رضی اللہ عنہ واو عاطفہ کے بغیر۔ قَالُوا اتَّخَذَ اللَّهُ اور سَارِعُوا پڑھتے

ہیں۔

۳) وَالزُّبُرِ وَالْكِتَابِ الْمُنِيرِ۔ (آل عمران) میں ہشام رضی اللہ عنہ دونوں اسموں

میں باء زیادہ کر کے وَ بِالزُّبُرِ وَ بِالْكِتَابِ الْمُنِيرِ پڑھتے ہیں۔

۴) تَحْتَهَا الْأَنْهَارُ (براءة) میں امام ابن کثیر کی رضی اللہ عنہ میں زیادہ کر کے مِنْ

تَحْتَهَا الْأَنْهَارُ پڑھتے ہیں۔

۵) خَيْرًا مِّنْهَا (کہف) میں امام نافع مدنی رضی اللہ عنہ امام ابن کثیر کی رضی اللہ عنہ امام ابن

عامر شامی رضی اللہ عنہ اور امام ابو جعفر رضی اللہ عنہ مِنْهُمَا کا اضافہ کر کے پڑھتے ہیں۔

۶) فَإِنَّ اللَّهَ هُوَ الْغَنِيُّ (حدید) کو امام نافع مدنی رضی اللہ عنہ۔ امام ابن عامر

شامی رضی اللہ عنہ اور امام ابو جعفر رضی اللہ عنہ هُوَ کے بغیر فَإِنَّ اللَّهَ الْغَنِيُّ پڑھتے ہیں۔

اسی طرح اور بھی بہت سے کلمات ہیں جن کے بارے میں مصاحف مختلف ہیں

کہ بعض میں تو مرسوم ہیں اور بعض میں نہیں اور تمام مقامات کے آئمہ کی قرآات بھی

ان کلمات میں اپنے اپنے مصاحف کے مطابق وارد ہوئی ہے اور اگر یہ کلمات ان

مصاحف میں اس طرح مرسوم نہ ہوتے تو یہ سب قرآاتیں متفق علیہ رسم کے خلاف

ہونے کی بنا پر شاذ ہو جاتیں۔

رسم کے بارے میں احتمالاً اور تقدیراً اس لیے کہا گیا کہ رسم کی موافقت دو طرح پر ہے۔

(اول) تحقیقی اور وہ یہ ہے کہ کلمہ کی رسم اور لکھائی صراحتاً اور ظاہراً اس کے تلفظ

کے موافق ہو اور اکثر و بیشتر کلمات ایسے ہی ہیں جن کی کتابت ان کے تلفظ کے مطابق

ہوتی ہے۔



(دوم) احتمالی اور تقدیری اور وہ یہ ہے کہ کسی معقول وجہ کی بناء پر کلمہ کی رسم اس کے تلفظ کے خلاف دوسری طرح ہو۔

پس اس حکمت کے سبب اس رسم کو حکماً موافق ہی سمجھا جاتا ہے اور اس اجمال کی تفصیل یہ ہے کہ متعدد قرآتوں کے لحاظ سے رسم کی تین صورتیں ہیں۔

(اول) یہ کہ کلمہ ایک قرأت پر ظاہراً اور دوسری پر احتمالاً و تقدیراً رسم کے موافق ہو چنانچہ سورۃ فاتحہ میں جو مَلِكٍ ہے وہ تمام مصاحف میں الف کے بغیر لکھا ہوا ہے، پس الف کے حذف والی قرآت تو تحقیقاً اور ظاہراً رسم کے موافق ہے اور اس صورت میں مَلِكٌ بادشاہ کے معنی میں ہوگا، چنانچہ مَلِكِ النَّاسِ میں بھی بالاتفاق الف کے بغیر ہے اور اسی معنی میں ہے اور الف والی قرآت احتمالاً اور تقدیراً رسم کے موافق ہوگی اور اب یہ مالک کے معنی میں ہوگا جیسا کہ مَلِكِ الْمَلِكِ (آل عمران) میں بالا جماع الف کے ساتھ پڑھا گیا ہے اور رسم الف کے بغیر ہے، پس اس الف کا حذف اختصار کی بنا پر ہوگا جو فاعِل کے وزن میں جبکہ وہ عَلَمٌ ہو شائع اور مشہور ہے۔

اور النَّشَاءَةَ (عنکبوت۔ نجم۔ واقعہ) تینوں جگہ تمام مصاحف میں شین کے بعد الف کے ساتھ لکھا ہوا ہے پس الف مدہ والی قرآت ظاہراً اور الف کے حذف والی تقدیراً اور احتمالاً رسم کے موافق ہے کیونکہ ممکن ہے کہ ہمزہ قیاس کے خلاف الف کی صورت میں لکھا گیا ہو جیسا کہ مَوْنَلًا میں قیاس کے خلاف ہمزہ یاء کی صورت میں مرسوم ہے۔

(دوم) یہ کہ تمام قرآنتیں احتمالاً رسم کے مطابق ہوں ظاہراً نہ ہوں چنانچہ تمام مصاحف میں السَّمَوَاتِ۔ الصَّلِحَاتِ دونوں کلمات میں الفات کے حذف سے اور اللَّيْلِ ایک لام سے اور الصَّلْوَةِ۔ الزَّكْوَةِ۔ الرَّبُّوَا وغیرہ واو کے ساتھ اور جَاءَ (زمر اور فجر دونوں جگہ) بعض مصاحف میں جیم کے بعد الف کے ساتھ اور لِنُنظَرَ (یونس) ضعیف روایت کی بناء پر بعض مصاحف میں ایک نون سے لکھا ہوا ہے

حالانکہ قرآت ان میں سے کسی ایک کلمے میں بھی ظاہر رسم کے مطابق نہیں ہے۔  
(سوم) یہ کہ تمام قرآءتیں ظاہر رسم کے مطابق ہوں جیسے اَنْصَارَ اللّٰهِ (صف)  
اس میں دو قرآءتیں ہیں۔

(اوّل) تنوین اور لام جارہ دونوں کے بغیر۔

(دوم) راء پر تنوین اور لام جارہ دونوں کے اثبات کے ساتھ اَنْصَارَ اللّٰهِ لیکن  
حروف کی شکلوں کے لحاظ سے دونوں قرآءتوں پر رسم ایک ہی طرح ہے۔  
ایسے ہی فَنَادَتْهُ الْمَلٰٓئِكَةُ۔ تَعْلَمُوْنَ۔ هِیْتَ۔ یُغْفَرُ۔ اِنْ نَعَفُ۔  
نُعَذِّبُ، اور ان کے مانند دیگر کلمات کیونکہ مصاحف عثمانیہ میں نقطے اور حرکتیں نہیں  
تھیں، اس لیے اکثر کلمات میں ایک ہی رسم سے تمام قرآءتیں نکل آتی تھیں اور  
حذف و اثبات کے موقعوں میں بعض مصاحف میں ایک طرح اور بعض میں دوسری  
طرح لکھا تھا۔

اس رسم الخط سے بالخصوص علم ہجاء میں صحابہ کرام رضی اللہ عنہم کی بڑی فضیلت ثابت  
ہوتی ہے اور تمام علوم کی تحقیق میں ان کی سمجھ کی نورانیت کا پتہ چلتا ہے اور حیرت ہوتی  
ہے کہ جب علم ہجاء میں ان کا یہ حال تھا تو معنی کی تحقیق میں کیا شان ہوگی، پس اللہ  
تعالیٰ جس نے ان کو یہ کمالات عطا فرمائے اور امت کے باقی افراد پر فوقیت دی۔

امام شافعی رحمۃ اللہ علیہ نے ان کے کمالات کا نہایت زبردست طریقہ سے اعتراف کیا  
ہے فرماتے ہیں کہ حق تعالیٰ نے قرآن تورات اور انجیل میں صحابہ کرام رضی اللہ عنہم کی تعریف  
کی ہے اور نبی صلی اللہ علیہ وسلم کی زبانی ان کو وہ سبقت اور فضیلت عطا کی ہے جو بعد کے لوگوں  
میں سے کسی کو بھی نصیب نہیں ہوئی پس اللہ تعالیٰ اُن پر رحمت فرما کر ان کی کوششوں کا  
بدلہ عطاء فرمائے اور ان کو شہدا اور صدیقین اور صالحین کے اعلیٰ ترین مقامات پر فائز  
فرمائے۔ انہوں نے نبی کریم صلی اللہ علیہ وسلم کی احادیث ہم تک پہنچائیں اور اُس بابرکت  
زمانے میں آپ صلی اللہ علیہ وسلم کی زیارت کی جب کہ آپ صلی اللہ علیہ وسلم پر وحی نازل ہوتی تھی اور وہ

آپ ﷺ کی مراد کو خوب سمجھتے تھے کہ یہ حکم عام ہے اور یہ خاص ہے اور اسی طرح فرض، سنت، مستحب کو بھی جانتے تھے اور ان کو وہ احادیث بھی معلوم تھیں جنہیں ہم جانتے ہیں اور وہ بھی جن سے ہم واقف نہیں، اور وہ تمام علوم، اجتہاد، پرہیزگاری و عقل میں اور جن عبارتوں سے احکام نکلتے ہیں ان کے سمجھنے میں ہر لحاظ سے ہم پر فائق تھے اور ان کی رائے ہمارے لیے ہماری رائے سے بدرجہا محمود اور اولیٰ ہے۔

## فائدہ

صحابہ کی تعریف ہی کے سلسلہ میں یہ بات بھی قابل غور اور نہایت عجیب ہے کہ صِرَاطٌ اور الْمَصِیطُونَ دونوں اصل لغت میں سین کے ساتھ ہیں، لیکن اس پر بھی ان دونوں کو اصل کے خلاف صاد سے لکھا ہے جو سین کے بدلہ میں آیا ہوا ہے تاکہ صاد والی قرآت تو رسم صریح سے نکل آئے اور سین والی مِنْ وَجْهِ رِسْمٍ کے خلاف ہونے کے باوجود اصل سے سمجھ لی جائے اور دونوں قرآئیں اس بات میں معتدل اور برابر ہو جائیں کہ صاد تو رسم کے موافق اور اصل کے خلاف ہے اور سین اصل کے موافق اور رسم کے کسی قدر خلاف ہے اور اشٹام والی قرآت کو رسم احتمالاً اور تقدیراً شامل ہو جائے اور اگر ان دونوں کلمات کو اصل کے موافق سین سے لکھتے تو نہ تو اعتدال ہی باقی رہتا اور نہ رسم، نہ اشٹام والی قرآت تو احتمالاً شامل ہو سکتی بلکہ اس صورت میں خالص صاد والی اور اشٹام والی دونوں قرآئیں رسم و اصل دونوں ہی کے خلاف ہو جائیں۔

یہی وجہ ہے کہ مشہور قرآت کی بناء پر فی الْخَلْقِ بَصُطَةٌ (اعراف) میں تو خُلف ہے کہ بعض اس کو صاد سے اور بعض سین سے پڑھتے ہیں لیکن بَسُطَةٌ فِي الْعِلْمِ (بقرہ) میں خُلف نہیں بلکہ یہ مشہور قرآئوں میں سین ہی کے ساتھ ہے (اور گو ابن شہبوز کے تمام طرق سے قبل کے لیے اس میں صاد بھی ہے لیکن وہ سین کی طرح مشہور نہیں گویا ہے) اور یہ فرق اسی لیے ہے کہ بَصُطَةٌ اعراف میں تو صاد سے لکھا

ہوا ہے اور اس میں سین کی طرف اشارہ موجود ہے لیکن بقرہ میں سین سے لکھا ہوا ہے جس سے صاد کی طرف اشارہ نہیں نکلتا۔ لیکن اس کا مطلب یہ نہیں کہ بَسْطَةُ بقرہ میں صاد کی قرآت رسم کے خلاف ہے، کیونکہ رسم صریح کی جو مخالفت ادغام، ابدال، اثبات، حذف، وصل، فصل کے ذریعہ سے ہوتی ہے۔ اہل رسم اس کو مخالفت شمار نہیں کرتے۔ بشرطیکہ وہ قرآت سنداً صحیح اور آئمہ کے نزدیک مشہور اور شائع ہو۔

ایسے ہی مثلاً اَتَمِدُّوْنِی (نمل) میں امام حمزہ رضی اللہ عنہ کے لیے ادغام ہے اور وہ اس کو ایک نون سے پڑھتے ہیں حالانکہ رسم دونوں کے ساتھ ہے۔

بِضْنِیْنِ (تکویر) میں امام ابن کثیر رضی اللہ عنہ، امام ابو عمرو بصری رضی اللہ عنہ، امام کسائی رضی اللہ عنہ اور روئیس رضی اللہ عنہ ضاد کے بجائے ظاء پڑھتے ہیں حالانکہ رسم ضاد کے ساتھ ہے۔

وَ اَكُنْ مِنَ الصَّالِحِيْنَ۔ (منافقون) میں امام ابو عمرو بصری رضی اللہ عنہ وَاَكُوْنَ میں واؤ کا اثبات اور نون کا نصب پڑھتے ہیں۔ حالانکہ رسم واؤ کے بغیر ہے۔

اسی طرح امام نافع رضی اللہ عنہ، امام ابن کثیر رضی اللہ عنہ، امام ابو عمرو رضی اللہ عنہ، امام حمزہ رضی اللہ عنہ، امام کسائی رضی اللہ عنہ، امام ابو جعفر رضی اللہ عنہ، امام یعقوب رضی اللہ عنہ یا آتِ زَوَائِدِ کا اثبات کرتے ہیں حالانکہ وہ یا آت لکھی ہوئی نہیں ہیں۔

كَآيِنٌ میں امام ابو عمرو رضی اللہ عنہ نون کو حذف کر کے یاء پر وقف کرتے ہیں۔ حالانکہ یہ نون کے ساتھ لکھا ہوا ہے۔

اسی طرح فَلَا تَسْئَلْنِي (کہف) میں ابن ذکوان رضی اللہ عنہ یاء کو حذف کرتے ہیں۔ حالانکہ تمام مصاحف میں یاء کے ساتھ یہ کلمہ تحریر ہے۔

آيَا مَّا میں امام نافع مدنی رضی اللہ عنہ، امام ابو جعفر مدنی رضی اللہ عنہ، امام ابن کثیر رضی اللہ عنہ، امام ابو عمرو بصری رضی اللہ عنہ، امام عاصم کوئی رضی اللہ عنہ، روح رضی اللہ عنہ اور امام خلف العاشر رضی اللہ عنہ صرف مَا پر وقف کرتے ہیں حالانکہ آيَا اور مَا دونوں جدا جدا ہیں۔

وَيَكَاٰنَ (قصص) میں امام کسائی رضی اللہ عنہ یاء پر اور امام ابو عمرو بصری رضی اللہ عنہ کاف پر

وقف کرتے ہیں حالانکہ رسماً جہاں تک کا پورا کلمہ متصل ہے۔

پس اس قسم کی مخالفت کو قابل رد نہیں سمجھا گیا کیونکہ یہ خلاف معمولی اور درگزر کر دینے کے لائق ہے اس لیے کہ دونوں قرآتیں مال کے اعتبار سے متحد ہیں نیز یہ قرآتیں صحیح بھی ہیں اور مشہور بھی اور آئمہ نے ان کو قبول بھی کیا ہے یہ تائیدات مزید برآں ہیں۔

البتہ اگر کوئی ایسا کلمہ زیادہ کر دیا جائے جو مصاحف عثمانیہ میں سے کسی ایک میں بھی نہ ہو یا کم کر دیا جائے جو بعض یا تمام مصاحف میں موجود ہو یا مقدم یا مؤخر کر دیا جائے تو اس طرح کی مخالفت جائز نہیں گو وہ حروف معانی میں سے ہو اور ایک ہی حرف ہو وہ بھی اس بارے میں پورے کلمے کے حکم میں ہے کہ یہ زیادت اور نقصان اور تقدیم و تاخیر ایک حرف میں بھی جائز نہیں اور یہی وہ حد فاصل ہے جس سے رسم کی موافقت و مخالفت کی حقیقت واضح ہو جاتی ہے۔ خلاصہ یہ ہے کہ معمولی سا خلاف ہو تو قابل قبول ہے اور بڑے درجہ کا ہو تو لائق رد ہے۔

۳ رکن سوم..... قرآت کا صحیح اور متصل سند سے ہونا:

سند کے لحاظ سے صحیح ہونے سے مراد یہ ہے کہ اس قرآت کو ایسا شخص روایت کرے جو خود بھی عادل۔ معتبر اور ضابط ہو اور جس سے روایت کرے وہ بھی ایسا ہی ہو اور سند کے آخر تک کے تمام راویوں کا یہی حال ہو نیز وہ قرآت اور فن کے آئمہ کے نزدیک مشہور ہو اور وہ اس کو غلط شمار نہ کرتے ہوں۔

اور بعض متاخرین نے اس رکن میں تو اکثر کثیر جماعت سے منقول ہونے کی شرط بھی لگائی ہے اور سند کی صحت کو کافی نہیں سمجھا اور ان کا خیال یہ ہے کہ قرآن تو اترا ہی سے ثابت ہوتا ہے اور آحاد کی روایت سے قرآن ثابت نہیں ہوتا۔ یہ مصر کے بعض علماء کی رائے تھی جس پر وہ صدیوں تک قائم رہے اسی لیے سید علی النوری الصفا سی نے ”غیث النفع“ میں تو اترا کی شرط نہ لگانے والوں کا بڑے شد و مد سے رد کیا ہے۔

مگر اس میں جو خرابی ہے وہ ظاہر ہے کیونکہ جب کوئی وجہ تواتر سے ثابت ہو جائے تو پھر باقی دو رکوں (رسم و نحو کی موافقت) کی ضرورت ہی باقی نہیں رہتی اس لیے کہ جو اختلافی وجوہ نبی ﷺ سے تواتر کے ساتھ ثابت ہیں ان کا قبول کرنا واجب اور ان کے قرآن ہونے کا پختہ یقین کرنا ضروری ہے عام ہے کہ وہ رسم کے موافق ہوں یا خلاف ہوں اور جب ہم اختلافی وجوہ میں سے ہر ہر وجہ میں تواتر کی شرط لگا دیں گے تو بہت سی اختلافی وجوہ ختم ہو جائیں گی جو قراء سبعہ اور ان کے ماسوا سے ثابت ہیں۔

علامہ جزری رحمۃ اللہ علیہ ”النشر فی القراءات العشر“ میں فرماتے ہیں کہ پہلے میری بھی یہی رائے تھی پھر جب اس کی خرابی ظاہر ہوئی تو میں نے آئمہ سلف اور خلف کی رائے کی طرف رجوع کر لیا۔

امام ابو شامہ رحمۃ اللہ علیہ فرماتے ہیں کہ متاخرین میں سے جو حضرات قرآن کے معلم ہیں ان میں سے ایک جماعت میں اس بات کا بڑا چرچا ہے کہ قراءت سبعہ کی ہر ہر وجہ متواتر ہے اور اس کے منزل من اللہ ہونے کا قطعی یقین کرنا واجب ہے ہم بھی یہی کہتے ہیں لیکن صرف ان وجوہ میں جن کے ان قراء سے نقل کرنے پر تمام طرق کا اجماع ہو اور ان پر تمام جماعتوں کا اتفاق ہو اور ان میں سے کسی نے بھی انکار نہ کیا ہو نیز مشہور و شائع ہو لیکن چونکہ ان ہی کی بعض وجوہ ایسی بھی ہیں جن میں تواتر نہیں پایا جاتا اس لیے ان میں شہرت و استفاضہ کی شرط ضرور لگانی پڑے گی۔

قصیدۃ شاطبیہ کے معتبر شارح ابو محمد ابراہیم ابن عمر جہیری رحمۃ اللہ علیہ فرماتے ہیں کہ اس ضابطہ میں شرط تو ایک ہی ہے اور وہ نقل و سند کی صحت ہے جس قراءت میں یہ ہوگی اس میں باقی دو چیزیں (رسم و نحو کی موافقت) لازمی طور پر پائی جائیں گی۔ پس یہی ایک شرط ہے جو قراءت سبعہ اور ان کے سوا دوسری قراءتوں کی صحت معلوم کرنے کا ضابطہ ہے اور جو ناقلمین کے حالات سے خوب واقف ہو اور عربیت میں گہری نظر رکھتا ہو اور رسم عثمانی کو پوری مضبوطی سے محفوظ رکھتا ہو اس کے لیے یہ شبہ خود بخود حل ہو جاتا

ہے۔

ابو محمدؓ کی کتاب الکشف کے کلمہ میں فرماتے ہیں کہ قرآن میں جو کچھ روایت کیا جاتا ہے اس کی تین قسمیں ہیں۔

(اول) وہ جس میں تینوں رکن موجود ہوں اس کو یقینی طور پر صحیح اور برحق ماننا پڑے گا اور یہ مقبول بھی ہے اور اس کا پڑھنا بھی صحیح ہے کیونکہ یہ رسم کے بھی موافق ہے اور اجماع سے لیا گیا ہے اور اس کا منکر کافر ہے (جیسے: مَلِكٍ۔ مَلِكٍ۔ وَمَا يُخَدِّعُونَ۔ وَمَا يُخَدِّعُونَ۔ وَوَصَّى۔ وَوَصَّى وغیرہ وہ تمام قرآاتیں جو مشہور ہیں)۔

(دوم) وہ جو آحاد ثقہ (قلیل اور معتبر افراد) سے منقول ہوں اور نحو کی کسی وجہ کے بھی موافق ہو لیکن رسم کے خلاف ہو (جیسے سورۃ اللیل میں إِذَا تَجَلَّىٰ کے بعد وَالذَّكَرَ وَالْأُنثَىٰ یعنی مَا خَلَقَ کے بغیر یہ حضرت عبداللہ ابن مسعودؓ اور حضرت ابوالدرداءؓ کی قرآات ہے۔

کہف میں وَكَانَ وَرَاءَهُمْ کے بجائے وَكَانَ أَمَامَهُمْ اور كُلَّ سَفِينَةٍ کے بعد صَالِحَةٍ اور وَأَمَّا الْعُلَمُ فَكَانَ کے بعد كَافِرًا۔ یہ حضرت عبداللہ ابن عباسؓ کی قرآات ہے اسی طرح اس قسم کی وہ تمام قرآاتیں جو ثقات کی روایت سے ثابت ہوں۔

یہ مقبول تو ہیں مگر اس کا پڑھنا صحیح نہیں۔ اس کی درج ذیل وجہیں ہیں:

(اول) اس کو اجماع (یعنی کثیر جماعت) کے بجائے آحاد (یعنی قلیل افراد) سے لیا گیا ہے اور خبر واحد (یعنی قلیل جماعت کی نقل) سے قرآن ثابت نہیں ہوتا۔

(دوم) یہ اس رسم کے بھی خلاف ہے جس پر اجماع ہو چکا ہے اس لیے اس کو یقینی طور پر صحیح نہیں کہہ سکتے اور اسی لیے قرآن میں اس کا پڑھنا صحیح نہیں لیکن اس کا منکر کافر نہیں گواہکار بھی درست نہیں ہے۔



(سوم) وہ جو ہر وجہ سے اُس لغت و عربیت کے خلاف ہو جس پر قرآن نازل ہوا ہے عام ہے کہ اس کو غیر ثقہ نے نقل کیا ہو خواہ ثقہ نے اتھا۔  
اس قسم میں سے غیر ثقہ کی روایت کی مثالیں شاذ قرآت کی کتابوں میں بہت ہیں جن کی سند کا اکثر حصہ ضعیف ہے۔

۱ یونس کے نَجَّيْكَ میں جیم کے بجائے حاء مہملہ اور اس کے بعد خَلْفَكَ آيَةً میں لام کافتہ یہ ابن سمیع ابوالسہیل وغیرہ کی قرآت ہے۔

۲ فاطر کے اِنَّمَا يَخْشَى اللّٰهَ مِنْ عِبَادِهِ الْعُلَمَاءُ میں اللّٰه کی ہاء کارفح اور الْعُلَمَاءُ کے ہمزہ کا نصب یہ امام ابوحنیفہ رحمۃ اللہ علیہ کی طرف منسوب ہے اس کو ابوالفضل محمد ابن جعفر خزاعی نے اپنی کتاب میں جمع کیا ہے اور ابوالقاسم ہذلی رحمۃ اللہ علیہ وغیرہ نے ان سے نقل کیا ہے لیکن یہ بالکل بے اصل ہے۔ ابوالعلاء واسطی رحمۃ اللہ علیہ کہتے ہیں کہ خزاعی نے خود ایک کتاب قرآت میں لکھی اور اس کو امام ابوحنیفہ رحمۃ اللہ علیہ کی طرف منسوب کر دیا۔ نیز امام دارقطنی رحمۃ اللہ علیہ اور ایک جماعت کی تحریر سے پتہ چلتا ہے کہ یہ کتاب محض من گھڑت اور بے اصل ہے اور اکثر مفسرین کو اس کی تفسیر میں دشواری پیش آئی ہے اور اس کی توجیہ میں تکلف اختیار کیا ہے اور حق یہ ہے کہ امام ابوحنیفہ رحمۃ اللہ علیہ اس سے بالکل بری ہیں۔

اس تیسری قسم میں سے اُن قرآتوں کی مثالیں جن کو ثقہ نے نقل کیا ہو اور عربیت کے بالکل خلاف ہوں اور یہ صورت صرف سہوا اور غلطی ہی سے پائی جاسکتی ہے اور یہ بہت قلیل ہیں۔

۳ اَلْمَعَايِش میں یاء کے بجائے ہمزہ اس کو خارجہ رحمۃ اللہ علیہ نے نافع رحمۃ اللہ علیہ سے روایت کیا ہے۔

۴ اَلْوَانِ اَدْرِیْ اَقْرِبُ انبیاء میں یاء کافتہ اور اَقْرِبُ کے ہمزہ کا اثبات اس کو ابن بکار نے ایوب سے اور ایوب نے یحییٰ سے اور انہوں نے امام ابن عامر

شامی رحمۃ اللہ علیہ سے روایت کیا ہے نیز زید اور ابو حاتم نے امام یعقوب رحمۃ اللہ علیہ سے نقل کیا ہے۔  
 ﴿سِحْرٍ تَظَاهَرًا﴾ قصص میں طاء پر تشدید اس کو ابو علی عطار نے عباس سے اور انہوں نے امام ابو عمرو رحمۃ اللہ علیہ سے روایت کیا ہے۔

اس تیسری قسم میں وہ وجوہ بھی داخل ہیں جن کو شاطبیہ کے شارحین میں سے بعض متاخرین نے امام حمزہ رحمۃ اللہ علیہ کے لیے وقفاً عربیت کے خلاف بیان کر دیا ہے جیسے  
 بِأَسْمَائِهِمْ اور أَوْلِيكَ میں دوسرے ہمزہ کا خالص یاء سے اور سُورًا كَاؤُهُمْ،  
 وَأَحِبَّاءُؤُهُ میں خالص واؤ سے اور بَدَاكُمْ اور وَأَخَاهُ میں خالص الف سے ابدال اور  
 قَادِرًا تُمْ میں ہمزہ کا حذف اور اس کو رسمی تخفیف کہتے ہیں۔

علامہ جزری رحمۃ اللہ علیہ فرماتے ہیں میں نے ان کی خوب تحقیق کی ہے ان کو امام حمزہ رحمۃ اللہ علیہ سے نہ ثقات کے طریق سے منقول پایا نہ غیر ثقات کے طریق سے پھر فرماتے ہیں کہ ایک چوتھی قسم اور ہے یعنی جو حرف رسم کے مطابق اور نحو کی کسی وجہ کے موافق ہو لیکن منقول نہ ہو اس کا رد واجب ہے اور انکار لازم ہے اور اس کا مرتکب گناہ کبیرہ کا مرتکب ہے۔  
[www.kitabosunnat.com](http://www.kitabosunnat.com)

کہتے ہیں کہ ابو بکر محمد بن حسن ابن مقسم جو اشنانی رحمۃ اللہ علیہ کے شاگرد ہیں اور چوتھی صدی میں گزرے ہیں ان کی رائے یہ تھی کہ ایسی وجوہ کا قبول کر لینا جائز ہے امام ابو طاہر ابن ابی ہاشم رحمۃ اللہ علیہ اس رائے کی بابت اپنی کتاب البیان میں کہتے ہیں کہ یہ ایسی بدعت ہے جس نے ان لوگوں کو راہ راست سے گمراہ کر دیا۔ علامہ جزری رحمۃ اللہ علیہ فرماتے ہیں کہ اسی رائے کی وجہ سے بغداد میں ایک مجلس منعقد ہوئی جس میں فقہا اور قراء جمع ہوئے سب نے بالا جماع اس رائے کا انکار کیا اس پر قائل کو سزا کے لیے کھڑا کیا گیا پھر اس نے توبہ کی اور اس رائے سے رجوع کر لیا اور اس کے متعلق ایک محضر نامہ بھی لکھوایا گیا (ابو بکر خطیب فی تاریخ البغداد)

اسی لیے قرآات میں قیاس مطلق پر عمل کرنا ناجائز ہے اور مطلق اس لیے کہا کہ

قیاس کی دو قسمیں ہیں۔

### ۱] قیاس مطلق ۲] قیاس مقید

اول ناجائز اور مردود اور ثانی جائز و مقبول ہے اور اس کی تفصیل یہ ہے کہ قیاس مطلق وہ ہے جس کے لیے نہ تو کوئی اصل ہو جو اس کا مرجع بن سکے اور نہ کوئی مضبوط رکن ہو جو اس کا معتمد علیہ اور موید بن سکے بلکہ بلاسند ہی ایک مستقل اور منقول قاعدے پر قیاس کر کے دوسرا مستقل قاعدہ اپنی طرف سے بنا لیا جائے۔

مثالیں ① نَرَبِي اللَّهُ اور وَسَيَرِي اللَّهُ میں سوسى ﷺ کے لیے امالہ کی تقدیر پر اللہ کے لام میں تخیم و ترقیق دونوں صحیح اور ثابت ہیں اس پر قیاس کر کے بعض حضرات اَغْيَرَ اللَّهُ۔ ذِكْرُ اللَّهِ جیسی مثالوں میں راء کی ترقیق کے بعد بھی جوازرق ﷺ کے لیے ہوا کرتی ہے اللہ کے لام میں دونوں وجوہ جائز بتاتے ہیں حالانکہ راء کی ترقیق کے بعد لام کی ترقیق نقل کے بھی خلاف ہے اور یہ قیاس بھی مع الفارق ہے کیونکہ امالہ کی صورت میں ترقیق کا سبب یہ ہے کہ کامل فتح باقی نہیں رہتا اور راء کی ترقیق پر اس کا فتح اور ضمہ پورا کا پورا باقی رہتا ہے پھر لام کی ترقیق کا سبب کیا ہے۔

② جس طرح فِرْعَوْن۔ الْفِرْدَوْس میں اور وَقْفًا خَيْرٌ اور الطَّيْرُ میں راء کی ترقیق ہوتی ہے اسی طرح بعض حضرات مَرِيْمَ اور قُرْيَةَ جیسی مثالوں میں اور بَيْنَ الْمَرْءِ میں بھی راء کی ترقیق کرتے ہیں اور کہتے ہیں کہ جب راء سے پہلے کسرہ اور یاء کا آنا ترقیق کا سبب ہے تو انہیں دونوں چیزوں کا راء کے بعد آنا بھی ترقیق کا باعث ہونا چاہیے یہ قیاس بھی نقل و عقل دونوں ہی کے خلاف ہے۔

③ میم ساکن اصلی کے بعد باء ہو جیسے هُمُ بِهِ میں ہے تو اس میم میں اخفاء و اظہار دونوں صحیح ہیں اور اخفاء اولیٰ ہے اس پر قیاس کر کے بعض حضرات اُنْبِيَاءَ اور اَلَيْمٌ بِمَا جیسی مثالوں میں نون ساکن اور تنوین سے بدلے ہوئے میم میں بھی اظہار جائز رکھتے ہیں جو محض بے سند ہے۔

﴿۴﴾ اسی طرح غیر منقول کا منقول پر اور ضعیف وجہ کا قوی پر قیاس کرنا بھی قیاس مع الفارق ہے۔

علامہ جزری رحمۃ اللہ علیہ فرماتے ہیں ہم نے ان تمام اقسام میں سلف کا طریق اختیار کیا ہے اور متاخرین کی ملمع کاری کی طرف مائل نہیں ہوئے اور اسی لیے بعض آئمہ نے قرآات میں ترکیب اور خلط کر دینے کو ناجائز رکھا ہے۔

قیاس مقید وہ ہے جو منعقد شدہ اجماع یا کسی قابل اعتماد قاعدے پر کیا گیا ہو پس جب کسی مقام میں نص نہ ملنے کی بنا پر یہ فیصلہ دشوار ہو جائے کہ یہاں اس قاری کے لیے کون سی وجہ پڑھی جائے تو وہاں ایسے قیاس کا قبول کر لینا جائز ہے اور اس کا رد کرنا مناسب نہیں بالخصوص جبکہ اس مقصد کے لیے اس کی ضرورت بھی پیش آرہی ہو کہ یہ قیاس وجہ ترجیح کے لیے موید اور قرآات کے صحیح ادا کرنے پر معین بن جائے اور حق یہ ہے کہ اس کو اصطلاحاً قیاس کہنا بھی نہ چاہیے کہ اس کی حقیقت تو صرف اس قدر ہے کہ ایک جزئی جس کا حکم معلوم نہیں تھا اس کو اس کلی میں داخل کر دیا جس کا حکم معلوم تھا۔

مثالیں: ۱] بعض ہمزوں کی وہ تخفیف جس کو اہل اداء نے پسند کیا ہے۔

۲] بعض قراء کے لیے بسم اللہ کا اثبات اور اس کا ترک۔

۳] کِتْبِيْہُ اِنِّی (حاقہ) میں وِش رحمۃ اللہ علیہ کے لیے نقل۔

۴] اسی نقل پر قیاس کر کے مَا لِيْہُ هٰلَکَ میں ادغام کیونکہ جب کِتْبِيْہُ اِنِّیٰ

میں ہاء کی طرف ہمزہ کی حرکت نقل کر دی تو ہائے سکتہ زائدہ اصلی حرف کے قائم مقام بن گئی۔ اسی لیے مَا لِيْہُ کی ہاء کو بھی اصلی حرف کا حکم دے کر بعد کی ہاء میں ادغام کر دیا۔

۵] قَالَ رَبِّ۔ قَالَ رَبُّکُمْ۔ قَالَ رَبُّنَا اور قَالَ رَبِّیٰ میں

لام کا راء میں ادغام امام ابو عمرو رحمۃ اللہ علیہ سے نصاً بھی ثابت ہے اور اداء بھی۔ اس پر قیاس کر کے قَالَ رَجُلِنِ اور وَقَالَ رَجُلٌ میں بھی ادغام کر دیا کیونکہ یہ ہر اعتبار سے قَالَ

رَبِّ اور قَالَ رَبُّكُمْ وغیرہا کی طرح ہیں اور نص واداسے کوئی تا سیدل نہیں سکی۔  
 اسی طرح وہ تمام قیاسات جو نہ تو کسی نص کے خلاف ہوں اور نہ کسی معتبر قاعدے  
 اور اجماع کے منافی ہوں اور ایسے مواقع نہایت کم ہیں۔  
 تبصرہ کے آخر میں مکی ابن ابی طالب رضی اللہ عنہ نے بھی اس کی طرف اشارہ کیا ہے۔  
 چنانچہ فرماتے ہیں کہ ہم نے جو کچھ اس کتاب میں بیان کیا ہے اس کی تین قسمیں  
 ہیں۔

① وہ جس کو میں نے پڑھا بھی ہے اور نقل بھی کیا ہے اور فن کی کتابوں میں  
 صراحت کے ساتھ موجود ہے۔

② وہ جس کو میں نے پڑھا ہے اور اساتذہ سے خود پڑھ کر یا ان سے سن کر حاصل  
 کیا ہے لیکن فن کی کتابوں میں نہیں ہے۔

③ وہ جس کو نہ تو میں نے پڑھا ہے اور نہ کتابوں میں پایا ہے لیکن اس کو پڑھے  
 ہوئے پر قیاس کیا ہے اس لیے کہ روایت نہ ہونے کے وقت اس کے سوا کوئی اور صورت  
 ممکن ہی نہیں اور یہ قسم نہایت ہی قلیل ہے۔ (النشر فی القراءات العشر) قیاس کی ان  
 دونوں قسموں کو ذہن نشین کر لینے سے بہت سے شبہات حل ہو جائیں گے۔

قرآات متواترہ اور شاذہ میں فرق اور امتیاز کے لیے کچھ اہم  
 معلومات:

شاذ قرآاتوں کی تلاوت نہ تو نماز میں درست ہے اور نہ نماز سے باہر اور جو ان  
 قرآاتوں کو پڑھے اس کی تادیب و تعزیر ضروری ہے اس بارہ میں ائمہ کرام کے چند  
 اقوال درج کیے جاتے ہیں۔

① امام ابو عمر بن عبدالبر رضی اللہ عنہ اپنی ”کتاب التمهید“ میں فرماتے ہیں:

(( وَقَدْ قَالَ مَالِكٌ إِنَّ مَنْ قَرَأَ فِي صَلَاتِهِ بِقِرَاءَةِ ابْنِ

مَسْعُودٍ وَغَيْرِهِ مِنَ الصَّحَابَةِ مِمَّا يُخَالِفُ الْمُصْحَفَ لَمْ  
يُصَلِّ وَرَاءَهُ الْخِ)

”یعنی امام مالک رضی اللہ عنہ کا قول ہے کہ جو شخص نماز میں حضرت عبد اللہ بن مسعود رضی اللہ عنہ وغیرہ کی وہ قرآتیں پڑھے جو عثمانی مصاحف کی رسم کے خلاف ہیں اس کے پیچھے نماز نہ پڑھی جائے۔ اس پر مسلمانوں کے جمہور علماء کا اتفاق ہے، البتہ ایک قلیل جماعت اس کے خلاف پر ہے لیکن ان کا یہ خلاف قابل اعتبار نہیں۔“

۲ علامہ جزری رضی اللہ عنہ فرماتے ہیں: میں کہتا ہوں کہ ہمارے اصحاب شافعیہ وغیرہم

فرماتے ہیں:

(( كَوُ قَرَأَ بِالشَّاذِّ فِي الصَّلَاةِ بَطَلَتْ صَلَاتُهُ إِنْ كَانَ عَالِمًا  
وَإِنْ كَانَ جَاهِلًا لَمْ تَبْطُلْ صَلَاتُهُ، وَلَمْ تُحْسَبْ لَهُ تِلْكَ  
الْقِرَاءَةُ ))

”یعنی اگر کسی عالم نے نماز میں شاذ قرآت پڑھی تو اس کی نماز فاسد ہو جائے گی اور اگر کسی جاہل نے ایسا کیا تو اس کی نماز باطل تو نہیں ہوگی لیکن اس کی یہ قرآت فرض قرآت میں شمار نہیں ہوگی۔“

اور ابن شہبوز رضی اللہ عنہ اپنے زمانہ میں شاذ قرآتیں پڑھتے پڑھاتے تھے، پس بغداد

کے سب علماء نے باتفاق رائے ان کی تادیب اور توبہ کو ضروری قرار دیا۔

۳ امام حافظ ابو عمرو بن صلاح رضی اللہ عنہ اور امام ابو عمرو بن حاجب رضی اللہ عنہ ان دونوں

حضرات سے دمشق میں یہ سوال پوچھا گیا۔

(( هَلْ تَجُوزُ الْقِرَاءَةُ بِالشَّاذِّ أَوْ يَجُوزُ أَنْ يَقْرَأَ الْقَارِئُ  
عَشْرًا كُلَّ آيَةٍ بِقِرَاءَةٍ وَرِوَايَةٍ ))

عَشْرًا كُلَّ آيَةٍ بِقِرَاءَةٍ وَرِوَايَةٍ))

”کیا شاذ قرآتوں کی تلاوت درست ہے یا نہیں و نیز عشرہ کی تلاوت اس طرح جائز ہے یا نہیں کہ قاری ایک آیت ایک قرأت و روایت کے اور دوسری کسی دوسری کے مطابق پڑھے اسی طرح آخر تک۔“

سوان دونوں ہی حضرات نے سوال مذکور کا جواب مرحمت فرمایا چنانچہ شیخ ابو عمرو بن صلاح رحمۃ اللہ علیہ جو اپنے زمانہ میں مجتہد تھے ان کے جواب کی تفصیل یہ ہے:

”جو چیز قرآن مجید میں پڑھی جاتی ہے، اس میں یہ شرط ہے کہ رسول اللہ

صلی اللہ علیہ وسلم سے بحیثیت قرآن اس کی نقل متواتر اور مشہور و معروف ہو نیز امت نے

اسے قبولیت کا شرف عطا کیا ہو مثلاً وہ قرآت سب سے مشہور و متواتر ہیں اور

وجہ یہ ہے کہ قرآن مجید میں قطعیت کا اعتبار ہے، جیسا کہ اصول میں ثابت

ہوا ہے پس جس قرأت میں یہ چیز نہ پائی جائے جیسا کہ سب سے یا عشرہ

کے علاوہ دوسری قرآتیں ہیں ان کی تلاوت نماز اور غیر نماز دونوں میں قطعاً

حرام ہے اور اس بارہ میں عالم اور جاہل دونوں برابر ہیں البتہ جس شخص کو ایسی

قرآت کی تلاوت کی حرمت کا علم نہ ہو اس کے متعلق ضروری ہے کہ جو شخص

امر بالمعروف اور نہی عن المنکر پر قدرت رکھتا ہو وہ اپنے فرض منصبی کو بجالاتے

ہوئے اس کو سمجھائے اور ایسی قرآتوں کی تلاوت سے اُسے منع کرے۔

اور یاد رکھو کہ علماء میں سے جن حضرات نے ایسی شاذ قرآتوں کو نقل کیا ہے

وہ محض اُن فوائد کی بنا پر کیا ہے جو اُن قرآت میں عربیت کے علم سے تعلق

رکھتے ہیں نہ کہ اس بنا پر کہ ان کی تلاوت کی جائے۔ راست باز علماء کا طریق

یہی ہے۔ اور قرآت شاذہ وہ ہے جو قرآن ہونے کی حیثیت نہ رکھتی ہو اور

امت کے قبول و اختیار کے بغیر محض آحاد کی خبر سے منقول ہو۔ مثلاً وہ

قرآتیں جو ابن جنی کی محسب و غیرہ میں درج ہیں رہی قرآت بالمعنی جو اُن

الفاظ کے ساتھ ہو جو قرآن ہونے کی حیثیت سے مروی نہیں سو یہ قطعاً



قرآات شاذہ کے قبیل سے نہیں اور ایسا قاری ایک بہت غلط حرکت کرتا ہے اور بڑی سخت گمراہی میں مبتلا ہے۔ اور لازم ہے کہ اس کو سزا دی جائے اور قید و بند وغیرہ کے ذریعہ اس کو ایسی حرکت سے باز رکھا جائے اور ایسی گمراہی پر قائم رہنے کی حالت میں ہرگز اس کو آزاد نہ چھوڑا جائے۔ اور صاحب قدرت آدمی کے لیے ایسے شخص کا کھلا چھوڑ دینا کسی طرح بھی درست نہیں بلکہ اس پر لازم ہے کہ اولاً ایسے شخص کو شاذ قرآاتوں کی تلاوت سے منع کرے اور باز نہ آنے پر اس کو گنہگار قرار دے اگر اس پر بھی منع نہ ہو تو قاعدہ کے موافق اس کو سزا دی جائے۔

اور جب قاری ایک قرآات شروع کرے تو مناسب یہ ہے کہ جب تک کلام کا مابعد سے تعلق باقی رہے اس وقت تک اسی ایک قرآات کے موافق تلاوت کرتا رہے اور اس کے خلاف عمل کرنے کی تقدیر پر بعض صورتوں میں جواز کا اور بعض میں امتناع کا حکم لگایا جائے گا، ہاں اگر کلام کا مابعد سے تعلق ختم ہو جائے تو دوسری قرآات پڑھنے میں زیادہ مضائقہ نہیں اور اس مسئلہ کی پوری تفصیل بیان کرنے سے بیماری کا عذر مانع ہے۔ واللہ عند اللہ تعالیٰ۔“

اور شیخ امام ابو عمرو بن حاجب رحمۃ اللہ علیہ جو مالکیہ کے شیخ ہیں ان کے جواب کا متن یہ

ہے:

”قاری کے لیے نماز اور غیر نماز دونوں حالتوں میں قرآات شاذہ کا پڑھنا جائز نہیں عام ہے کہ وہ عربیت کا عالم ہو یا اس سے ناواقف ہو اور جب کوئی قاری قرآات شاذہ پڑھے تو اگر وہ حرمت کے حکم سے نا آشنا ہے تب تو اسے اس کی واقفیت کرائی جائے اور شاذ قرآاتوں کی تلاوت کے چھوڑنے کا حکم کیا جائے۔ اور اگر وہ قاری حرمت سے واقف ہے تو پھر قاعدہ کے موافق اس کی تادیب کی جائے۔ اور اگر اس کے بعد بھی اس پر اصرار کرے تو پھر

اصرار کے بقدر اس کی تادیب کی جائے اور باز آنے تک اُسے قید میں رکھا جائے۔ رہا یہ کہ اتنا کی جگہ اَعْطِنَا یَسُوکُث کی جگہ زَيْنَتْ یا اس قسم کا اور کوئی لفظ پڑھے سو یہ شاذ قرآتوں کے قبیل سے ہرگز نہیں بلکہ یہ سراسر تحریف و تبدیلی ہے جس کی تحریم شدید تر اور اس پر تادیب کرنا بلیغ تر اور اس سے منع کرنا واجب تر ہے۔“

سوال:..... یہ کیسے معلوم ہو سکتا ہے کہ فلاں قرآت شاذ اور فلاں متواتر ہے، جب کہ کسی مصنف نے بھی شاذ یا متواتر قرآتوں کے جمع کرنے کا دعویٰ نہیں کیا؟

جواب:..... اس فن کی وہ کتابیں جو عشرہ یا آٹھ قرآتوں وغیرہ میں تالیف کی گئی ہیں ان کے مؤلفین کی دو قسمیں ہیں۔

(اول) وہ جنہوں نے اپنی کتابوں میں شہرت کی قید لگائی ہے اور صرف وہی وجوہ اختیار کی ہیں جو ان کے یہاں صحیح سند سے منقول ہیں نیز لوگوں نے ان کی کتابوں کو قبولیت کے ساتھ اخذ کیا ہے اور بلا نزاع ان کتابوں کی صحت پر اتفاق کر لیا ہے۔ مثلاً ۱ ابن مہران رحمۃ اللہ علیہ کی ”کتاب الغایہ“ اور ۲ ابوالعلاء ہمدانی رحمۃ اللہ علیہ کی کتاب ”غایۃ الاختصار“۔

۳ ابن مجاہد رحمۃ اللہ علیہ کی ”کتاب السبعۃ فی القراءات“۔ ۴ ابوالعز القلانسی رحمۃ اللہ علیہ کی ”الارشاد“۔ ۵ ابو عمرو دانی رحمۃ اللہ علیہ کی ”التیسیر فی القراءات السبع“۔ ۶ ابو علی اہوازی رحمۃ اللہ علیہ کی ”الموجز“۔ ۷ ابن ابی طالب رحمۃ اللہ علیہ کی ”التبصرۃ“۔ ۸ ابن شریح رحمۃ اللہ علیہ کی ”الکافی“۔ ۹ ابو معشر طبری رحمۃ اللہ علیہ کی ”الکلیح“۔ ۱۰ صفراوی رحمۃ اللہ علیہ کی ”الاعلان“۔

۱۱ ابن فحام رحمۃ اللہ علیہ کی ”التجرید“۔ ۱۲ ابوالقاسم شاطبی رحمۃ اللہ علیہ کی ”حرز الامانی ووجہ التھانی المعروف الشاطبیہ“۔ ۱۳ علامہ جزری رحمۃ اللہ علیہ کی ”تقریب النشر فی القراءات العشر“۔ ۱۴ ”النشر فی القراءات العشر“۔ ۱۵ ”تجیر التیسیر فی القراءات العشر“۔ ۱۶ ”الدرۃ المصیۃ فی القراءات الثلاث“ اور ۱۷ ”طیبۃ النشر فی القراءات العشر“ وغیرہ۔

پس اس میں ذرا بھی اشکال نہیں کہ سوائے چند اختلافات کے جنہیں ائمہ جانتے

ہیں ان کتابوں میں بیان ہونے والی قرآات اور وجوہ صحیح ہیں۔

(دوم) وہ مؤلفین جنہوں نے کسی تخصیص کے بغیر وہ سبھی قرآات و وجوہ بیان کر دی ہیں جو انہیں پہنچی ہیں اور شاذ و متواتر اور صحیح و غیر صحیح میں کوئی امتیاز نہیں کیا مثلاً [۱] سبط الخياط رحمۃ اللہ علیہ۔ [۲] ابو معشر رحمۃ اللہ علیہ اپنی کتاب جامع کی رو سے۔ [۳] ابوالقاسم ہذلی رحمۃ اللہ علیہ۔ [۴] ابوالکرم شہر زوری رحمۃ اللہ علیہ۔ [۵] ابو علی مالکی رحمۃ اللہ علیہ۔ [۶] ابن فارس رحمۃ اللہ علیہ۔ [۷] ابو علی اہوازی رحمۃ اللہ علیہ۔ [۸] ابن جنی رحمۃ اللہ علیہ کی المختص رحمۃ اللہ علیہ یا بعض مستشرقین کی مرتب کردہ شاذ قرآاتوں کے مجموعے۔

پس انہوں نے اور اسی طرح ان کے ہم مثل دوسرے مصنفین نے اپنی کتب میں کسی خاص اصطلاح کی پابندی نہیں کی بلکہ ان سبھی وجوہ کو بیان کر دیا جو انہیں پہنچی ہیں پس ان کی بیان کردہ وجوہ میں سے شاذ کو متواتر سے اور غیر صحیح کو صحیح سے ممتاز کرنے کے لیے کسی مخصوص و تحقیقی کتاب کی یا کسی محقق استاذ قرآات کی طرف رجوع کیا جائے گا اور اسی طرح یقینی و قطعی وجوہ کو غیر یقینی و غیر قطعی وجوہ سے ممتاز و جدا کر دیں گے۔

سوال : ..... وہ مشہور کتابیں جو لوگوں کے یہاں مروج ہیں ان میں بھی بعض اصولی و فروشی اختلافات کی رُو سے کچھ اختلاف پایا جاتا ہے کہ کچھ وجوہ صرف بعض کتابوں میں ہیں اور اکثر میں نہیں مثلاً ابن ذکوان کی روایت پر وَلَا تَتَّبِعْنِ (نون کی تخفیف سے) اور ہشام کی روایت پر اَفْئِدَةٌ (ہمزہ کے بعد یاء کی زیادتی سے) اور قبل کی روایت پر عَلٰی سُنُوْقِهِ (ہمزہ اور اُس کے بعد واو کی زیادتی سے) یہ تینوں وجوہ شاطبیہ میں ہیں دوسری کتابوں میں نہیں ہیں اسی طرح وہ تسہیلات و امالات جو شاطبیہ کے علاوہ دوسری کتابوں میں سے صرف ایک یا دو کتب میں موجود ہیں نہ کہ سب میں پس ظاہر ہے کہ ایک یا دو سے تواتر ثابت نہیں ہوتا حالانکہ آپ نے تحریر کیا ہے کہ ان کتابوں کی وجوہ متواتر ہیں سو یہ بات کس حد تک صحیح ہے؟

جواب : یہ اور ان جیسی دوسری وجوہ کو تواتر کی حد تک نہیں پہنچتی ہیں مگر یہ بات یقینی

ہے کہ ایسی سب وجوہ صحیح و قطعی ہیں جن کے بارہ میں ہمارا اعتقاد ہے کہ یہ منجملہ قرآن کے اور منجملہ اُن سببہ احرف کے ہیں جن پر قرآن نازل ہوا ہے اور عادل و ضابط آدمی جب کسی ایسی وجہ کے ساتھ منفرد ہو جو عربیت و رسم دونوں ہی کی رو سے صحیح ہو نیز مشہور و معروف ہو تو وہ بلاشبہ قطعی و یقینی ہوتی ہے اور اس قسم کی وجہ میں صرف ایک آدمی کی خبر سے بھی علم یقینی حاصل ہو جاتا ہے چنانچہ وہ حدیث جو خبر واحد ہونے کے ساتھ ساتھ مقبول و معمول بھی ہو اس کے بارہ میں بھی آئمہ حدیث کا یہی قول ہے کہ وہ قطعیت کا اور یقینی علم کا فائدہ دیتی ہے۔

امام ابو عمرو بن صلاح رحمۃ اللہ علیہ نے اپنی کتاب ”علوم الحدیث“ میں ایسی حدیث پر بحث کی ہے اور اُن کا خیال یہ ہے کہ ان سے پہلے کسی نے بھی یہ چیز بیان نہیں کی حالانکہ ان سے پہلے امام ابوالسخت شیرازی رحمۃ اللہ علیہ نے اپنی کتاب ”اللمع فی اصول الفقہ“ میں یہی چیز بیان کی ہے اور امام ثقہ ابوالعباس احمد بن عبدالحلیم بن تیمیہ رحمۃ اللہ علیہ جو اپنے زمانہ کے مجتہد تھے انہوں نے یہ مضمون آئمہ کی ایک جماعت سے نقل کیا جن میں مالکیہ میں سے [۱] قاضی عبدالوہاب رحمۃ اللہ علیہ اور شافعیہ میں سے [۲] شیخ ابو حامد سمرانی رحمۃ اللہ علیہ [۳] قاضی ابوالطیب طبری رحمۃ اللہ علیہ [۴] شیخ ابوالسخت شیرازی رحمۃ اللہ علیہ اور حنابلہ میں سے [۵] ابن حامد رحمۃ اللہ علیہ [۶] ابویعلیٰ بن فراء رحمۃ اللہ علیہ [۷] ابوالخطاب رحمۃ اللہ علیہ اور [۸] ابن زاغونی رحمۃ اللہ علیہ اور حنفیہ میں سے [۹] شمس الائمہ سرخسی رحمۃ اللہ علیہ۔ یہ نو حضرات بھی شامل ہیں پھر ابن تیمیہ رحمۃ اللہ علیہ فرماتے ہیں کہ:

”اہل کلام میں سے اشعریہ کا اور ان کے علاوہ دوسرے حضرات (ابواسحاق اسفرانی رحمۃ اللہ علیہ و ابن نورک رحمۃ اللہ علیہ وغیرہما) کا اور اسی طرح جملہ اصحاب حدیث اور عام اسلاف متقدمین کا مذہب بھی یہی ہے۔“

علامہ جزری رحمۃ اللہ علیہ فرماتے ہیں میں کہتا ہوں کہ اس سے یہ بات بخوبی ثابت ہوگئی کہ جب ایک عادل و ضابط کی خبر کے ساتھ کچھ قرآن شامل ہو جائیں تو وہ علم

قطع کا فائدہ دیتی ہے اور قرآات کی وہ وجوہ جو صرف بعض ناقلین سے انفراداً منقول یا صرف بعض طرق کے ساتھ مخصوص ہیں ہم ان میں سے ہر ہر وجہ میں تواتر کا دعویٰ نہیں کرتے یہ دعویٰ تو ایک ایسا جاہل آدمی ہی کر سکتا ہے جس کو تواتر کی تعریف ہی کا علم نہ ہو۔ ہمارا مدعا تو صرف یہ ہے کہ قراء عشرہ سے جو وجوہ مروی ہیں ان کی دو قسمیں ہیں ① متواتر، ② صحیح۔ اور ہمارے یہاں ان دونوں ہی قسموں سے قطعیت و یقین حاصل ہو جاتا ہے۔

سوال: آپ نے تو قرآات شاذہ کی تلاوت کو ممنوع و حرام قرار دیا ہے، حالانکہ امام ابو حیان رحمۃ اللہ علیہ نے اس کے برعکس شاذ قرآتوں کی تلاوت کو جائز سمجھا ہے چنانچہ وہ فرماتے ہیں کہ:

”یہ متاخرین علماء جو قرآات شاذہ کی تلاوت کو حرام بتاتے ہیں تو ان کے قول کی رو سے لازم آئے گا کہ صحابہ اور تابعین کے بے شمار اور ان گنت افراد (جو اسلامی شریعت کے ناقلین ہیں) ان قرآتوں کی تلاوت کی بناء پر ساری عمر حرام چیز کا ارتکاب کرتے رہے ہوں گے حالانکہ ظاہر ہے کہ ایسے شخص کی خبر ہرگز قابل حجت نہیں ہو سکتی پس اس قول کی رو سے ان حضرات کی تمام روایتیں ساقط الاعتبار ہو جائیں گی اور اسلام کا سارے کا سارا نظام درہم برہم ہو جائے گا۔ وَالْعِيَاذُ بِاللَّهِ مِنْ ذَلِكَ۔ نیز یہ لازم آئے گا کہ شاذ قرآتوں کی تلاوت کرنے والے حضرات کی تمام نمازیں ضائع اور اکارت ہو جائیں۔ کیونکہ اس قول پر قرآات شاذہ کی تلاوت حرام ہے اور فرض عبادت کا حرام کے ذریعہ ادا نہ ہونا بالکل واضح ہے۔“

اور قاضی القضاة ابوالفتح محمد بن علی یعنی ابن دینار رحمۃ اللہ علیہ اس مسئلہ پر بحث

کرنے کو نہایت دشوار اور پیچیدہ سمجھتے تھے، چنانچہ فرماتے ہیں کہ:

”اگرچہ شاذ قرآتیں نبی کریم صلی اللہ علیہ وسلم سے آحاد و قلیل افراد کی روایت سے

منقول ہیں مگر اجمالی طور پر اس سے یہ بات ضرور معلوم ہو جاتی ہے کہ آپ ﷺ نے بھی ان میں سے کوئی نہ کوئی شاذ قرآات ضرور پڑھی ہے گو اس کی تعیین نہیں ہو سکتی۔ پس یہ قرآات کسی صحابی کی تعیین کے بغیر اجمالی اور معنوی طور پر متواتر ہیں جیسا کہ حاتم کی سخاوت و عطاء کے متعلق کئی کئی واقعات اور متعدد اخبار وارد ہیں جو آحاد ہیں مگر ان سب کا قدر مشترک (فیاضی و سخاوت) متواتر ہے گو ہم ان میں سے کسی واقعہ اور خبر کی تعیین نہیں کر سکتے کہ اس کے سبب یہ تواتر حاصل و ثابت ہوا ہے پس اسی طرح شاذ قرآاتوں کی الگ الگ خبریں گو آحاد ہیں مگر ان سب کا قدر مشترک متواتر و قطعی ضرور ہے پھر ان کو شاذ کس بناء پر کہا جاتا ہے؟ حالانکہ شاذ تو وہ ہے جو متواتر نہ ہو۔“

جواب: علامہ جزری رحمۃ اللہ علیہ فرماتے ہیں کہ میں اس سوال کے جواب میں کہتا ہوں کہ یہ اور اسی طرح اس قسم کے دوسرے مباحث سراسر فضول و لغو اور بے فائدہ ہیں اس لیے کہ اگر محض تواتر معنوی ہی کی بناء پر شاذ قرآاتوں کو متواتر قرار دے دیں تو لازم آئے گا کہ اُن ضعیف احادیث کو بھی متواتر و قطعی قرار دیا جائے جو آئمہ کی کتب میں مروی ہیں اس بناء پر کہ نبی کریم ﷺ نے ان میں سے کوئی نہ کوئی حدیث تو ضرور ارشاد فرمائی ہوگی گو ہم اس کی تعیین نہیں کر سکتے، پس ان کو ضعیف نہیں کہنا چاہیے حالانکہ کوئی بھی ان کو متواتر نہیں کہتا پس اسی طرح گو شاذ قرآات، اجمالی طور پر قطعی ہیں مگر انہیں حقیقتاً متواتر قرار نہیں دیں گے یہ تو الزامی جواب ہوا۔

تحقیقی جواب یہ ہے کہ یہ تمام قرآاتیں عرضہ اخیرہ سے یا صحابہ کے اجماع سے منسوخ ہو چکی ہیں پس نبی کریم ﷺ اور صحابہ کرام رضی اللہ عنہم کے لیے تو یہ قرآات صحیح و مشہور قرآات کے حکم میں تھیں اس بناء پر ان کے لیے تو ان کی تلاوت درست تھی لیکن ہمارے اعتبار سے وہ شاذ ہیں کیونکہ ہمیں بطریق آحاد پہنچی ہیں اس بناء پر ہمارے لیے

ان کی تلاوت جائز نہیں نیز موضوع قرآت وغیرہ کے ماسوا شاذ قرآت فی نفسہ صحیح ہیں پھر ان پر قوت وضعف اور شاذ ہونے کا حکم بعد کے زمانہ میں ان قرآت کو بیان کرنے والے روات اور رجال کے حالات کو دیکھ کر لگایا گیا ہے۔

اس کی تفصیل یہ ہے کہ ہمیں اس بات کا پورا یقین حاصل ہے کہ بہت سے صحابہ کرام رضی اللہ عنہم ان وجوہ کی تلاوت کرتے تھے جو عثمانی مصحف کی رسم کے خلاف ہیں، مثلاً ایک یا کئی کلموں کی زیادتی (جیسے تَبْتُ يَدَا أَبِي لَهَبٍ وَقَدْ تَبَّ - وَيَنْهَوْنَ عَنِ الْمُنْكَرِ وَيَسْتَفِيثُونَ اللَّهَ عَلَىٰ مَا أَصَابَهُمْ - وَأُولَٰئِكَ هُمُ الْمُفْلِحُونَ) یا ایک کلمہ کا دوسرے سے بدل دینا (جیسے كَالصُّوفِ الْمَنْفُوشِ) یا بعض کلمات کا کم کر دینا۔ (جیسے وَالذَّكْرِ وَالْأَنْشَى) جیسا کہ صحیحین وغیرہ میں صحیح طور پر ثابت ہوا ہے۔

مگر یہ عثمانی مصحف کی رسم پر اجماع منعقد ہونے سے قبل کا واقعہ ہے اور اب جب کہ عثمانی مصاحف پر صحابہ کا اجماع ہو چکا ہے جو شخص بھی نماز یا غیر نماز کسی حالت میں بھی ایسی شاذ قرآتوں کی تلاوت کرے گا ہم اس کو بلاشبہ ممنوع و حرام قرار دیں گے جو شخص حضرات متقدمین کے اقوال میں غور و فکر کرنے کا وہ اس معاملہ کی حقیقت کو جان لے گا، جس کی تفصیل یہ ہے کہ عثمانی مصاحف کے بارہ میں علماء کے دو اقوال ہیں۔

① یہ کہ وہ ان سبھی احرف سبعة پر مشتمل و حاوی ہیں جن کے مطابق قرآن مجید کی تلاوت کی اجازت تھی یہ متکلمین وغیرہم کی ایک جماعت کا مذہب ہے اور اس کی بنیاد انہوں نے اس پر رکھی ہے کہ قرآن سات حروف پر نازل ہوا ہے اور امت کے لیے جائز نہیں کہ ان میں سے کوئی چیز بھی ترک کر دے پس ان حضرات کے مسلک پر سرے سے وہ اعتراض و اشکال وارد ہی نہیں ہوگا جو ابن دقیق العید اور ابو حیان وغیرہما نے پیش کیا ہے کیونکہ جب ہم اس کے قائل ہو گئے کہ مصاحف عثمانیہ ان تمام احرف سبعة پر مشتمل ہیں جن کے مطابق اللہ تعالیٰ نے قرآن مجید نازل فرمایا ہے تو اب قطعی طور پر ماننا پڑے گا کہ اس رسم کے خلاف جو جو وجوہ تھیں وہ سب احرف سبعة سے خارج تھیں



اس بناء پر ان کی تلاوت کا سوال ہی پیدا نہیں ہوتا۔

مگر یہ قول ناقابل قبول ہے، اس لیے کہ رسم عثمانی کے خلاف بہت سی وجوہ صحابہ کرام رضی اللہ عنہم اور نبی کریم صلی اللہ علیہ وسلم سے بطریق صحیح ثابت ہوئی ہیں اس بناء پر یہ کہنا کسی طرح درست نہیں کہ وہ وجوہ سببہ احرف سے خارج ہیں اور صحابہ کرام اور رسول اللہ صلی اللہ علیہ وسلم سے ان کی تلاوت ہی نہیں کرتے تھے بلکہ یہ سراسر غلط اور خلاف واقع ہے۔

۲) حق مذہب وہ ہے جو امام محمد بن جریر طبری رضی اللہ عنہ، ابو عمر بن عبدالبر رضی اللہ عنہ، ابوالعباس مہدوی رضی اللہ عنہ، مکی ابن ابی طالب القیسی رضی اللہ عنہ، ابوالقاسم شاطبی رضی اللہ عنہ اور ابن تیمیہ رضی اللہ عنہ اور ان کے علاوہ دوسرے حضرات کے کلام سے متحقق و ثابت ہوتا ہے وہ یہ ہے کہ دور صدیقی کے مصاحف تو جملہ احرف سببہ پر مشتمل تھے لیکن جب بعد میں اختلاف کثیر ہو گیا اور اس اختلاف کے سبب مسلمان باہم تکفیر کی حد تک پہنچ گئے تو صحابہ کرام رضی اللہ عنہم نے صرف مندرجہ ذیل تین قسم کی وجوہ کے موافق قرآن عظیم کی کتابت و رسم پر اتفاق رائے کر لیا۔

۱) جو وجوہ اُس آخری عرضہ اور دور قرآن کے مطابق ہوں جو آنحضرت صلی اللہ علیہ وسلم نے وفات کے سال حضرت جبریل علیہ السلام سے کیا تھا۔

۲) جن وجوہ کے موافق حق تعالیٰ شانہ نے اولاً قرآن کریم کو نازل فرمایا جو اجازت و رخصت دی ہوئی وجوہ کے علاوہ تھیں۔

۳) جو وجوہ آنحضرت صلی اللہ علیہ وسلم سے شہرت و استفاضہ کے طریق پر ثابت ہوں۔

اس قول کی بنیاد اس پر ہے کہ پورے سات حرفوں میں تلاوت کرنا امت پر واجب و فرض نہیں تھا بلکہ امت کی سہولت و آسانی کے لیے سات حرفوں میں تلاوت کرنے کی اجازت و رخصت دی گئی تھی اور لوگوں کو اختیار دیا گیا تھا کہ وہ ان میں سے جس حرف میں چاہیں تلاوت کریں جیسا کہ صحیح حدیثوں میں وارد ہوا ہے۔ پس صحابہ کرام رضی اللہ عنہم نے دیکھا کہ اگر اس وقت امت رسم الخط میں ایک ہی حرف پر مجتمع اور اکٹھی

نہ ہوئی تو ان میں تفرقہ و اختلاف اور خون ریزی اور لڑائی جھگڑا بھی واقع ہوگا۔ اور آئندہ سخت دقتیں بھی پیش آئیں گی اس بنا پر ان حضرات نے رسم الخط میں ایک ہی حرف پر اتفاق کر لیا اور ان کا یہ اتفاق نہایت صحیح اور شرعی قواعد کے عین موافق تھا، اس لیے کہ وہ حضرات گمراہی اور غلطی پر اجماع کرنے سے بالکل محفوظ و مامون تھے نیز اس میں کسی واجب چیز کا ترک اور کسی ممنوع چیز کا ارتکاب بھی لازم نہیں آتا تھا۔

اس لیے ان حضرات نے مصاحف کو ﴿۱﴾ لغت قریش کی رسم الخط اور ﴿۲﴾ عرضہ اخیرہ ﴿۳﴾ صحیح وجوہ صرف ان ہی تین چیزوں کے تلفظ کے مطابق لکھ دیا اور ان کے علاوہ ان تمام وجوہ کو ترک کر دیا جو عرضہ اخیرہ سے پہلے شد و ذوآحاد کے طریق پر مروی تھیں۔ مثلاً مصاحف کو نقطوں اور حرکتوں سے خالی رکھا گیا تاکہ ان میں مندرجہ ذیل دو قسم کے اختلافات کی گنجائش بھی باقی رہے۔

(اول) وہ جو لغت قریش کے سوا باقی سب سے احرف میں مستعمل ہیں اور آخری عرضہ سے منسوخ نہیں ہوئے بلکہ بدستور محفوظ و باقی ہیں۔ مثلاً امالہ و فتح فحیم و ترقیق ادغام اظہار تحقیق و تخفیف حرکت و سکون وغیرہ وغیرہ۔

(دوم) وہ وجوہ جن کی آخری عرضہ میں گنجائش ہے، مثلاً غیب و خطاب جمع و تشنیہ و توحید وغیرہ وغیرہ اس لیے کہ یہ وجوہ لغت قریش میں اور اسی طرح اس کے علاوہ دوسرے لغات و احرف میں بھی موجود و باقی ہیں اور منسوخ نہیں ہیں۔

پھر ان حضرات نے مصاحف مذکورہ کو مختلف شہروں کی طرف روانہ کر دیا جن پر ہر شہر کے عوام نے اتفاق رائے کر لیا حروف سب سے جن کی بابت آنحضرت ﷺ نے یہ خبر دی ہے کہ قرآن مجید ان کے موافق نازل ہوا ہے ان کی دو قسمیں

(اول) یہ کہ ان میں کسی کلمہ کی زیادتی یا کمی کا یا ابدال کا یا تقدیم و تاخیر کا اختلاف ہو۔ مثلاً ﴿۱﴾ لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّنْ رَبِّكُمْ فِي مَوَاسِمِ الْحَجِّ ﴿۲﴾ حَمَّ سَقٍ ﴿۳﴾ وَفَسَادُ عَرِيضٍ ﴿۴﴾ إِذَا جَاءَ فَتْحُ اللَّهِ وَالنَّصْرُ ﴿۵﴾

پس یہ اور اس کے مثل دیگر اختلافات و احرف قطعاً متروک ہیں جن کے موافق تلاوت کرنا بلاشبہ غیر جائز ہے اور جو شخص بغیر کسی ضد کے ان میں سے کسی اختلاف و وجہ کے مطابق تلاوت کرے امام پر لازم ہے کہ وہ اپنی صوابدید کے مطابق زد و کوب کر کے یا قید و بند کے ذریعہ اس کی اصلاح کرے اور جو شخص ضد کے ساتھ اس کو پھیلانے کا بھی ارتکاب کرے اس کا قتل واجب ہے اور اس کی دو وجوہ ہیں۔

(الف) آنحضرت ﷺ کا ارشاد ہے: (( اَلْمِرَاءُ فِي الْقُرْآنِ كُفْرٌ ))

یعنی ”قرآن میں جھگڑا کرنا کفر ہے۔“

(ب) امت کا اس پر اتفاق ہے کہ عثمانی رسم کی اتباع لازم ہے۔

(دوم) یہ کہ ان حروف میں فقط اظہار و ادغام روم و اشتام مد و قصر اور تخفیف و تشدید

اور ابدال حرکت یا ابدال حرف (مثلاً ابدال الیاء بالتاء۔ ابدال الواو بالفاء) کا یا اسی قسم کا اور کوئی اختلاف ہو جو معروف و مشہور ہوں پس یہ وہ قسم ہے جو ہمارے اس زمانہ میں مروج ہے اور مصاحف عثمانیہ کا رسم الخط بھی اسی کے مطابق ہے، بجز ان چند حروف و اختلافات کے جن میں مصاحف کا باہم تخالف ہے۔

محمد بن جریر طبری رحمۃ اللہ علیہ اپنی کتاب البیان میں فرماتے ہیں کہ قراء مشہورین کا

اختلاف، لا اختلاف کے مانند ہے اور یہ کامل طور پر وہ اختلاف نہیں جو آنحضرت صلی اللہ علیہ وسلم کے قول: (( اُنزِلَ الْقُرْآنُ عَلٰی سَبْعَةِ اَحْرَافٍ )) میں وارد ہے۔ اس لیے کہ یہ حضرات قراء اس مصحف عثمانی کے رسم خط سے خارج نہیں ہوتے جو ایک ہی حرف کے مطابق لکھا گیا ہے۔

علامہ جزری رحمۃ اللہ علیہ فرماتے ہیں کہ گو عثمانی مصاحف ایک ہی حرف پر لکھے گئے ہیں

لیکن چونکہ وہ نقطوں اور حرکتوں سے خالی تھے اس بناء پر ان میں ایک حرف سے زائد اختلافات و وجوہ کا احتمال باقی تھا اس لیے کہ صحابہ کرام رضی اللہ عنہم نے ان مصاحف میں ظاہری رسم کی رُو سے ادغام و اظہار و امالہ و فتح تسہیل و تحقیق اور نقل وغیرہ کے ان

اختلافات میں سے کسی کو بھی ترک نہیں کیا جو باقی چھ حروف میں مستعمل تھے، بلکہ ان حضرات نے تو فقط اُن وجوہ کو ترک کیا تھا جو عرضہ اخیرہ سے پہلے کسی کلمہ کی زیادتی و کمی وغیرہ کے طور پر جائز تھیں اور پھر آخری عرضہ سے منسوخ ہو گئی تھیں۔

علامہ مکی بن ابی طالب القیس رضی اللہ عنہ اپنی کتاب الابانہ میں جس کو انہوں نے کتاب الکشف کے ساتھ ملحق کیا ہے فرماتے ہیں کہ یہ تمام قرآت جن کے موافق آج کل سب لوگ تلاوت کرتے ہیں اور جن کی روایت ائمہ متقدمین سے صحیح طور پر ثابت ہوئی ہے یہ سب اُن سببہ احرف کا ایک جزو ہیں جن کے مطابق قرآن مجید نازل ہوا ہے اور ان تمام قرآت میں تلفظ و آدا حضرت عثمان رضی اللہ عنہ کے اُس مصحف کی رسم و کتابت کے عین موافق ہے جس پر صحابہ کرام رضی اللہ عنہم اور ان کے بعد کے سب لوگوں نے اتفاق کر لیا ہے اور ان کے علاوہ وہ سب وجوہ منسوخ ہیں جو مصحف عثمانی کے رسم خط کے مخالف ہیں۔

امام ابو عمر بن عبدالبر رضی اللہ عنہ فرماتے ہیں کہ یہ تمام قرآت جن پر آج کل تمام لوگوں کا رسم و تلفظ دونوں ہی کی رُو سے اجماع ہے اُن سَبْعَةَ أَحْرَفٍ میں سے فقط ایک حرف ہیں جن پر قرآن نازل ہوا ہے اس لیے کہ حضرت عثمان رضی اللہ عنہ نے مصاحف کو اُسی ایک حرف کے مطابق جمع کیا تھا اور فقہاء کی جماعت کا اُن تمام قرآتوں کے بارے میں یہی مذہب ہے جو قطعیت کے ساتھ ثابت ہیں نیز جن سے نماز درست ہو جاتی ہے۔

علامہ جزری رضی اللہ عنہ فرماتے ہیں کہ اس بارے میں معتبر حضرات کے اقوال اسی طرح ہیں کہ وہ قرآت جو آج کل پڑھی پڑھائی جاتی ہیں اور وہ مصاحف عثمانی کی رسم الخط کے موافق ہیں وہ یا تو بلا تعین سببہ احرف کا بعض حصہ ہیں یا اُن میں سے فقط ایک حرف ہیں یا ایک ہی حرف کا بعض حصہ ہیں۔

کواشی رضی اللہ عنہ کہتے ہیں:

”ہر وہ قرآت جس کی سند صحیح ہو۔ عربیت کے لحاظ سے اس کی وجہ درست

ہو اور وہ مصاحف عثمانیہ میں سے کسی ایک مصحف کے رسم الخط کے مطابق ہو تو وہ سَبْعَةَ أَحْرُفٍ میں سے ہے اور اگر ان تین شرائط میں سے کوئی ایک بھی اس قرآت میں کم ہو تو ایسی قرآت شاذ متصور ہوگی۔“

(الاتقان فی علوم القرآن جلد اول ص ۲۱۷)

حاصل یہ کہ اس وقت جو قرآت و روایات ہم تک تو اتر کے ساتھ پہنچی ہوئی ہیں وہ اُن ائمہ عشرہ اور بیس راویوں کی قرآت و روایات ہیں جو مشہور و معروف ہیں یہی وہ حق مذہب ہے جو علماء کے اقوال سے ثابت ہوا ہے اور آج عالم اسلام میں ان دس ائمہ کی قرآت متواترہ پڑھی پڑھائی جاتی ہیں اس بیان سے یہ بات بھی ثابت ہوگئی کہ قرآت شاذہ کوئی نفسہ صحیح ہے مگر اجماع صحابہ رضی اللہ عنہم سے بنائے گئے قواعد کے مطابق صحیح نہیں اس لیے کہ وہ اُن وجوہ میں سے ہے جن کے مطابق تلاوت کرنے کی اولاً اجازت تھی پھر بعد میں یہ اجازت منسوخ ہوگئی اور یہ کہ اس قرآت کے موافق نزول قرآن ثابت نہیں بلکہ فقط صدرِ اول میں لوگوں کو اس کے مطابق تلاوت کرنے کا اختیار حاصل تھا۔ پھر امت نے مصلحت کی غرض سے اس کے ترک پر اتفاق کر لیا اور اس میں کوئی خرابی نہیں اس لیے کہ امت محمدیہ غلطی پر اجماع کرنے سے محفوظ ہے۔

(منجد المقرئین و مرشد الطالبین للعلامہ الجزری رحمۃ اللہ علیہ)

### قرآت کے تواتر و عدم تواتر پر مزید ابحاث:

علامہ جزری رحمۃ اللہ علیہ اپنی کتاب ”منجد المقرئین و مرشد الطالبین“ میں فرماتے ہیں؛ قرآت عشرہ فروش و اصول دونوں ہی کے لحاظ سے متواتر ہیں عام ہے کہ وہ اصول و فروش اتفاقی ہوں یا مختلف فیہ ہوں اور جان لو کہ اس بارہ میں علماء کا کافی اختلاف ہے۔ پس علامہ ابن حاجب رحمۃ اللہ علیہ صرف فروش کو اور ابو شامہ رحمۃ اللہ علیہ صرف اتفاقی وجوہ کو متواتر کہتے ہیں اور علامہ جزری رحمۃ اللہ علیہ کی رائے پر فروش و اصول دونوں ہی متواتر ہیں اتفاقی ہوں خواہ مختلف فیہ۔

## □ علامہ ابن حاجب رحمۃ اللہ علیہ کی رائے:

علامہ ابن حاجب رحمۃ اللہ علیہ کے یہاں صرف فروش متواتر ہیں نہ کہ اصول بھی چنانچہ وہ اپنی مختصر الاصول میں کہتے ہیں: ”کہ قرآت سب سے کے فقط وہی اختلافات متواتر ہیں جو ادا کے قبیل سے نہیں، رہی ادائی و جوہ مثلاً مد و امالہ و تخفیف ہمزہ وغیرہ سو وہ متواتر نہیں۔“ پس علامہ ابن حاجب رحمۃ اللہ علیہ کے خیال میں مد و امالہ اور ان کے ہم مثل دیگر اصولی اختلافات ادغام ترقیق راءات: تخم لامات: نقل حرکت اور تسہیل ہمزہ یہ سب ادا کے قبیل سے ہیں جو متواتر نہیں۔

## علامہ ابن حاجب رحمۃ اللہ علیہ کی رائے پر علامہ جزری رحمۃ اللہ علیہ کا جواب:

لیکن یہ قول غیر صحیح ہے کیونکہ علماء کے کلام میں ادائی و جوہ سے خلاف جائز والی و جوہ مراد ہیں نہ کہ اصولی اختلافات پس خلاف جائز کی ادائی و جوہ تو بلاشبہ غیر متواتر ہیں مگر مطلقاً اصولی اختلافات قطعاً غیر متواتر نہیں اور تفصیل یہ ہے۔

لکلام اس کو ابن حاجب رحمۃ اللہ علیہ نے بلا قید بیان کیا ہے حالانکہ اس کے ذیل میں کافی تفصیل ہے پس مد یا طبعی ہوتا ہے یا عارضی۔ مد طبعی وہ ہے کہ حروف مدہ کی ذات اس کے بغیر قائم نہ رہ سکے۔ مثلاً قَالَ يَقُولُ قَبْلَ کے الف۔ واو اور یاء اس مد کو تو ایک ادائی درجہ کا مسلمان بھی غیر متواتر نہیں کہہ سکتا کیونکہ اس کے بغیر تو قرآت ہی ممکن نہیں۔

مد عارضی وہ زائد مقدار کشش ہے جو مد طبعی کو کسی سبب کی بناء پر عارض ہو اور سبب دو چیزیں ہیں۔ سکون ہمزہ پھر سکون بسا اوقات لازمی ہوتا ہے عام ہے کہ خالص سکون ہو یا تشدید سمیت ہو مثلاً اَلَمْ، ق، ن، وَلَا الضَّالِّينَ یہ قسم مد طبعی ہی کے ساتھ ملحق ہے اور اس میں قصر جائز نہیں اس لیے کہ یہ مد اس حرف کے قائم مقام ہے جس کے ذریعہ دوسرا سکون کے ادا کرنے پر قدرت حاصل ہو جاتی ہے اور قراء میں سے محققین کا اس پر اتفاق ہے کہ اس قسم میں تمام قراء کے لیے یکساں اور برابر مقدار کشش کے ساتھ

مد ہوتا ہے۔

ہمزہ کی دو قسمیں ہیں:

(اول) یہ کہ حرف مد ایک کلمہ میں اور ہمزہ دوسرے کلمہ میں ہو اس مد کو قراء مد منفصل کہتے ہیں اور اس میں مد و قصر دونوں جائز ہیں اور اکثر قراء مد پر ہیں پس اس قسم میں مد کے غیر متواتر ہونے کا دعویٰ کرنا ترجیح بلا مرجح ہے البتہ اگر اس کے برعکس قصر کو غیر متواتر کہتے تو یہ بات ظاہر تر ہوتی کیونکہ اکثر قراء کے یہاں مد ہے اس بنا پر قصر کے ثبوت میں قدرے شبہ ہے۔

(ثانی) یہ کہ حرف مد اور ہمزہ دونوں ایک کلمہ میں ہوں اور اس مد کو قراء مد متصل کہتے ہیں اور سلف و خلف تمام قراء کا اس کے مد کرنے پر اجماع ہے اور اس بارہ میں ان کا ذرا بھی اختلاف نہیں۔

سوائے اُس کے جو بعض اُن حضرات سے بطریق شاذہ منقول ہے جن پر اعتماد نہیں کیا جاسکتا اور اسی لیے اس کے موافق قرأت درست نہیں یہاں تک کہ امام ابوالقاسم ہذلی رحمۃ اللہ علیہ جنھوں نے مشرق و مغرب دونوں اطراف کا سفر اختیار کیا اور تین سو پینسٹھ شیوخ سے قرأت حاصل کی ہیں وہ فرماتے ہیں کہ میں نے مغرب کے آخر سے فرغانہ تک غرضیکہ ہر جانب سفر کیا ہے پھر انہوں نے اپنی کتاب ”کامل“ تالیف کی جس میں صحیح و شاذ مشہور و منکر ہر قسم کی قرأتوں کو جمع کر دیا۔

امام ابوالقاسم ہذلی رحمۃ اللہ علیہ اپنی کتاب کامل کے باب المد کی فصل میں کہتے ہیں کہ ”بعض حضرات کی رائے پر اس میں ذرا بھی اختلاف نہیں کہ مد متصل میں تمام قراء کے لیے ایک ہی طرز و طریق پر تین الف کے برابر مد ہے۔“ پھر فرماتے ہیں: ”کہ عراقی نے یہ بیان کیا ہے کہ مد متصل میں مد کا اختلاف اسی طرح ہے۔ جس طرح مد منفصل کے مد میں ہے اور میں نے ان کے علاوہ اور کسی سے یہ بات نہیں سنی اور میں نے کافی عرصہ تک کتابوں کی ورق گردانی اور علماء کی صحبت اختیار کی ہے سو میں نے عراقی کے سوا



اور کسی عالم کو بھی ایسا نہیں پایا جو ایک کلمہ والے مد کو دو کلموں والے مد کی طرح قرار دیتا ہو بلکہ سب کے سب حضرات ان دونوں میں فرق کرتے ہیں کہ منفصل میں مد وقصر دونوں اور متصل میں صرف مد ہے۔

علامہ جزری رحمۃ اللہ علیہ فرماتے ہیں کہ میں کہتا ہوں کہ یہ عراقی منصور بن احمد مقری رحمۃ اللہ علیہ ہیں جو خراسان کے تھے اور انھوں نے اس میں غلطی کی ہے اور ان کے وہ اساتذہ جن سے انھوں نے پڑھا ہے اور جنھیں ہم پہچانتے ہیں یعنی امام ابو بکر بن مہران رحمۃ اللہ علیہ، ابوالفرج شہبوزی رحمۃ اللہ علیہ اور ابراہیم بن احمد مروزی رحمۃ اللہ علیہ ان سے کسی طریق سے بھی اس کے موافق کوئی روایت نہیں آئی۔ پس جب صورت حال یہ ہے تو ابن حاجب رحمۃ اللہ علیہ یا ان سے بھی کوئی بڑا آدمی ایک اجماعی و اتفاقی چیز کے غیر متواتر ہونے کا دعویٰ کس بنا پر کر سکتا ہے؟

سو مد عارض کی یہ تمام قسمیں بھی متواتر ہیں جس میں کوئی جاہل ہی شک کر سکتا ہے۔ اور مد غیر متواتر کیسے ہو سکتا ہے جب کہ سلف و خلف سب نے اس پر اتفاق کیا ہے اور اگر کسی کو یہ شبہ ہو کر بعض کتابوں مثلاً علامہ دانی رحمۃ اللہ علیہ کی تیسیر وغیرہ میں مصنفین نے ہمزہ والے مد میں اشباع و توسط اور فوق التوسط اور دون التوسط کے اعتبار سے قراء حضرات کے لیے مدوں کے مراتب مقرر کیے ہیں اور یہ مراتب منضبط و یقینی نہیں اس لیے کہ مد کی کوئی خاص حد اور معین مقدار نہیں اور جو چیز منضبط اور معین نہ ہو وہ متواتر کیسے ہو سکتی ہے؟ تو اس کا حل یہ ہے کہ ہم مراتب و مقادیر مد کے متواتر ہونے کا دعویٰ نہیں کرتے گو قراء و اہل اصول کی ایک جماعت اس کی بھی قائل ہے بلکہ ہم تو صرف یہ کہتے ہیں کہ مد عارض متواتر و قطعی ہے جس کے موافق آنحضرت صلی اللہ علیہ وسلم نے تلاوت فرمائی ہے اور حق تعالیٰ شانہ نے اسے نازل فرمایا ہے اور اس اعتبار سے مد ادا کے قبیل سے قطعاً نہیں۔

پس کم از کم یہ بات تو ضرور ماننی پڑے گی کہ مد کی قدر مشترک متواتر ہے۔ البتہ

قدرِ مشترک سے زائد جیسے یہ کہ امام عاصم رضی اللہ عنہ کے لیے چار الف اور امام حمزہ رضی اللہ عنہ و ورث رضی اللہ عنہ کے لیے پانچ الف مد ہے جو متواتر تو نہیں۔ لیکن صحیح و مشہور ضرور ہے اور جو قدرِ مشترک سے زائد کے متواتر ہونے کا مدعی ہے، اس پر لازم ہے کہ اس کو دلائل سے ثابت کرے۔

﴿امالہ﴾ (کبریٰ و صغریٰ) یہ اور اس کی ضد فتح دو مشہور لغت ہیں جو ان سب سے احرف میں سے ہیں جن کے موافق قرآن اُترا ہے اور یہ دونوں مصاحف میں مرسوم ہیں اور متواتر ہیں اور کیا کوئی آدمی ”اس لغت کے بارہ میں جس کے مصاحف میں لکھے جانے پر تمام صحابہ کرام رضی اللہ عنہم اور تمام مسلمانوں کا اجماع ہو۔ یہ کہہ سکتا ہے کہ وہ ادا کے قبیل سے ہے اور ابو عمرو و دانی رضی اللہ عنہ جو فن کے امام ہیں انہوں نے اپنی کتاب ”ایجاز البیان“ میں اس پر اتفاق نقل کیا ہے کہ امالہ بھی عرب کے بہت سے قبائل کا لغت ہے جس سے مقصود آسانی اور رفع ثقلت ہے۔

اور امام ابو القاسم ہذلی رضی اللہ عنہ کتاب الکامل میں فرماتے ہیں: ”کہ امالہ و فتح دو ایسے لغت ہیں کہ ان میں سے کسی کو بھی دوسرے پر تقدم و فوقیت حاصل نہیں۔ بلکہ دونوں ہی کے موافق قرآن نازل ہوا ہے۔ جو یہ کہتا ہے کہ حق تعالیٰ شانہ نے قرآن کو امالہ پر نہیں اتارا وہ خطا وار ہے اور اس نے اللہ جل شانہ کی ذات پر بہت بڑا اتہام لگایا ہے اور اس نے حضرات صحابہ کرام رضی اللہ عنہم کے متعلق ایسا گمان کیا ہے جو ان کی پرہیزگاری کے سراسر خلاف ہے۔“

علامہ جزری رضی اللہ عنہ فرماتے ہیں کہ میں کہتا ہوں کہ امام ہذلی رضی اللہ عنہ اس طرف اشارہ کر رہے ہیں کہ صحابہ کرام رضی اللہ عنہم نے مصاحف میں بہت سی جگہ امالہ کے موافق لکھا ہے مثلاً یحییٰ۔ مویسیٰ۔ ہدیٰ۔ یسعی۔ الہدیٰ۔ یغشہا۔ سوہا۔ جلہا۔ اسی۔ اتکم۔ اور انہی کی مانند دوسرے وہ تمام کلمات جنہیں ان حضرات نے امالہ کے لغت کے مطابق یاء کے ساتھ لکھا ہے مثلاً وَمَنْ عَصَانِي (ابراہیم) کو یاء سے اور

سِيمَاهُمْ فِي وُجُوهِهِمْ (فتحنا) کو الف سے لکھا ہے اور امالہ و فتح دونوں کے مرسوم ہونے کی اس سے بڑی دلیل اور کیا ہو سکتی ہے۔

امام ہذلی رحمۃ اللہ علیہ فرماتے ہیں کہ: ”آنحضرت صلی اللہ علیہ وسلم کے دور مبارک سے ہمارے اس زمانہ تک امالہ و فتح وغیرہ کے پڑھنے پڑھانے اور اخذ کرنے پر پوری اُمت کا اتفاق ہے اور (ہماری کتاب کے طرق سے) کوئی قاری بھی ایسا نہیں جس سے امالہ مروی نہ ہو بلکہ فتح کی طرح امالہ بھی سب سے منقول ہے کم ہو یا زیادہ۔ اور امالہ بنو ہوازن بنو بکر بن وائل اور بنو سعد بن بکر کا لغت ہے۔“

علامہ سخاوی رحمۃ اللہ علیہ اپنی کتاب ”جمال القراء“ میں روایت بیان کرتے ہیں کہ حضرت صفوان بن عسال رضی اللہ عنہ سے مروی ہے انہوں نے سنا رسول اللہ صلی اللہ علیہ وسلم نے یَا أَيُّهَا كُو بِالامالہ پڑھا تو صحابہ کرام رضی اللہ عنہم میں سے کسی نے عرض کیا یا رسول اللہ صلی اللہ علیہ وسلم آپ صلی اللہ علیہ وسلم امالہ فرماتے ہیں حالانکہ یہ قریش کی بول چال نہیں رسول اللہ صلی اللہ علیہ وسلم نے فرمایا یہ ”اخوان“ (یعنی ماموؤں) کی زبان ہے یعنی بنو سعد کی۔

علامہ دانی رحمۃ اللہ علیہ فرماتے ہیں:

فتح اور امالہ ان فصیح اہل عرب کی زبان کی دو مشہور لغات ہیں جن کی بول چال کے مطابق قرآن کریم نازل ہوا۔ چنانچہ فتح اہل حجاز کی لغت ہے اور اہل نجد کے باشندے مثلاً بنو تمیم بنو اسد اور بنو قیس کی لغت امالہ ہے۔“ (الاتقان فی علوم القرآن جلد اول ص ۲۴۲)

”تاریخ القراء“ میں ابو عاصم ضریر الکوفی رحمۃ اللہ علیہ کے طریق پر محمد بن عبید رحمۃ اللہ علیہ سے بواسطہ امام عاصم بن ابی النخود رحمۃ اللہ علیہ حضرت زر بن حبیش رحمۃ اللہ علیہ سے یہ روایت نقل کی ہے کہ کسی شخص نے حضرت عبد اللہ بن مسعود رضی اللہ عنہ کے سامنے قرآت کرتے ہوئے ظہ کو بالامالہ نہیں پڑھا تو حضرت عبد اللہ بن مسعود رضی اللہ عنہ نے ظہ کو بالامالہ پڑھ کر بتلایا اس شخص نے دوبارہ ظہ کو بالامالہ نہ پڑھا تو حضرت عبد اللہ بن مسعود رضی اللہ عنہ نے ظہ کو بالامالہ پڑھنے کے بعد فرمایا اللہ کی قسم رسول اللہ صلی اللہ علیہ وسلم نے مجھے یہ قرآت اسی طرح

سکھائی ہے۔“

علامہ جزری رحمۃ اللہ علیہ اس حدیث کو غریب جانتے ہیں اور کہتے ہیں کہ ہم نے اسے سوائے اس سند کے کسی اور طریق پر روایت ہوتے نہیں پایا اور اس کے تمام راوی سوائے محمد بن عبد اللہ رحمۃ اللہ علیہ کے معتبر لوگ ہیں۔ جبکہ محمد بن عبد اللہ العرزمی رحمۃ اللہ علیہ حدیث کے علماء کے نزدیک ضعیف ہیں ویسے تو وہ ایک نیک سیرت اور پرہیزگار شخص تھے مگر ان کی لکھی ہوئی تمام کتب ضائع ہو گئی تھیں اور صرف اپنی یادداشت سے کام لے کر روایت حدیث کرتے تھے اسی سبب سے ان پر ضعف کا شبہ کیا گیا ہے۔ علامہ جلال الدین سیوطی رحمۃ اللہ علیہ فرماتے ہیں ”میں کہتا ہوں کہ محمد بن عبد اللہ رحمۃ اللہ علیہ کی اسی حدیث کو ابن مردویہ رحمۃ اللہ علیہ نے بھی اپنی تفسیر میں بیان کیا ہے اور اس کے آخر میں یہ اضافہ بھی کیا ہے کہ حضرت عبد اللہ بن مسعود رضی اللہ عنہ نے مزید فرمایا ”اور اسی طرح اسے امامہ کے ساتھ حضرت جبرائیل علیہ السلام لے کر نازل ہوئے تھے۔“

تخفیف ہمزہ اور اس کے مانند دوسرے اصولی اختلافات مثلاً نقل ادغام ترقیق راءات و تخیم لامات پس یہ سب یقیناً متواتر ہیں جو کہ ”سبعہ احرف منزلہ“ میں سے ہیں اور ان کا اہل عرب کے لغات میں سے ہونا واضح و یقینی ہے جو ان کے علاوہ دوسرے لغات کا بخوبی تلفظ نہیں کر سکتے ہیں۔ اور یہ وجوہ غیر متواتر کیسے ہو سکتی ہیں جب کہ بہت سے موقعوں میں ادغام و تخفیف ہمزہ و نقل و ترقیق راءات و تخیم لامات پر سب قراء کا اتفاق ہے۔

چنانچہ مَدَّ كِرٍ اُنْقَلَتْ دَعَوَا اللّٰهَ اور مَالِكَ لَا تَأْمَنَّا میں ادغام اور استفہام کی تقدیر پَرِ اَلْسِنَ۔ اَللّٰهُ اور اَلدَّا كَرِيْنِ میں تخفیف ہمزہ اور لِكِنَّا هُوَ اللّٰهُ اور يَرٰى، نَوٰى میں نقل اور فِرْعَوْنَ اور مِرْيَةَ وغیرہ میں ترقیق راء اور ضمہ و فتح کے بعد والے اسم جلالہ میں تخیم لام اتفاقی وغیر مختلف فیہ ہے اور اَوْ نَبِّئُكُمْ (آل عمران) میں دوسرے ہمزہ کے بصورتِ واو مرسوم ہونے پر صحابہ رضی اللہ عنہم کا اجماع ہے۔

علامہ دانی رحمۃ اللہ علیہ فرماتے ہیں کہ: ”اس رسم سے مقصود ہمزہ کی تسہیل بین بین قریب پر دلالت کرتا ہے۔“ ذرا سوچئے تو سہمی وہ چیز غیر متواتر کیسے ہو سکتی ہے جس پر جماعت در جماعت اور طبقہ در طبقہ تمام قراء کا اجماع چلا آ رہا ہو اور اگر مد و تخفیف ہمزہ اور ادغام علی الاطلاق غیر متواتر ہیں تو پھر متواتر کیا چیز ہے؟ آیا اللہ۔ ذآبۃ اور اُولَئِكَ کا قصر جسے قراء میں سے کسی نے بھی نہیں پڑھایا۔ اَلَّذَاکَرِیْنِ اور اَللّٰہ کے ہمزہ کی تحقیق جس کے ناجائز و حن ہونے پر تمام حضرات کا اتفاق ہے یا اُس مُدِّکِرٍ کا اظہار جس کے ادغام پر کتابت و تلاوت دونوں ہی کی رُو سے صحابہ کرام رضی اللہ عنہم اور تمام اہل اسلام کا اجماع ہے؟ کاش میں اُس شخص کو جان لیتا جس نے ابن حاجب رحمۃ اللہ علیہ سے پہلے اور پھر ان کی پیروی میں بعد ازاں ابن حاجب رحمۃ اللہ علیہ نے اس قول کو اختیار کر لیا (یعنی ان سے پہلے کوئی بھی اس کا قائل نہیں)۔

بظاہر یہ معلوم ہوتا ہے کہ جب ابن حاجب رحمۃ اللہ علیہ نے علماء کا یہ قول سنا: ”کہ تواتر اُن وجوہ میں ہے جو ادا کے قبیل سے نہیں۔“ تو انہوں نے غور و فکر کیے بغیر یہ خیال کر لیا کہ مد و امالہ اور تخفیف ہمزہ اور ان کی مانند دوسری وجوہ ادا کے قبیل سے ہیں اور اگر وہ اس قول میں غور فرما لیتے یا قاضی ابوبکر بن طیب باقلانی رحمۃ اللہ علیہ جو اہل اصول کے بلا نزاع امام ہیں ان کے اُس کلام پر مطلع ہو جاتے جو ”کتاب الانتصار“ میں ہے تو ایک لمحہ کے لیے بھی ایسی بات کہنے کی جرأت نہ کرتے اور قاضی ابوبکر باقلانی رحمۃ اللہ علیہ کا وہ کلام یہ ہے فرماتے ہیں: ”کہ وہ تمام وجوہ جن کے موافق ائمہ قراءات نے تلاوت کی ہے اور جو ان سے مشہور و معروف ہیں اور شدوذ کے حکم میں داخل نہیں بلکہ علماء نے اُن وجوہ کو جائز و صحیح شمار کیا ہے مثلاً تحقیق، ادغام، مد، تشدید، حذف، امالہ، تخفیف، اظہار قصر، اثبات، فتح اور تقدیم و تاخیر وغیرہ یہ سب کی سب منزل من اللہ اور منجملہ اُن وجوہ کے ہیں جن کی صحت کی آنحضرت صلی اللہ علیہ وسلم نے خبر دی ہے اور ان میں اور ان کے علاوہ دوسری وجوہ میں تخیر دی ہے اور ان کے موافق تلاوت کرنے والے سبھی قراء کو درستی پر بتایا

” ہے۔“

اور پھر فرماتے ہیں: ”کہ اگر ہم بعض قاریوں کے لیے اُن الفات کا امالہ جائز قرار دے دیں جن میں رسول اللہ ﷺ اور صحابہ کرام رضوان اللہ علیہم اجمعین نے امالہ نہیں کیا یا اسی قسم کا اور کوئی اختلاف جائز بتادیں جو ثابت و منقول نہیں تو لازم آئے گا کہ ہم ان بعض قراء کے لیے آنحضرت ﷺ کی پوری کی پوری قرآت کی مخالفت کو جائز قرار دے دیں جو قطعاً غلط ہے۔“ اس کے بعد انہوں نے اس مسئلہ پر بڑی سیر حاصل بحث کی ہے اور اس میں یہ بھی بتایا ہے کہ: ”یہ بات بلاشبہ جائز و صحیح ہے کہ آنحضرت ﷺ نے ایک شخص کو اس کی سہولت و آسانی کے مطابق قرآن کا ایک حرف میں اور دوسرا حصہ کسی دوسرے حرف میں پڑھایا ہو اس میں ذرا بھی شک و شبہ کی گنجائش نہیں۔“

علامہ جزری رحمۃ اللہ علیہ فرماتے ہیں کہ میں کہتا ہوں کہ یہاں سے یہ بات بھی ظاہر ہوگئی کہ بعض قراء کے نزدیک جو ایک ہی کلمہ میں کچھ موقعوں میں اختلاف ہوتا ہے اور اسی کلمہ میں بعض دوسرے موقعوں میں اختلاف نہیں ہوتا اس کا سبب بھی یہی ہے کہ اس کلمہ کو صحابی نے آنحضرت ﷺ سے اسی طرح حاصل کیا ہے اور پھر آگے بھی اسی طرح پڑھایا ہے، یہاں تک کہ وہ قرآت متصل سند کے ذریعے اس قاری تک بھی اسی طرح پہنچ گئی۔ جیسا کہ اس کی درج ذیل امثلہ ہیں:

① حفص رضی اللہ عنہ کے لیے صرف مَجْرِيهَا میں امالہ ہے اور اس کے علاوہ پورے قرآن میں ان کے لیے کہیں بھی امالہ نہیں۔

② امام ابن عامر رضی اللہ عنہ کی قرآت میں ہشام رضی اللہ عنہ کی روایت میں صرف تینتیس مخصوص موقعوں میں اِبْرَاهِمُ ہے نہ کہ پورے قرآن میں ہر جگہ

③ امام ابو جعفر رضی اللہ عنہ کے لیے صرف سورۃ انبیاء میں يَحْزُنُ ہے یا مفتوحہ اور زاء

مضمومہ۔

۱۰ امام نافع رضی اللہ عنہ کی قرآت میں اس کے برعکس ہے کہ ہر جگہ یُحْزِنُ ہے یاہ کے ضمہ اور زاء کے کسرہ سے اور صرف انبیاء میں یُحْزِنُ ہے یاہ کے فتح اور زاء کے ضمہ سے۔ اور ان کے علاوہ وہ تمام مقامات جن کے بارہ میں قرآء یہ کہتے ہیں کہ یہ اختلاف دونوں لغتوں کے جمع کرنے کی بناء پر ہے۔

بہتر ہوتا کہ امام ابن حاجب رضی اللہ عنہ اپنی کتاب کو قرآءات اور ان کے تواتر سے متعلق بحث سے خالی رکھتے جیسا کہ ان کے علاوہ دوسرے حضرات نے اپنی کتابوں کو قرآءات کے بیان سے خالی رکھا ہے اور جب ان کا بیان کر ہی دیا تھا تو بہتر ہوتا کہ ادا کے قبیل والی وجوہ سے تعرض نہ کرتے اور جب ان وجوہ سے بھی تعرض کر ہی لیا تھا تو بہتر ہوتا کہ ان کی مثالوں سے خاموشی اختیار کر لیتے کیونکہ قرآءات کا وہ بعض حصہ جو ادا کے قبیل سے ہونے کے سبب غیر متواتر ہے اس کی مثال مد و امالہ وغیرہ کی طرح نہیں بلکہ امام حمزہ و ہشام رضی اللہ عنہ کی اُن قشی وجوہ کی طرح ہے جو وقف والے ہمزہ میں طرح طرح کی تخفیف و تغیر کے جاری کرنے سے پیدا ہوتی ہیں اور وجہ یہ ہے کہ گورسول اللہ صلی اللہ علیہ وسلم سے ہمزہ کی قشی تخفیف تو ضرور متواتر ہے مگر یہ بات قطعاً متواتر نہیں کہ آپ نے فلان کلمہ پر پچاس وجوہ سے اور فلاں پر بیس یا تیس وجوہ کے مطابق وقف کیا ہے بلکہ متواتر و صحیح تو صرف ایک ہی وجہ ہے اور باقی وجوہ ادا اور خلاف جائز کے قبیل سے ہیں اور ہمارے اس بیان کی تائید اس سے بھی ہوتی ہے کہ جب ابن السبکی رضی اللہ عنہ نے اپنی کتاب ”جمع الجوامع“ میں یہ بیان کیا:

(( وَالسَّبْعُ مُتَوَاتِرَةٌ قِيلَ فِيمَا لَيْسَ مِنْ قَبِيلِ الْإِدَاءِ كَالْمَدِّ  
وَالْإِمَالَةِ وَتَخْفِيفِ الْهَمْزِ وَنَحْوِهِ. ))

”یعنی قرآءات سب سے پوری کی پوری متواتر ہیں لیکن بعض حضرات کے قول کی رو سے مد و امالہ اور تخفیف ہمزہ اور ان کے مانند دیگر ادائی وجوہ متواتر نہیں۔“

”تو ان سے دریافت کیا گیا کیا وجہ ہے کہ آپ نے ابن حاجب رضی اللہ عنہ کے قول



کو ”قِيلَ“ سے ذکر کیا ہے جس سے یہ معلوم ہوتا ہے کہ ان کا قول ضعیف ہے اور آپ کے یہاں قوی و صحیح اور مختار و پسندیدہ بات یہی ہے کہ قرآات کی مندرجہ بالا ادائی و جوہ بھی متواتر ہیں؟“

تو ابن سبکی رحمہ اللہ نے اس سوال کا جواب اپنی کتاب ”منع الموانع“ میں اس طرح دیا: ”کہ قرآات سب سے پوری کی پوری متواتر ہیں پس ان کا مد بھی متواتر ہے اور امالہ بھی اور یہ سب واضح ہے۔ جس میں ذرا بھی شک نہیں اور ابن حاجب رحمہ اللہ کا قول ”فِيمَا لَيْسَ مِنْ قَبِيلِ الْأَدَاءِ“ اُس صورت میں تو صحیح ہے جب کہ اس کو بعد والی مثالوں سے علیحدہ کر لیں لیکن اگر بعد والے کلام (كَالْمَدِّ وَالْإِمَالَةِ) کو بھی شامل کر لیں تو اس سے مذکورہ بالا قول میں یقیناً فساد و خلل پیدا ہو جائے گا۔ جیسا کہ ہم بعد میں عنقریب اس کی توضیح کریں گے۔ اور یہی وجہ ہے کہ ہم نے اس قول کو قِيلَ سے ذکر کیا ہے تاکہ یہ بات واضح ہو جائے کہ مد و امالہ و تخفیف کو غیر متواتر کہنا ضعیف ہے اور ہمارے نزدیک قوی و مختار یہی ہے کہ یہ وجوہ بھی قطعاً متواتر ہیں۔“

پھر ابن السبکی رحمہ اللہ نے مد و امالہ اور تخفیف میں سے ہر ایک کی علیحدہ علیحدہ تفصیل لکھی ہے۔ اس کے بعد لکھتے ہیں:

”کہ جب تم نے یہ جان لیا تو معلوم ہوا کہ ہمارا کلام پوری کی پوری قرآات سے سب سے تواتر کے لیے مُثَبِّتٌ مُؤَيَّدٌ ہے اور اس میں ذرا بھی شک نہیں کہ مطلق مد اور مطلق امالہ و تخفیف ہمزہ بھی سب سے حرف میں سے ہیں۔“

علامہ ابو شامہ دمشقی رحمہ اللہ کی رائے اور علامہ جزری رحمہ اللہ کا جواب:

امام ابو شامہ رحمہ اللہ کی رائے پر صرف وہی وجوہ متواتر ہیں جن پر تمام قرآات کا اتفاق ہے رہی مختلف فیہ وجوہ سو وہ غیر متواتر ہیں چنانچہ امام ابو شامہ رحمہ اللہ ”المرشد الوجیز“ کے پانچویں باب میں کہتے ہیں:

”کہ ہر قرآت کی اختلافی وجوہ دو قسم پر ہیں عام ہے کہ وہ قراء سبعہ میں سے کسی کی طرف منسوب ہوں یا ان کے علاوہ کسی اور امام کی طرف

۱) اتفاقی وجوہ جن پر تمام قراء کا اتفاق ہے

۲) شاذ وجوہ یعنی آحاد وغیر صحیح۔

مگر چونکہ قراء سبعہ کو شہرت عام حاصل ہے اور ان کی قرآتوں میں صحیح و اتفاقی وجوہ کثرت سے ہیں اس لیے ان سے جو وجہ منقول ہوتی ہے نسبت دوسرے اماموں کی وجوہ کے اُس وجہ کے ماننے کی طرف دل زیادہ مائل ہوتا ہے۔ پس منجملہ اُن وجوہ کے جو ان قراء سبعہ و عشرہ کی طرف منسوب ہیں اور ان کا اہل لغت وغیر ہم نے انکار کیا ہے یہ وجوہ بھی ہیں۔

۱) بزی کی تا آت۔ امام ابو عمر و بصری رضی اللہ عنہما کے ادغامات اور فَمَا

اسْطَاعُوا (کہف) امام حمزہ رضی اللہ عنہ کی قرآت پر ان میں اجتماع ساکنین

۲) بَارِئُكُمْ۔ يَأْمُرُكُمْ وغیرہ اور (سبا) يَبْنِي: وَمَكْرَ السَّيِّئِ وَلَا إِنْ

سب میں سکون والی قرآت

۳) نَرْتَعِي، يَتَّقِي اور اَفِيْدَةٌ مِّنَ النَّاسِ ان میں صلہ والی یاء

۴) مَلِكَةٌ همزہ کے فتح والی قرآت پر

۵) سَاقِيهَا میں همزہ

۶) وَالْأَرْحَامِ نساء میں میم کا جر۔

۷) كُنْ فَيَكُونَنَّ میں نون کا نصب۔

۸) قَتْلُ أَوْلَادِهِمْ شُرَكَائِهِمْ انعام میں مضامین میں مفعول کا فاصلہ

وغیرہ۔

پس یہ سب اختلافات ناقلین کے ضبط کی قلت پر محمول ہیں اور اگر یہ وجوہ صحیح نقل

سے ثابت ہو جائیں تو یہ اُن ”سبعہ احرف“ کے باقی ماندہ حروف میں سے ہوں گی جن

کے مطابق تلاوت کرنا اس بنا پر جائز و مباح تھا کہ وہ عربیت و نحو کی کسی ایک وجہ کی رو سے صحیح اور درست ہیں عام ہے کہ وہ وجہ فصیح ہو یا غیر فصیح لیکن جب مصاحف کو اس صحیح و فصیح تلفظ کے موافق لکھ دیا جو منزل ہے تو اس کے بعد ضروری ہو گیا ہے کہ ہر ہر لفظ کو اسی فصیح ترین لغت یعنی لغت قریش یا اس کے مناسب و قریب کسی اور لغت کے مطابق ادا کریں جس پر قرآن مجید اول بار نازل ہوا ہے کیونکہ اگر ہم تلاوت میں رسم کی پابندی کو ضروری قرار نہ دیں تو ماننا پڑے گا کہ آنحضرت ﷺ اور حضرات صحابہ کرام رضی اللہ عنہم اپنی تلاوت میں غیر فصیح لغات و وجوہ بھی پڑھا کرتے تھے حالانکہ یہ بات ان کی شان کے سراسر خلاف ہے اس بناء پر ان حضرات کی تلاوت و قرآات کو ان کے شایان شان بنانے کی غرض سے یہ کہنا ضروری ہے کہ جس طرح ان حضرات نے قرآن مجید کی رسم میں لغت قریش کا لحاظ رکھا ہے اسی طرح وہ اپنی تلاوت میں بھی اسی لغت کی رعایت رکھتے تھے۔

اسی لیے ہم پر بھی لازم ہے کہ تلاوت میں اجماعی رسم اور فصیح ترین لغت کی پابندی کریں اور متاخرین میں سے جو حضرات قرآات کے عالم ہیں ان میں سے ایک جماعت میں اور اسی طرح ان کے علاوہ بعض غیر محقق علماء میں اس بات کا بڑا چرچا ہے کہ قراء سبعہ کی ہر ہر وجہ متواتر ہے اور اس کے منزل من اللہ ہونے کا قطعی یقین کرنا واجب ہے اور ہم بھی یہی کہتے ہیں لیکن صرف انہی وجوہ میں جن کا ان قراء سے نقل کرنے پر تمام طرق کا اتفاق ہو اور ان پر سب جماعتوں کا اجماع ہو اور ان جماعتوں میں سے کسی نے بھی ان کا انکار نہ کیا ہو نیز وہ مشہور اور شائع و ذائع ہوں مگر چونکہ انہی کی بعض وجوہ ایسی بھی ہیں جن میں تواتر نہیں پایا جاتا اس لیے ان میں شہرت و استفاضہ کی شرط ضرور لگانی پڑے گی۔

حاصل یہ کہ ہم جملہ اختلافی وجوہ میں تواتر کی شرط نہیں لگاتے ہیں۔ اور اختلافی وجوہ میں سے جو وجوہ مشہور ہیں مثلاً امام ابو عمرو رضی اللہ عنہ کا ادغام۔ ورش رضی اللہ عنہ کی نقل

حرکت۔ امام ابن کثیر رحمۃ اللہ علیہ کا میم جمع و ہاء کناہ میں صلہ ان میں تواتر کا مدعی زیادہ سے زیادہ یہ تو ثابت کر سکتا ہے کہ وہ خاص اُس امام سے بطریق تواتر ثابت ہیں جس کی طرف ان کی قرآات منسوب ہیں بشرطیکہ وہ انتہائی کوشش کے ساتھ ان وجوہ میں سند کی دونوں جانبوں اور درمیانی واسطوں کا مساوی و برابر ہونا ثابت کر دیں مگر یہ کہ یہ وجوہ اس امام سے لے کر آنحضرت صلی اللہ علیہ وسلم تک بھی ہر ہر ناقل و فرد کے اعتبار سے متواتر ہیں اس بات کو وہ بصد مشکل بھی ثابت نہیں کر سکتے اس لیے کہ اُن وجوہ کے ناقلین آحاد و قلیل ہیں نہ کہ لاتعداد و بیشمار البتہ بعض وجوہ ضرور ایسی ہیں جو بطریق تواتر ثابت ہیں۔“

علامہ جزری رحمۃ اللہ علیہ یہ بیان نقل کرنے کے بعد فرماتے ہیں:

اس ساقط الاعتبار کلام کو ذرا دیکھو تو سہی کہ وہ کس بے فکری و لاپرواہی سے صادر ہوا ہے اور اس میں باوجود قلیل ہونے کے کس قدر تناقض اور اختلاف ہے میں نے اپنے شیخ امام ولی اللہ ابو محمد بن محمد بن محمد بن محمد الجہال رحمۃ اللہ علیہ کے سامنے اس کلام کا تذکرہ کیا تو انہوں نے فرمایا کہ:

”یہ کتاب اس لائق ہے کہ اس کا وجود ہی ختم کر دیا جائے اور اسے بالکل ظاہر

ہی نہ کریں اور بلاشبہ یہ دین میں طعن ہے۔“

علامہ جزری رحمۃ اللہ علیہ فرماتے ہیں کہ میں کہتا ہوں اللہ گواہ ہے کہ اس سے ہمارا مقصود یہ ہرگز نہیں کہ امام ابو شامہ رحمۃ اللہ علیہ کی شان میں گستاخی و بے ادبی کریں اور ان کی قدر و منزلت کو جہالت کی طرف منسوب کریں اس لیے کہ بسا اوقات اسپ تازی بھی ٹھوکر کھا جاتا ہے۔ اور بڑی سے بڑی شخصیت سے بھی غلطی ہو جاتی ہے بلکہ اصل مقصد یہ ہے کہ اس لغزش و خطا پر تنبیہ کر دیں تاکہ وہ حضرات جنہیں علماء کے اقوال کی معرفت اور حضراتِ آئمہ کے احوال کی اطلاع نہیں وہ اس غلطی سے بچ جائیں اور یہ سمجھ لیں کہ شخصیت کی بجائے قول حق و مذہب صحیح ہی اس بات کا زیادہ حق دار ہے کہ اس کی پیروی

کی جائے۔ اب ہم علامہ ابو شامہ رضی اللہ عنہ کے مندرجہ بالا کلام پر تفصیلی بحث کرتے ہیں۔  
 ﴿قوله﴾ ’مَجْمَلہ اُن وجوہ کے جو ان قراء سبعہ و عشرہ کی طرف منسوب ہیں اور  
 اُن کا اہل لغت وغیر ہم نے انکار کیا ہے۔“

یہ بات ابو شامہ رضی اللہ عنہ جیسے علامہ روزگار و فاضل کی شان کے سراسر خلاف ہے کہ وہ مندرجہ بالا وجوہ قراءات کو اُن اہل لغت و علماء لغت اور خالص عربوں کے یہاں منکر و ضعیف بتا رہے ہیں جن پر قدیم و متاخر دونوں زمانوں میں اعتماد رہا ہے اور جو ان وجوہ کی توجیہ اور ان سے استدلال کرتے چلے آتے ہیں۔ غور کرو کہ یہ حضرات کسی ایسی قراءت کا انکار کیسے کر سکتے ہیں جو آنحضرت صلی اللہ علیہ وسلم سے تو اترا یا شہرت کے طور پر ثابت ہوئی ہو البتہ متاخرین نحات کی ایک جماعت ضرور ایسی ہے جو ان قراءات کا انکار کرتی ہے مگر اُن کا یہ انکار ناقابل اعتبار ہے اس لیے کہ انھیں قراءات کی ذرا بھی معرفت نہیں، نیز اُن پر جمود اور تنگ نظری کا ایسا غلبہ ہے کہ بس وہ انہی قیاسات و اصول کو صحیح سمجھتے ہیں جو ان کے علم میں ہیں اور یہ خیال کرتے ہیں کہ ہم عرب کے جملہ لغات کا احاطہ کیے ہوئے ہیں عام ہے کہ وہ لغات فصیح تر ہوں یا صرف فصیح ہوں حتیٰ کہ اگر ان لوگوں میں سے کسی کے سامنے قرآن مجید کی کوئی ایسی وجہ پیش کی جائے جو نازل شدہ طریق کے خلاف اور نحو کے ظاہری قیاس کے موافق ہو اور جس کے مطابق کسی قاری نے بھی قراءت نہ کی ہو تو وہ فوراً اس وجہ کی صحت کا حکم لگا دیں گے اور اگر اس کے برعکس اُن سے کسی ایسی متواتر قراءت کے متعلق دریافت کریں جس کے لیے وہ کسی ظاہری قیاس کو نہیں جانتا تو فوراً اس کا انکار اور اس کے شذوذ کا قطعی فیصلہ کر دے گا۔ یہاں تک کہ بعض نحوی حضرات لَا تَأْمَنَّا (یوسف) کے ادغام جس پر صحابہ کرام رضی اللہ عنہم اور جملہ اہل اسلام کا اجماع ہے اس کے بارہ میں یہ قطعی فیصلہ صادر کر دیتے ہیں کہ:

”یہ لحن ہے جو عرب کے یہاں جائز نہیں اس لیے کہ تَأْمَنُ مَرْفُوعٌ ہے

جس کو بعد والے نون میں مدغم کرنے کی غرض سے ساکن کرنے کی کوئی وجہ نہیں۔“

اندازہ کرو کہ یہ لوگ اللہ سبحانہ و تعالیٰ کی ذات مقدسہ کے ساتھ کس بے باکی و بے حیائی کا مظاہرہ کر رہے ہیں کہ اپنے ظاہری قیاس کو اصل اور قرآن عظیم کو اس کی فرع قرار دے رہے ہیں۔ حَاشَا وَ كَلَّا اور لغت کے اماموں اور خالص عربوں میں سے وہ علماء جن کی اقتداء کی جاتی ہے ایسی بات سے بالکل بری اور پاک و صاف ہیں۔ اور اُن کا حال یہ ہے کہ وہ مندرجہ بالا وجوہ اور اسی طرح ان کے ہم مثل دوسرے حروف و اختلافات میں سے ہر ہر وجہ و اختلاف و حرف کی توجیہ میں پوری کوشش صرف کر ڈالتے ہیں اور ان کے انکار کرنے والوں کا بہت سختی سے محاسبہ کرتے ہیں حتیٰ کہ لغت و نحو کے امام ابو عبد اللہ محمد بن مالک رحمہ اللہ اپنے منظوم قصیدہ ”الکافیۃ الشافعیۃ“ میں ”فصل بین المتضامین“ کے بیان میں فرماتے ہیں:

وَعُمْدَتِي قِرَاءَةُ ابْنِ عَامِرٍ  
فَكَمْ لَهَا مِنْ عَاضِدٍ وَ نَاصِرٍ

”اور مضامین کے درمیان فاصلہ کے جائز ہونے کے متعلق میری دلیل امام ابن عامر شامی رحمہ اللہ کی قرآات ہے جس کے لیے بہت سے شواہد موجود ہیں۔“

اور اگر طوالت کا اور کتاب کے اپنے اصلی مقصود سے ہٹ جانے کا اندیشہ نہ ہوتا تو میں اس موقع پر اُن تمام وجوہ کو درج کرتا جس کے بارہ میں ابو شامہ رحمہ اللہ کا یہ خیال ہے کہ اہل لغت نے اُن کا انکار کیا ہے اور اس کے ساتھ ساتھ اُن وجوہ کے متعلق اہل لغت کے تائیدی اقوال و کلمات بھی ضرور درج کرتا..... اور اگر زندگی نے وفا کی تو اس بارہ میں ایک مستقل کتاب تالیف کروں گا جو دلوں کو شفا اور سینوں کو انشراح و جلاء بخشنے گی اور اس میں ایسی تمام وجوہ و قرآات کی توجیہ بیان کروں گا جن کا بعض جاہل لوگوں نے انکار کیا ہے جنہیں قرآات سبعہ و قرآات عشرہ سے دُور کا بھی لگاؤ نہیں۔

نوٹ: اللہ کے فضل و کرم سے علامہ جزری رحمۃ اللہ علیہ کی یہ اُمید بھی بخیر و خوبی پوری ہوئی اور آپ نے قرآات کی توجیہات کے بارہ میں بھی ایک کتاب جس کا نام ”التوجیہات فی اصول القراآت“ ہے۔ تالیف فرمائی فَلِلّٰهِ دَرُّهُ۔

امام ابونصر شیرازی رحمۃ اللہ علیہ اپنی تفسیر قرآن میں وَالْاَرْضَ حَامٍ (نساء) کے جر والی قرآات کی تضعیف کے متعلق زجاجی کا کلام نقل کر کے فرماتے ہیں کہ:

”اس قسم کا کلام ائمہ دین کے یہاں مردود و باطل ہے کیوں کہ وہ قرآات

جن کے موافق اُن ائمہ قراء نے پڑھا ہے۔ آنحضرت صلی اللہ علیہ وسلم پر رد کر رہا ہے

اور گویا آپ ہی کی قرآات کو قبیح و مذموم بتا رہا ہے۔ (نعوذ باللہ من ذالک)

اور یہ ایسا نازک مرحلہ ہے جس میں لغت و نحو کے ائمہ کی تقلید نہیں کی جاسکتی

اور شاید اُن حضرات کا مقصد یہ ہے کہ یہ وجوہ و قرآات صرف فصیح و صحیح ہیں

نہ کہ اصح و اصح بھی۔ اور ہمارا بھی یہ دعویٰ ہرگز نہیں کہ قرآات کی تمام کی

تمام وجوہ فصاحت کے اعلیٰ ترین درجہ پر فائز ہیں بلکہ دعویٰ صرف یہ ہے کہ

جملہ وجوہ فصیح و صحیح ہیں۔“

اور امام ابو عمرو ودانی رحمۃ اللہ علیہ جامع البیان میں، بَارِئُكُمْ اور يَا مُرُكُمْ میں امام ابو

عمرو بن علاء رحمۃ اللہ علیہ کے لیے ہمزہ اور راء کا اسکان نقل کر کے لکھتے ہیں کہ:

قرآات کے امام کسی حرف میں اُس پر عمل نہیں کرتے جو لغت میں زیادہ مشہور اور

عربیت میں قیاس کے زیادہ موافق ہو بلکہ اُس پر عمل کرتے ہیں جو اثر کے اعتبار سے

ثابت تر اور نقل و روایت کے لحاظ سے صحیح تر ہو اور جب کوئی حرف اس طرح ثابت

ہو جائے تو اس کو نہ عربیت کا قیاس رد کر سکتا ہے اور نہ لغت کی شہرت کیوں کہ قرآات

وَسُنَّتٌ مُّبْتَعَةٌ ہے جس کا قبول کرنا واجب اور اس پر اعتماد لازم ہے۔“

﴿قولہ﴾ ”پس یہ سب اختلافات ناقلین کے ضبط کی قلت پر محمول ہیں۔

الخ۔“



علامہ جزری رحمۃ اللہ علیہ فرماتے ہیں کہ میں کہتا ہوں اللہ کی قسم! ایسا ہرگز نہیں بلکہ یہ تمام وجوہ اُس شخص کی جہالت و کم علمی پر محمول ہیں جو اُن کے لیے ایسی توجیہات و تائیدات کو نہیں جانتا جو صحیح ہیں اور جن پر یہ وجوہ و قرآت متفرع ہیں جیسا کہ ہم عنقریب ان شاء اللہ تعالیٰ اُس کتاب میں ان توجیہات کو بیان کریں گے جس کی تالیف کا ابھی ہم نے وعدہ کیا ہے۔ اور وجہ یہ ہے کہ یہ تمام اختلافات و وجوہ ثابت و مشہور اور شائع و ذائع ہیں اور ان کے ناقلین ایسے ائمہ ہیں جو ثقہ و معتمد ہیں اور اگر یہ وجوہ اُن کے ناقلین کے ضبط کی قلت پر محمول ہیں تو صد افسوس! کیا ادوارِ سابقہ میں دیندار لوگوں پر دین اس قدر بے وقعت ہو گیا تھا کہ ان کے زمانہ میں ایک شخص اُٹھ کر محض اپنے ضبط کی قلت و خود رائی کی بناء پر قرآت میں ایسی چیز داخل کر دیتا ہے جو اس میں سے نہیں اور پھر وہ چیز اس سے سنی اور اخذ بھی کی جاتی ہے اور اسے نمازوں وغیرہ میں پڑھا بھی جاتا ہے اور اسے حضراتِ ائمہ اپنی کتابوں میں درج بھی کرتے ہیں اور اس کے موافق پڑھتے پڑھاتے بھی ہیں اور اسے شائع و ذائع کر دیتے ہیں یہاں تک کہ وہ وجہ چلتے چلتے اسی طرح ہمارے زمانہ تک آپہنچتی ہے اور دین کے اماموں میں سے کوئی بھی اس کی تلاوت کو منع نہیں کرتا باوجودیکہ اس پر اجماع منعقد ہے کہ جو اپنی رائے سے قرآن میں کوئی حرکت یا کوئی حرف زیادہ کر دے یا کم کر دے اور پھر اس پر اصرار و ہٹ دھرمی بھی کرے اس کے کفر میں ذرا بھی شک نہیں و نیز باوجودیکہ قرآن مجید کی حفاظت کا ذمہ خود اللہ سبحانہ و تعالیٰ نے لیا ہے اور اس میں کوئی غلط بات نہ اس کے آگے کی طرف سے آسکتی ہے اور نہ اس کے پیچھے کی طرف سے۔

﴿قولہ﴾ ”اور اگر یہ وجوہ صحیح نقل سے ثابت ہو جائیں۔ الخ۔“

اس کے جواب میں علامہ جزری رحمۃ اللہ علیہ فرماتے ہیں کہ یہ بات پہلی بات سے بھی سخت ہے اس لیے کہ جب ہم نے یہ فرض کر لیا کہ:

”یہ وجوہ صحیح اور اُن سب سے احرف میں سے ہیں جن کی قرآت جائز نہیں تاکہ

آنحضرت ﷺ و حضرات صحابہ کرام رضی اللہ عنہم کی تلاوت کا ان کے شایانِ شان ہونا ثابت ہو جائے۔“

تو اب ہم پوچھتے ہیں کہ جب ان وجوہ کے صحیح و سببہ احرف میں سے ہونے کے باوجود آنحضرت ﷺ اور حضرات صحابہ کرام رضی اللہ عنہم نے ان کو پڑھا ہی نہیں تو وہ کون ہے جس نے ان وجوہ کو ان حضرات ائمہ تک پہنچایا جو ان کے موافق تلاوت کرتے ہیں۔  
﴿قولہ﴾ ”مگر چونکہ انہی کی بعض وجوہ ایسی بھی ہیں جن میں تو اتر نہیں پایا جاتا۔ الخ۔“

اس کے جواب میں علامہ جزری رحمۃ اللہ علیہ فرماتے ہیں کہ میں کہتا ہوں کیا دنیا میں کوئی ایسا شخص ہے جو امام ابن عامر شامی رحمۃ اللہ علیہ۔ امام حمزہ رحمۃ اللہ علیہ۔ امام ابو عمرو بصری رحمۃ اللہ علیہ۔ امام ابو جعفر مدنی رحمۃ اللہ علیہ۔ امام نافع بدنی رحمۃ اللہ علیہ اور امام ابن کثیر مکی رحمۃ اللہ علیہ اور اسی طرح بزی رحمۃ اللہ علیہ و قبل رحمۃ اللہ علیہ و ہشام رحمۃ اللہ علیہ کی قرآت و روایات کے بارہ میں یہ کہے کہ وہ مشہور و شائع و ذائع نہیں۔

میرے خیال میں تو یہ ایک جاہل و ناواقف آدمی ہی کا کلام ہو سکتا ہے اور امام ابو شامہ رحمۃ اللہ علیہ اس سے بالکل بری ہیں پس یا تو یہ کسی متعصب جاہل کا اضافہ ہے جسے اُس نے ابو شامہ رحمۃ اللہ علیہ کی کتاب میں شامل کر دیا ہے یا خود ابو شامہ رحمۃ اللہ علیہ ہی کا قول ہے مگر چونکہ ”المرشد الوجیز“ ان کی ابتدائی تالیف ہے اس لیے اس میں ایسی ضعیف بات درج ہو گئی ہے جیسا کہ بہت سے مصنفین کو یہ صورت پیش آ جاتی ہے ورنہ اگر ان کی دوسری تالیفات کو دیکھا جائے تو اندازہ ہوتا ہے کہ انہوں نے کس شد و مد سے ان وجوہ کی تائید کی ہے چنانچہ شرح شاطبیہ میں وَالْأَرْحَامِ میں امام حمزہ رحمۃ اللہ علیہ کی جر والی قرآت کی اور زین۔ قَتْلُ أَوْلَادِهِمْ شُرَكَائِهِمْ میں فصل بین المضافین کی خوب زور و شور سے حمایت کی ہے پھر فصل بین المضافین کے بارہ میں فرماتے ہیں کہ:

”اُس شخص کے قول کی طرف ذرا بھی التفات نہ کرنا چاہیے جو یہ کہتا ہے کہ

اس قسم کا فصل عرب کے کلام میں نہیں آیا اس لیے کہ یہ نانی ہے اور اس قرآات کو صحیح سند سے نقل کرنے والا مثبت ہے اور ظاہر ہے کہ نفی و اثبات کے تعارض کے وقت بالاتفاق اثبات کو ترجیح ہوتی ہے اور اگر اس قائل کو یہ علم ہو جائے کہ یہ فصل بعض اہل عرب سے منقول ہے جسے انہوں نے نثر میں استعمال کیا ہے تو وہ فوراً اپنے قول سے رجوع کر لے گا سو افسوس ہے کہ اس کو قرآات کے ناقلین پر اتنا بھی اعتماد نہیں حالانکہ وہ قرآات کو تابعین سے اور وہ حضرات صحابہ رضی اللہ عنہم سے روایت کرتے ہیں۔

اس کے بعد ابو شامہ رضی اللہ عنہ نے اس کی اور بھی کافی تقریر کی ہے۔  
 ﴿قوله﴾ ”حاصل یہ ہے کہ ہم جملہ اختلافی وجوہ میں تواتر کی شرط نہیں لگاتے ہیں۔“

اس کے جواب میں علامہ جزری رضی اللہ عنہ فرماتے ہیں کہ میں کہتا ہوں کہ ہمارا مذہب بھی یہی ہے لیکن صرف ان چند اختلافات میں جن کا بیان گزر چکا ہے اور اس کا حاصل یہ ہے کہ قرآات کی تین قسمیں ہیں متواتر، صحیح، شاذ، پس متواتر وہ ہے جو عربیت و رسم دونوں کے موافق ہو نیز تواتر کے طریق پر منقول ہو۔ یہ یقینی و قطعی ہے اور اس زمانہ میں ایسی قرآات صرف قرآات عشرہ ہیں اور پہلے زمانہ میں اس قسم کی قرآاتیں لا تعداد تھیں اور قرآات صحیحہ کی دو قسمیں ہیں۔

(اول) وہ جس کی سند آخر تک عادل و ضابط ناقلین کی نقل کے ذریعہ صحیح و متصل

ہو نیز وہ عربیت و رسم کے موافق ہو اس کی پھر دو مزید اقسام ہیں۔

① وہ جس کی نقل شائع و ذائع ہو اور امت نے اُسے قبول کیا ہو۔ مثلاً وہ

اختلافات جن کو بعض ناقلین یا بعض مصنفین نے انفراداً روایت کیا ہے اور مراتب مد بھی اسی قبیل سے ہیں یہ نوع بھی یقیناً صحیح اور منزل من اللہ اور منجملہ سبعہ احرف کے ہے۔ نیز یہ قرآات متواترہ ہی کے ساتھ ملحق ہے گو اس کے درجہ تک نہیں پہنچتی ہے۔

﴿ جس کو اُمت نے قبولیت نہیں بخشی اور وہ شائع و ذائع نہیں اس کا حکم یہ ہے کہ جمہور علماء کی رائے پر اس کی تلاوت درست نہیں ہے اور اس کا نماز میں پڑھنا بھی جائز نہیں ہے، چنانچہ ابو عمرو بن الصلاح رحمۃ اللہ علیہ فرماتے ہیں:

(( اِنْ مَا وَرَاءَ الْعَشْرَةِ مَمْنُوعٌ مِّنَ الْقِرَاءَةِ فِيهِ - مَنَعَ تَحْرِيمٌ

لَا مَنَعَ كَرَاهَةً. ))

”یعنی ائمہ عشرہ سے جو وجوہ وارد ہیں ان کی تلاوت تو درست ہے اور ان کے علاوہ دوسرے حضرات سے جو اختلافات منقول ہیں ان کی قرآت صرف مکروہ نہیں کہی جائے گی بلکہ ایسی قرآت کا پڑھنا ممنوع و حرام ہے۔“  
اور شیخ قاضی القضاة ابو نصر عبدالوہاب بن السبکی رحمۃ اللہ علیہ اپنی کتاب ”جمع الجوامع“ باب الاصول میں فرماتے ہیں:

(( وَلَا تَجُوزُ الْقِرَاءَةُ بِالشَّاذِّ وَالصَّحِيحُ اَنَّ مَا وَرَاءَ

الْعَشْرَةِ فَهُوَ شَاذٌ وَّفَاقًا لِلْبَغْوِيِّ وَالشَّيْخِ الْاِمَامِ. ))

”یعنی شاذ قرآتوں کی تلاوت درست نہیں اور حق یہ ہے کہ عشرہ کے علاوہ دوسری قرآت شاذ ہیں نہ کہ عشرہ بھی چنانچہ امام بغوی رحمۃ اللہ علیہ اور ان کے والد ماجد شیخ امام ابوالحسن علی بن عبدالکافی السبکی رحمۃ اللہ علیہ کی رائے بھی یہی ہے۔“  
(دوم) وہ صحیح قرآت جس میں عربیت و سند والے دور کن تو موجود ہوں لیکن رسم کے خلاف ہو۔ مثلاً حضرت ابوالدرداء رضی اللہ عنہ حضرت عمر رضی اللہ عنہ اور حضرت عبداللہ بن مسعود رضی اللہ عنہ وغیرہم کی وہ قرآت جو احادیث میں وارد ہیں۔ اس زمانہ میں ایسی قرآتوں کو شاذ کہتے ہیں۔ کیوں کہ وہ مصاحف کی اجماعی رسم سے شاذ و منفرد ہیں۔ گو ان کی سند صحیح ہے۔ پس ایسی قرآتوں کی تلاوت نہ تو نماز میں جائز ہے اور نہ نماز سے باہر، اور جو ان قرآتوں کو پڑھے اس کی تادیب ضروری ہے۔

جبکہ وہ قرآت جو معنی اور رسم دونوں کے یا ان میں سے کسی ایک کے موافق اور نقل و روایت کے سراسر خلاف ہو سو وہ شاذ نہیں بلکہ وہ جھوٹی اور موضوع ہے جس کا جان بوجھ کر پڑھنے والا بلاشبہ کافر ہے۔

حاصل یہ کہ وہ وجوہ جو صرف بعض ناقلین سے انفراداً منقول یا صرف بعض طرق کے ساتھ مخصوص ہیں ہم ان میں سے ہر ہر وجہ میں تواتر کا دعویٰ نہیں کرتے یہ دعویٰ تو ایک ایسا جاہل آدمی ہی کر سکتا ہے جس کو تواتر کی تعریف ہی کا علم نہ ہو۔ ہمارا مدعا تو صرف یہ ہے کہ قراء عشرہ سے جو وجوہ منقول و مقروء ہیں ان کی دو قسمیں ہیں۔

① متواتر۔ ② صحیح و مقبول۔

اور ہمارے یہاں ان دونوں ہی قسموں سے قطعیت و یقین حاصل ہو جاتا ہے۔

کیا علم قرآت خبر واحد کے قبیل سے ہے:

اعتراض: بعض حضرات کا یہ فرمانا کہ علم قرآت خبر واحد کے قبیل سے ہے لہذا اس میں تواتر نہیں ہے۔

جواب: علامہ جزری رحمۃ اللہ علیہ فرماتے ہیں کہ اس اعتراض کو میں نے اپنے شیخ شمس الدین محمد بن احمد خطیب یروذ شافعی رحمۃ اللہ علیہ جو اپنے زمانہ کے یگانہ روزگار امام تھے ان کے سامنے پیش کیا تو انہوں نے فرمایا:

اعتراض کرنے والے حضرات نے قرآت کی تخریج کو احادیث کی تخریج کی طرح سمجھ لیا اور یہ خیال کر لیا کہ جس طرح احادیث میں جب کسی حدیث کا مدار ایک ناقل پر ہو تو اس کو خبر واحد کہتے ہیں اور ان کے خیال کے مطابق اسی طرح قرآت میں بھی جب کسی قرآت و روایت کی نسبت ایک ہی امام کی طرف ہو تو اس کو بھی خبر واحد ہی کہیں گے نہ کہ متواتر۔ اور ان حضرات پر یہ بات مخفی رہی کہ خاص اُس ایک امام کی طرف قرآت و روایت کی نسبت فقط اصطلاح و عرف کی بناء پر ہے۔ ورنہ ہر زمانہ میں پورے شہر والے

اس قرآت و روایت کو پڑھتے پڑھاتے تھے، جس کو انہوں نے جماعت در جماعت پہلے لوگوں سے حاصل کیا تھا اور اگر اس قرآت و روایت کا ناقل ایک ہی ہوتا اور دوسرے اہل شہر میں اس کا چرچا و شہرہ اور رواج نہ ہوتا تو اس پر کوئی بھی اس ایک امام کی موافقت نہ کرنا سب کے سب اس قرآت و روایت سے بچتے اور دوسرے کو بھی اس سے بچنے کا حکم کر دیتے حالانکہ ایسا نہیں۔“

علامہ جزری رحمۃ اللہ علیہ فرماتے ہیں کہ میں کہتا ہوں شیخ نے سچ فرمایا چنانچہ مندرجہ ذیل اقوال و ارشادات اس کی صداقت کی واضح دلیل ہیں۔

① ابن مجاہد رحمۃ اللہ علیہ کہتے ہیں کہ مجھے قبل رحمۃ اللہ علیہ نے بتایا کہ سنہ ۲۳۷ھ میں مجھ سے تو اس رحمۃ اللہ علیہ نے فرمایا:

”اس آدمی یعنی بزی رحمۃ اللہ علیہ سے ملو اور ان سے کہو کہ یہ حرف یعنی وَمَا هُوَ بِمَمِيَّتٍ (مخفف) ہماری قرآت میں سے نہیں ہے اور رواہت کی رو سے مَمِيَّتٌ کا وہی لفظ تخفیف یاء سے پڑھا جاتا ہے جو مصداق کی رُو سے مرچکا ہو اور جو ابھی مرانہ ہو وہ مشدد ہی ہے پس میں بزی رحمۃ اللہ علیہ سے ملا اور انہیں اس بات کی خبر دی تو انہوں نے فرمایا: قَدْ رَجَعْتُ عَنْهُ یعنی بے شک میں نے اس سے رجوع کر لیا

② محمد بن صالح رحمۃ اللہ علیہ کہتے ہیں کہ میں نے ایک آدمی کو یہ کہتے ہوئے سنا کہ میں امام ابو عمرو بصری رحمۃ اللہ علیہ سے ملا اور ان سے کہا:

آپ (( لَا يُعَذِّبُ عَذَابَهُ أَحَدٌ وَلَا يُوثِقُ وَثَاقَهُ أَحَدٌ )) کو کس طرح پڑھتے ہیں؟ امام ابو عمرو بصری رحمۃ اللہ علیہ نے فرمایا: (( لَا يُعَذِّبُ وَلَا يُوثِقُ )) کسرہ سے۔ اس شخص نے کہا آنحضرت صلی اللہ علیہ وسلم تو لَا يُعَذِّبُ وَلَا يُوثِقُ فتح سے پڑھتے تھے پھر آپ کسرہ کیوں پڑھتے ہیں؟ امام ابو عمرو بصری رحمۃ اللہ علیہ نے فرمایا:

((لَوْ سَمِعْتُ الرَّجُلَ الَّذِي قَالَ سَمِعْتُ النَّبِيَّ صَلَّى اللَّهُ عَلَيْهِ وَسَلَّمَ مَا أَخَذْتُهُ عَنْهُ وَتَدْرِي مَا ذَاكَ لِأَنِّي أَنَّهُمُ الْوَاحِدُ الشَّاذُّ إِذَا كَانَ عَلَى خِلَافٍ مَا جَاءَتْ بِهِ الْعَامَّةُ.))

”یعنی میں اگر خود بھی کسی سے کوئی ایسی قرأت سن لوں جس کو اُس نے آنحضرت ﷺ سے بلا واسطہ سنا ہو اور وہ قرأت عام و متواتر قرأت کے خلاف ہو۔ تب بھی اس شخص سے اس قرأت کو اخذ نہیں کروں گا کیونکہ میں کسی واحد شاذ روایت کو متہم جانتا ہوں جب کہ وہ اکثر ناقلین کی روایت کے خلاف ہو۔“

شیخ ابوالحسن سخاوی رحمۃ اللہ علیہ کہتے ہیں:

”کہ فتحہ والی قرأت بھی تواتر سے ثابت ہے۔“

علامہ جزری رحمۃ اللہ علیہ نے فرمایا میں کہتا ہوں:

”سچ فرمایا کیونکہ یہ امام کسائی رحمۃ اللہ علیہ اور امام یعقوب رحمۃ اللہ علیہ کی بھی قرأت ہے۔“

پھر فرماتے ہیں کہ:

”کبھی ایسا ہوتا ہے کہ ایک روایت ایک قوم کے یہاں تو متواتر ہوتی ہے اور

دوسری جماعت کی رائے پر غیر متواتر۔ اور امام ابو عمرو و بصری رحمۃ اللہ علیہ نے فتحہ والی

قرأت کا انکار اسی بنا پر کیا ہے کہ وہ آپ کو تواتر کے طریق پر نہیں پہنچی تھی۔“

علامہ جزری رحمۃ اللہ علیہ نے فرمایا میں کہتا ہوں کہ متقدمین حضرات کی یہی عادت تھی کہ

جو قرأت ان کے یہاں بطریق تواتر ثابت نہیں ہوتی تھی اس کا انکار فرمادیتے تھے،

اور خاص خاص قراء و روایات کی طرف منسوب ہونے کے باوجود قرأت و روایات

متواتر اس بنا پر ہیں کہ ان قراء کی تعیین و تخصیص لازم نہیں بلکہ اگر ان کے بجائے

دوسرے قراء معین و مخصوص کر لیے جائیں تو اس میں بھی کچھ حرج نہیں اور خاص ان قراء

کی تعیین کا سبب یہ ہے کہ بہ نسبت دوسرے لوگوں کے یہ حضرات قرأت کے پڑھنے



پڑھانے کی طرف خصوصی توجہ دیتے تھے یا یہ کہ یہ حضرات تعیین و انتخاب کا کام سرانجام دینے والے لوگوں کے مشائخ و اساتذہ ہیں اس بنا پر انہوں نے اپنے اساتذہ ہی کو خاص کر لیا یہی وجہ ہے کہ اسلاف و متقدمین میں سے کئی حضرات نے قرآت و روایت کے خاص ایک امام کی طرف منسوب کرنے کو مکروہ جانا ہے، چنانچہ ابن ابی داؤد رضی اللہ عنہ نے ابراہیم نخعی رضی اللہ عنہ سے نقل کیا ہے کہ متقدمین حضرات فلاں کی سند۔۔۔ ”فلاں کی قرآت“ کہنے کو ناپسند سمجھتے تھے۔

علامہ جزری رضی اللہ عنہ فرماتے ہیں کہ میں کہتا ہوں کہ یہ اسی بات سے اندیشہ کرنے کی بناء پر تھا کہ ابو شامہ رضی اللہ عنہ کی طرح کوئی شخص یہ وہم نہ کر لے کہ قرآت جب ایک خاص شخص کی طرف منسوب ہو تو ”آحاد“ کے قبیل سے ہوتی ہے اور یہ لوگ اس بات سے ناواقف ہیں کہ ان قراء میں سے ہر ہر قاری کی طرف جو قرآت منسوب ہے اس کی تلاوت کرنے والے ہمارے اس زمانہ کی بہ نسبت خود اس قاری کے اور اسی طرح اس سے پہلے کے زمانہ میں کئی گنا زیادہ تھے۔

اگر ہر قرآت متواتر نہ ہو تو لازم آئے گا کہ قرآن کا بعض حصہ غیر متواتر ہو اس لیے کہ ہم قرآن مجید میں بہت سے حروف و کلمات ایسے پاتے ہیں کہ ان میں قراء کا اختلاف ہے اس طرح کہ ان قراء میں سے ہر ایک کی قرآت دوسرے قاری کی قرآت سے مختلف اور جدا ہے۔

مثلاً اَرَجِهْ (شعبہ بالخلف، حفص حمزہ) اَرَجِهْ (ورش کسائی، خلف۔ ابن جہاز و ابن وردان بالخلف) اَرَجِهْ (قالون و ابن وردان وجہ ثانی) اَرَجِهْ (مکی و ہشام بالخلف) اَرَجِهْ (ابو عمرو۔ یعقوب و ہشام اور شعبہ ہر دو وجہ ثانی) اَرَجِهْ (ابن ذکوان)

اسی طرح مَلِکِ (عام کسائی۔ خلف۔ یعقوب) مَلِکِ (نافع۔ ابو جعفر۔ مکی۔ ابو عمرو۔ شامی۔ حمزہ) وَمَا يُخَدِّعُونَ (نافع ابو عمرو۔ مکی) وَمَا يُخَدِّعُونَ شامی۔

عاصم۔ حمزہ۔ کسائی۔ خلف۔ ابو جعفر۔ یعقوب وغیرہ وغیرہ۔

پس مندرجہ بالا قول کی رو سے ان میں سے کوئی قرآات بھی متواتر نہیں اور اس کی خرابی ظاہر ہے کیوں کہ اس سے لازم آتا ہے کہ قرآن کا بہت سا حصہ غیر متواتر ہو اس لیے کہ دو یا تین سے تواتر ثابت نہیں ہوتا۔ اور یہ صحیح نہیں۔

چنانچہ امام جہری رحمۃ اللہ علیہ اپنے رسالہ میں فرماتے ہیں کہ: ”اس کلمہ کی اختلافی وجوہ میں سے ہر ہر وجہ اسی طرح متواتر ہے مگر یہ وجوہ اس کلمہ کے اجزاء میں سے بعض ہیں نہ کہ کل۔ کیونکہ کل تو پورا کلمہ ہے نہ کہ محض یہ وجوہ۔“ پس اس سے اُس شخص کے قول کا فساد ظاہر ہو گیا جو یہ کہتا ہے کہ: ”اختلافی کلمات تو متواتر ہیں لیکن ان کی اختلافی وجوہ متواتر نہیں۔“ اور فساد کی وجہ یہ ہے کہ اختلافی کلمہ انہی اختلافی وجوہ کے مجموعہ کا نام ہے۔ ان سے الگ اور مستقل کوئی چیز نہیں۔ لہذا جب آپ الصِّرَاطُ پڑھتے ہیں تو اس کا تلفظ صا د یا سین یا اشام بالزای یا ان تین میں سے کسی ایک وجہ کے مطابق کرتے ہیں ان سے الگ اور جدا اس کلمہ کا کوئی اور مزید تلفظ نہیں کر سکتے۔ پس ان وجوہ کے عدم تواتر سے خود اس کلمہ کا عدم تواتر لازم آئے گا جو باطل ہے۔“ میں کہتا ہوں کہ جہری رحمۃ اللہ علیہ کا مقصود ابو شامہ رحمۃ اللہ علیہ کے قول کا رد ہے۔ واللہ اعلم۔

﴿۳﴾ امام شافعی رحمۃ اللہ علیہ نے اپنے شیخ امام مالک رحمۃ اللہ علیہ سے تو یہ روایت بیان کی ہے کہ بسم اللہ قرآن کا جزو نہیں لیکن ان کا مذہب اس کے برعکس یہ ہے کہ بسم اللہ قرآن بلکہ ہر ہر سورت کا جزو ہے کیونکہ امام شافعی رحمۃ اللہ علیہ اہل مکہ میں سے ہیں جو دو سورتوں کے درمیان بسملہ کو ثابت رکھتے ہیں۔ اور اسے فاتحہ کی اور اسی طرح ہر ہر سورت کی ایک مستقل آیت شمار کرتے ہیں۔ نیز امام شافعی رحمۃ اللہ علیہ نے اسماعیل قسط رحمۃ اللہ علیہ سے قرآات ابن کثیر رحمۃ اللہ علیہ پڑھی ہے پس شافعی رحمۃ اللہ علیہ نے عدم بسملہ والی اُس روایت پر تو اعتماد نہیں کیا جو امام مالک رحمۃ اللہ علیہ سے ہے اس لیے کہ وہ آحاد میں سے ہے اور ابن کثیر رحمۃ اللہ علیہ کی قرآات پر اعتماد کر لیا۔ کیونکہ وہ متواتر ہے اور یہ ایک لطیف اور ذقیق بات ہے جو قابل

غور ہے اور میں اپنے اصحاب کی کتب میں یہ لکھا ہوا دیکھتا تھا کہ ”شافعی رحمۃ اللہ علیہ نے عدم بسمہ والی حدیث امام مالک رحمۃ اللہ علیہ سے روایت کی ہے لیکن اس پر اعتماد نہیں کیا پس معلوم ہوا کہ اس بارہ میں امام شافعی کے لیے کوئی علت و سبب ظاہر ہوا ہوگا ورنہ بلاوجہ وہ اس حدیث کی اتباع کو ترک نہ کرتے۔“

علامہ جزری رحمۃ اللہ علیہ فرماتے ہیں کہ میں کہتا ہوں کہ ہمارے اصحاب میں سے کسی نے بھی اس کی وجہ بیان نہیں کی اور میں ایک رات اس میں غور و فکر کر رہا تھا کہ اچانک اللہ سبحانہ و تعالیٰ نے یہ بات دل میں ڈالی کہ اس کی وجہ یہ ہے کہ امام مالک رحمۃ اللہ علیہ کی روایت آحاد میں سے ہے۔ اور قرآات ابن کثیر رحمۃ اللہ علیہ متواتر ہے اس بنا پر امام شافعی رحمۃ اللہ علیہ نے آحاد کو چھوڑ کر متواتر پر عمل کر لیا واللہ تعالیٰ اعلم۔

علامہ جزری رحمۃ اللہ علیہ پھر فرماتے ہیں میں نے قرآات ابن کثیر رحمۃ اللہ علیہ امام شافعی رحمۃ اللہ علیہ کی روایت سے بھی پڑھی ہے جو بعینہ بزی رحمۃ اللہ علیہ و قبل رحمۃ اللہ علیہ کی روایت کی طرح ہے اور جب شافعیہ کے اکابر ائمہ میں سے ہمارے بعض اصحاب کو اس کا علم ہوا تو انہوں نے مجھ سے قرآات ابن کثیر بروایت امام شافعی پڑھنے کے خیال کا اظہار فرمایا۔ پس اس تفصیل سے بھی اس بات کی تائید ہوگئی کہ ہر شہر والوں کی قرآات ان کے اعتبار سے متواتر ہے۔

(۴) امام ابو حاتم بستانی رحمۃ اللہ علیہ کہتے ہیں کہ: ”بصرہ میں سب سے پہلے جس نے قرآات کی وجوہ کو تلاش کیا اور انہیں ایک تالیف میں جمع کر دیا اور شاذ و مشہور اور متواتر قرآاتوں کی تحقیق کی وہ ہارون بن موسیٰ اعور رحمۃ اللہ علیہ ہیں جو قراء میں سے تھے پس لوگوں نے ان کے اس عمل کو ناپسند کیا اور یہ کہا کہ انہوں نے قرآاتوں کو ایک تالیف میں جمع کر کے نامناسب کام کیا ہے جس سے فن قرآات کی اہمیت و عظمت ختم ہو جاتی ہے اس لیے کہ قرآات کی شان تو یہ ہے کہ انہیں ہر قرن و زمانہ والے جماعت در جماعت بالمشافہہ ایک دوسرے سے حاصل کرتے ہیں۔“

اس قول سے بھی قرآت کے متواتر ہونے کی مزید تائید ہو جاتی ہے۔

⑤ حافظ علامہ ابوسعید خلیل کیسکائی علائی رحمۃ اللہ علیہ اپنی کتاب ”الجموع المذہب“ میں فرماتے ہیں کہ ”شیخ شہاب الدین ابوشامہ رحمۃ اللہ علیہ نے کتاب ’المرشد الوجیز‘ وغیرہ میں ایسا کلام فرمایا ہے جس سے قرآت سبعمہ اور ان کے علاوہ دوسری اختلافی قرآت میں فرق معلوم ہوتا ہے اور ابوشامہ رحمۃ اللہ علیہ کے سوا دوسرے قراء متقدمین کے کلام سے یہ وہم ہوتا ہے کہ قرآت سبعمہ کی وجوہ متواتر نہیں بلکہ ان میں سے اکثر وجوہ صرف ایسی ہیں کہ ان میں صحت سند، اتباع رسم، موافقت عربیت و لغت فصیحہ یہ تینوں رکن موجود ہیں اور ان میں فقط استفاضہ و شہرت کافی ہے تو اتر کی شرط کی ضرورت نہیں حالانکہ معاملہ ایسا نہیں جیسا کہ ان لوگوں نے بیان کیا ہے۔ بلکہ قرآت عشرہ کی سبھی وجوہ متواتر ہیں اور ان لوگوں کو یہ شبہ اس سے ہو گیا کہ قرآت سبعمہ کی سندیں صرف مشہور و معروف قراء و روایات و رجال میں منحصر ہیں جو متواتر کی حد تک نہیں پہنچتے اس بنا پر انہوں نے یہ خیال کر لیا کہ یہ قرآتیں اخبارِ آحاد کے قبیل سے ہیں۔“

⑥ علامہ جزیری فرماتے ہیں میں نے اپنے شیخ امام الائمہ ابوالمعالی رحمۃ اللہ علیہ سے اس بارہ میں دریافت کیا تو انہوں نے فرمایا کہ: ”ان سندوں کے خاص ایک جماعت میں منحصر ہو جانے سے یہ لازم نہیں آتا کہ یہ قرآتیں ان کے علاوہ دوسرے لوگوں سے ثابت و منقول ہی نہیں بلکہ اصل یہ ہے کہ یہ قرآتیں ہر زمانہ اور ہر شہر میں اور ہمیشہ سے جماعت در جماعت اور طبقہ در طبقہ متواتر طریق پر چلی آرہی ہیں اور خاص ان حضرات کی طرف نسبت کی وجہ یہ ہے کہ یہ حضرات اختلافی وجوہ کے ضبط و نشر کی اور اپنے شیوخِ سند کے حفظ و ضبط کی طرف خصوصی توجہ دیتے تھے، دیکھو حجۃ الوداع وغیرہ کے بارہ میں جو اخبار و احادیث وارد و منقول ہیں وہ نہایت واضح مگر آحاد کے قبیل سے ہیں اس کے باوجود حجۃ الوداع وغیرہ کا واقعہ متواتر ہے کہ اسے ہر زمانہ اور ہر شہر میں ایک طبقہ اور ایک بہت بڑی جماعت دوسرے طبقہ اور جماعت سے نقل کرتی چلی آئی

ہے پس قرآت کا حال بھی یہی ہے اور یہ ایک ایسا مسئلہ ہے کہ اس پر تنبیہ کرنا نہایت ضروری و مناسب ہے۔“ (مجد المقرئین و مرشد الطالبین للامام المحقق محمد ابن الجزری) صحابہ کرام رضی اللہ عنہم حضرات تابعین رضی اللہ عنہم میں سے شیوخ قرآت:

حضرات صحابہ کرام رضی اللہ عنہم میں سے بہت بڑی تعداد قرآت کو جاننے والے تھے پھر ان میں سے بعض حضرات حفاظ کرام اور بعض خصوصیت کے ساتھ معلم قرآت تھے۔ امام ابو عبید قاسم بن سلام رضی اللہ عنہ ان معلمین قرآت کے متعلق کتاب القراءات میں کہتے ہیں:

”مہاجرین میں سے حضرت ابو بکر رضی اللہ عنہ، حضرت عمر رضی اللہ عنہ، حضرت عثمان رضی اللہ عنہ،

حضرت علی رضی اللہ عنہ، حضرت طلحہ رضی اللہ عنہ، حضرت سعد رضی اللہ عنہ، حضرت عبد اللہ ابن

مسعود رضی اللہ عنہ، حضرت حذیفہ رضی اللہ عنہ، حضرت ابو موسیٰ رضی اللہ عنہ، حضرت سالم رضی اللہ عنہ،

حضرت ابو ہریرہ رضی اللہ عنہ، حضرت عبد اللہ بن عمر رضی اللہ عنہ، حضرت عبد اللہ بن

عباس رضی اللہ عنہ، حضرت عبد اللہ بن زبیر رضی اللہ عنہ، حضرت عمرو بن العاص رضی اللہ عنہ، حضرت

عبد اللہ بن عمرو رضی اللہ عنہ، حضرت معاویہ رضی اللہ عنہ، حضرت عبد اللہ بن السائب رضی اللہ عنہ،

امہات المؤمنین میں سے حضرت عائشہ رضی اللہ عنہا، حضرت حفصہ رضی اللہ عنہا، حضرت ام

سلمہ رضی اللہ عنہا اور انصار میں سے حضرت ابی رضی اللہ عنہ، حضرت معاذ رضی اللہ عنہ، حضرت

ابو الدرداء رضی اللہ عنہ، حضرت زید بن ثابت رضی اللہ عنہ، حضرت ابو زید رضی اللہ عنہ، حضرت مجمع

بن جاریہ رضی اللہ عنہ، حضرت انس بن مالک رضی اللہ عنہ سے وجوہ قرآت منقول ہیں۔“

اسی گروہ میں سے حضرت عیاش رضی اللہ عنہ اور آپ کے فرزند حضرت ابو الحارث عبد اللہ

بن عیاش قرشی رضی اللہ عنہ، حضرت فضالہ بن عبید انصاری رضی اللہ عنہ اور حضرت وائلہ بن اسقع لیشی

رضی اللہ عنہ اور حضرت ابو ہریرہ رضی اللہ عنہ بھی شامل ہیں۔

ان میں سے اکثر حضرات نے حضور نبی صلی اللہ علیہ وسلم سے براہ راست اور بعض نے

دوسرے صحابہ رضی اللہ عنہم کے واسطے سے قرآن پڑھا تھا اور تمام جماعت روزانہ حضور

ﷺ کی زبان مبارک سے سنتی رہتی تھی۔ اس برگزیدہ جماعت نے ہر حرکت و اسکان اور حذف و اثبات کو حضور ﷺ سے ضبط کیا تھا اور جس طرح پڑھا تھا اسی طرح تابعین کو پڑھا دیا۔

صحابہ کرام رضی اللہ عنہم کے بعد قرآن پڑھانے والے تابعین عظام ہیں جو اسلامی دنیا کے ہر گوشہ میں موجود تھے۔ ان میں سے پانچوں اسلامی مرکزوں میں حسب ذیل حضرات خصوصیت کے ساتھ قرآات کے معلم تھے۔

مدینہ طیبہ میں حضرت امام زین العابدین رضی اللہ عنہ، سید التابعین حضرت سعید بن المسیب رضی اللہ عنہ، حضرت عروہ بن زبیر رضی اللہ عنہ، حضرت سالم بن عبداللہ رضی اللہ عنہ، حضرت عمر بن عبدالعزیز رضی اللہ عنہ، حضرت سلیمان بن یسار رضی اللہ عنہ و حضرت عطاء بن یسار رضی اللہ عنہ، حضرت معاذ بن الحارث معروف بمعاذ قاری رضی اللہ عنہ، حضرت امام محمد باقر رضی اللہ عنہ، حضرت عبدالرحمن بن ہرمز الاعرج رضی اللہ عنہ، حضرت محمد بن شہاب الزہری رضی اللہ عنہ، حضرت مسلم بن جندب ہذلی رضی اللہ عنہ، حضرت زید بن اسلم رضی اللہ عنہ، حضرت یزید بن رومان رضی اللہ عنہ، حضرت صالح بن خوات رضی اللہ عنہ، حضرت عکرمہ بربری رضی اللہ عنہ مولیٰ حضرت ابن عباس رضی اللہ عنہ، حضرت امام جعفر صادق رضی اللہ عنہ وغیرہ۔

مکہ معظمہ میں حضرت عبید بن عمیر رضی اللہ عنہ، حضرت عطاء بن ابی رباح رضی اللہ عنہ، حضرت طاؤس رضی اللہ عنہ، حضرت مجاہد بن جبر رضی اللہ عنہ، حضرت عکرمہ بن خالد رضی اللہ عنہ، حضرت ابن ابی ملیکہ رضی اللہ عنہ، حضرت درباس رضی اللہ عنہ، مولیٰ حضرت ابن عباس رضی اللہ عنہ وغیرہ۔

کوفہ میں حضرت علقمہ بن قیس رضی اللہ عنہ، حضرت اسود بن یزید رضی اللہ عنہ، حضرت عبیدہ بن عمرو رضی اللہ عنہ، حضرت عمرو بن شرجیل رضی اللہ عنہ، حضرت مسروق بن اجدع رضی اللہ عنہ، حضرت عاصم بن ضمرہ سلولی رضی اللہ عنہ، حضرت زید بن وہب رضی اللہ عنہ، حضرت حارث بن قیس رضی اللہ عنہ، حضرت حارث بن عبداللہ الاغور ہمدانی رضی اللہ عنہ، حضرت ربیع بن خثیم رضی اللہ عنہ، حضرت عمرو بن میمون رضی اللہ عنہ، حضرت ابو عبدالرحمن سلمی رضی اللہ عنہ، حضرت زر بن حبیش رضی اللہ عنہ، حضرت سعد بن

الیاس رضی اللہ عنہ، حضرت عبید بن نصیلہ رضی اللہ عنہ، حضرت ابوزرعہ بن عمرو بن جریر رضی اللہ عنہ، حضرت سعید جبیر رضی اللہ عنہ، حضرت ابراہیم بن یزید بن قیس رضی اللہ عنہ، حضرت عامر شعمی رضی اللہ عنہ، حضرت حمران بن اعین رضی اللہ عنہ، حضرت ابواسحق سبعمی رضی اللہ عنہ، حضرت طلحہ بن مصرف رضی اللہ عنہ، حضرت عبدالرحمن بن ابی لیلیٰ رضی اللہ عنہ، حضرت محمد بن عبدالرحمن بن ابی لیلیٰ رضی اللہ عنہ، حضرت منصور بن معتمر بن مقسم ضعی رضی اللہ عنہ، حضرت زائدہ بن قدامہ رضی اللہ عنہ، حضرت منہال بن عمرو رضی اللہ عنہ، واسدی رضی اللہ عنہ وغیرہ۔

بصرہ میں حضرت عامر بن عبد قیس رضی اللہ عنہ، حضرت ابو العالیہ رضی اللہ عنہ، حضرت ابوالرجاء رضی اللہ عنہ، حضرت نصر ابن عاصم رضی اللہ عنہ، حضرت قتادہ رضی اللہ عنہ، حضرت ابوالاسود دولی رضی اللہ عنہ، حضرت عطان بن عبداللہ رضی اللہ عنہ، حضرت عقیقہ وغیرہ۔

دمشق میں حضرت مغیرہ بن ابی شہاب رضی اللہ عنہ اور حضرت خلید بن سعد رضی اللہ عنہ وغیرہ۔ ان میں سے بعض نے حضرات صحابہ کرام رضی اللہ عنہم سے براہ راست اور بعض نے تابعین کے واسطے سے قرآن پڑھا تھا اور ہر حرف کو ضبط کیا تھا پھر بعض نے اپنا تمام وقت اور بعض نے اکثر اور بعض نے ایک حصہ خدمت قرآن کے لیے وقف کر رکھا تھا۔

صاحب اختیار ائمہ قرآات:

انہیں تابعین اور تبع تابعین میں سے وہ حضرات ہیں جنہوں نے سب کچھ چھوڑ کر اپنے آپ کو خدمت قرآن کے لیے وقف کر دیا۔ حصول قرآات اور ان کے ضبط و حفظ میں انتہائی جدوجہد کی حتیٰ کہ مقتدائے روزگار ائمہ بن گئے۔ ان میں سے بعض نے کئی کئی صحابہ کرام رضی اللہ عنہم سے اور بعض نے صحابہ کرام رضی اللہ عنہم اور تابعین رضی اللہ عنہم سے اور بعض نے صرف تابعین رضی اللہ عنہم سے اور بعض نے تابعین اور تبع تابعین رضی اللہ عنہم سے قرآن پڑھا۔ ان ائمہ میں سے ہر ایک نے اپنے اساتذہ کی تعلیم کردہ وجوہ قرآات میں سے عربیت میں اقویٰ اور موافق رسم وجوہ سے اپنے لیے جدا جدا قرآات اختیار کر لیں اور عمر بھرا انہی کو پڑھتے پڑھاتے رہے۔ تمام مفسرین و محدثین اور جملہ فقہاء و مجتہدین ان کی اختیار کردہ



قرآاتوں کو بلا عذر قبول کرتے تھے اور مذکورہ بالا اسلامی مرکزوں میں سے کوئی شخص ان کے ایک حرف کا بھی انکار نہیں کرتا تھا، بلکہ دوسری صدی سے دنیائے اسلام میں وہی پڑھی اور پڑھائی جانے لگیں۔ اسلامی ممالک کے بعید ترین علاقوں سے اور ہر شہر و قصبہ سے طلباء سفر کر کے ان سے پڑھنے آتے تھے اور ان قرآاتوں کو ان کے نام سے منسوب کرتے تھے جو آج تک انہی کے نام سے معنون چلی آتی ہیں۔ ان صاحب اختیار حضرات میں سے.....

مدینہ منورہ میں امام ابو جعفر یزید بن القعقاع قاری رضی اللہ عنہ، امام شیبہ بن النصح قاضی رضی اللہ عنہ اور ان کے بعد امام نافع بن عبدالرحمن رضی اللہ عنہ تھے۔

مکہ معظمہ میں امام عبداللہ بن کثیر رضی اللہ عنہ تھے۔ امام حمید بن قیس الاعرج رضی اللہ عنہ امام محمد بن عبدالرحمن بن محیصن سہمی رضی اللہ عنہ تھے۔

کوفہ میں امام یحییٰ بن وثاب اسدی رضی اللہ عنہ، امام عاصم بن ابی النجود رضی اللہ عنہ، امام سلیمان بن مہران الاعمش رضی اللہ عنہ تھے۔ ان کے بعد امام حمزہ بن حبیب الزیات رضی اللہ عنہ، پھر امام ابوالحسن علی الکسائی رضی اللہ عنہ، پھر امام خلف بن ہشام البزار رضی اللہ عنہ تھے۔

بصرہ میں امام عبداللہ بن ابی اسحاق حضرمی رضی اللہ عنہ، امام عیسیٰ بن عمرو ہمدانی ضریر رضی اللہ عنہ، امام ابو عمرو بن العلاء رضی اللہ عنہ ان کے بعد امام عاصم بن حجاج جدری رضی اللہ عنہ تھے۔ پھر امام یعقوب بن اسحاق حضرمی رضی اللہ عنہ تھے۔

اور دمشق میں امام عبداللہ بن عامر رضی اللہ عنہ، امام عطیہ بن قیس کلابی رضی اللہ عنہ، امام اسمعیل بن عبداللہ بن مہاجر رضی اللہ عنہ تھے۔ ان کے بعد امام یحییٰ بن حارث ذماری رضی اللہ عنہ تھے۔ پھر امام شریح بن زید حضرمی رضی اللہ عنہ مشہور صاحب اختیار ائمہ تھے۔

اختیار قرآات کا یہ سلسلہ بے حد وسیع تھا جو صدیوں جاری رہا اور اللہ ہی بہتر جانتا ہے کہ کتنے صاحب اختیار ائمہ پیدا ہوئے۔ امام ابو محمد کی رضی اللہ عنہ کہتے ہیں: ”کتابوں میں ان ستر صاحب اختیار ائمہ کی قرآات مذکور ہیں جو قرآات سب سے مقدم تھے۔“ اس

سے قیاس کریں کہ ان کے ہم مرتبہ اور ان سے کم اور کمتر کتنے ائمہ ہوں گے۔

ائمہ کے تلامذہ اور رواۃ ان گنت تھے اور پھر ان میں سے ہر ایک کی جانشین ایک قوم بنی جن کی تعداد اللہ تعالیٰ کے سوا کوئی نہیں جانتا اور نہ کسی مصنف کی یہ طاقت ہے کہ ان کا پورا شمار کر سکے۔

صاحب اختیار ائمہ قرآات عشرہ کے صرف دو دو شاگرد جو زیادہ معروف ہوئے ذکر کیے جاتے ہیں۔ یہ راوی کہلاتے ہیں اور پھر راویوں سے مثلاً علامہ جزری رحمۃ اللہ علیہ صاحب طیبہ رحمۃ اللہ علیہ تک جن واسطوں سے قرآات پہنچیں ان کو طرق کہتے ہیں۔

ائمہ عشرہ ان کے راوی اور طریق:

نوٹ: طرق میں پہلے چوکوٹ نمبر سے مراد استاذ اور گول نمبر سے مراد ان کے شاگرد ہیں۔

شمار	امام	راوی	طرق
①	امام نافع مدنی <small>رحمۃ اللہ علیہ</small> (۵۷۰-۱۶۹ھ)	① قالون <small>رحمۃ اللہ علیہ</small> (۱۲۰-۲۲۰ھ)	① ابو ثبیٹ <small>رحمۃ اللہ علیہ</small> ② ابن بویان <small>رحمۃ اللہ علیہ</small> ③ قزاز <small>رحمۃ اللہ علیہ</small>
			④ حلوانی <small>رحمۃ اللہ علیہ</small> ⑤ ابن ابی مہران <small>رحمۃ اللہ علیہ</small> ⑥ جعفر بن محمد <small>رحمۃ اللہ علیہ</small>
		⑦ ورش <small>رحمۃ اللہ علیہ</small> (۱۱۰-۱۹۷ھ)	① ازرق <small>رحمۃ اللہ علیہ</small> ② نحاس <small>رحمۃ اللہ علیہ</small> ③ ابن سیف <small>رحمۃ اللہ علیہ</small>
			④ اصہبانی <small>رحمۃ اللہ علیہ</small> ⑤ ابن جعفر <small>رحمۃ اللہ علیہ</small> ⑥ مطوعی <small>رحمۃ اللہ علیہ</small>
②	امام ابن کثیر مکی <small>رحمۃ اللہ علیہ</small> (۱۲۰-۲۵ھ)	① بزی <small>رحمۃ اللہ علیہ</small> (۱۷۰-۲۵۰ھ)	① ابوربیعہ <small>رحمۃ اللہ علیہ</small> ② نقاش <small>رحمۃ اللہ علیہ</small> ③ ابن بنان <small>رحمۃ اللہ علیہ</small>
			④ ابن حباب <small>رحمۃ اللہ علیہ</small> ⑤ ابن صالح <small>رحمۃ اللہ علیہ</small>

<p>۱ عبد الواحد بن عمر <small>رضی اللہ عنہ</small></p> <p>۱ ابن مجاہد <small>رضی اللہ عنہ</small> ۱ ابو احمد سامری <small>رضی اللہ عنہ</small></p> <p>۲ صالح <small>رضی اللہ عنہ</small> (۱۹۵ھ-۲۹۱ھ)</p> <p>۲ ابن شہبوز <small>رضی اللہ عنہ</small> ۱ ابو الفرج <small>رضی اللہ عنہ</small></p> <p>۲ شطوی <small>رضی اللہ عنہ</small></p>	<p>۱ قبل <small>رضی اللہ عنہ</small></p>	
<p>۱ ابو الزعراء <small>رضی اللہ عنہ</small> ۱ ابن مجاہد <small>رضی اللہ عنہ</small> ۲</p> <p>معدل <small>رضی اللہ عنہ</small></p> <p>۲ ابن فرح <small>رضی اللہ عنہ</small> ۱ ابن ابی بلال <small>رضی اللہ عنہ</small></p> <p>۲ مطوعی <small>رضی اللہ عنہ</small></p> <p>۱ ابن جریر <small>رضی اللہ عنہ</small> ۱ عبد اللہ بن</p> <p>حسین <small>رضی اللہ عنہ</small> ۲ ابن حبش <small>رضی اللہ عنہ</small> (۱۴۳ھ-۲۶۱ھ)</p> <p>۲ ابن جمہور <small>رضی اللہ عنہ</small> ۱ شذائی <small>رضی اللہ عنہ</small> ۲</p> <p>شہبوزی <small>رضی اللہ عنہ</small></p>	<p>۱ دوری</p> <p>بصری <small>رضی اللہ عنہ</small></p> <p>(۱۵۰ھ-۲۳۶ھ)</p> <p>۱ سوی <small>رضی اللہ عنہ</small></p> <p>(۱۴۳ھ-۲۶۱ھ)</p>	<p>۳ امام ابو عمرو بصری <small>رضی اللہ عنہ</small></p> <p>(۱۵۲ھ-۴۰ھ)</p>
<p>۱ حلوانی <small>رضی اللہ عنہ</small> ۱ ابن عبدان <small>رضی اللہ عنہ</small> ۲</p> <p>جمال <small>رضی اللہ عنہ</small> (۱۵۳ھ-۲۳۶ھ)</p> <p>۲ داجونی <small>رضی اللہ عنہ</small> ۱ زید بن علی <small>رضی اللہ عنہ</small> ۲</p> <p>شذائی <small>رضی اللہ عنہ</small></p> <p>۱ انخس <small>رضی اللہ عنہ</small> ۱ نقاش <small>رضی اللہ عنہ</small> ۲ ابن</p> <p>اخرم <small>رضی اللہ عنہ</small> (۲۳۲ھ)</p> <p>۲ صوری <small>رضی اللہ عنہ</small> ۱ ربی <small>رضی اللہ عنہ</small> ۲</p> <p>مطوعی <small>رضی اللہ عنہ</small></p>	<p>۱ ہشام <small>رضی اللہ عنہ</small></p> <p>(۱۵۳ھ-۲۳۶ھ)</p> <p>۱ ابن ذکوان <small>رضی اللہ عنہ</small></p> <p>(۲۳۲ھ)</p>	<p>۴ امام ابن عامر</p> <p>شامی <small>رضی اللہ عنہ</small></p> <p>(۵۸ھ-۱۱۸ھ)</p>

<p>۱ یحییٰ بن آدم <small>رضی اللہ عنہ</small> ۱ شعیب <small>رضی اللہ عنہ</small></p> <p>۲ ابو حمدون <small>رضی اللہ عنہ</small></p> <p>۲ علمی <small>رضی اللہ عنہ</small> ۱ ابن خلیع <small>رضی اللہ عنہ</small></p> <p>رزاز <small>رضی اللہ عنہ</small></p>	<p>۱ شعبہ <small>رضی اللہ عنہ</small></p> <p>(۵۹۵-۱۹۳ھ)</p>	<p>۵ امام عاصم کوفی <small>رضی اللہ عنہ</small></p> <p>(۱۲۷ھ)</p>
<p>۱ عبید <small>رضی اللہ عنہ</small> ۱ ہاشمی <small>رضی اللہ عنہ</small> ۲ ابو طاہر</p> <p>بن ابو ہاشم <small>رضی اللہ عنہ</small></p> <p>۲ عمرو بن صباح <small>رضی اللہ عنہ</small> ۱ فیل <small>رضی اللہ عنہ</small></p> <p>۲ زرعان <small>رضی اللہ عنہ</small></p>	<p>۱ حفص <small>رضی اللہ عنہ</small></p> <p>(۵۹۰-۱۸۰ھ)</p>	<p>۶ امام حمزہ کوفی <small>رضی اللہ عنہ</small></p> <p>(۸۵-۱۵۶ھ)</p>
<p>۱ حداد <small>رضی اللہ عنہ</small> ۱ ابن عثمان <small>رضی اللہ عنہ</small> ۲</p> <p>ابن مقسم <small>رضی اللہ عنہ</small></p> <p>۱ ابن صالح <small>رضی اللہ عنہ</small> ۲ مطوعی <small>رضی اللہ عنہ</small></p> <p>۱ ابن شاذان <small>رضی اللہ عنہ</small> ۲ ابن الہیثم <small>رضی اللہ عنہ</small></p> <p>۳ وذان <small>رضی اللہ عنہ</small> ۲ طلحی <small>رضی اللہ عنہ</small></p>	<p>۱ خلف <small>رضی اللہ عنہ</small></p> <p>(۲۲۹ھ)</p> <p>۱ خلاد <small>رضی اللہ عنہ</small></p> <p>(۲۲۰ھ)</p>	<p>۷ امام کسائی کوفی <small>رضی اللہ عنہ</small></p> <p>(۱۱۹-۱۸۹ھ)</p> <p>۱ ابوالحارث <small>رضی اللہ عنہ</small></p> <p>(۲۳۰ھ)</p> <p>۱ سلمہ بن عاصم <small>رضی اللہ عنہ</small> ۱ ثعلب <small>رضی اللہ عنہ</small></p> <p>۲ ابن فرج <small>رضی اللہ عنہ</small></p> <p>۱ نصیبینی <small>رضی اللہ عنہ</small> ۱ ابن جندب <small>رضی اللہ عنہ</small> ۲</p> <p>ابن دیزویہ <small>رضی اللہ عنہ</small></p> <p>۲ ابو عثمان <small>رضی اللہ عنہ</small> ۱ ابن ابی ہاشم <small>رضی اللہ عنہ</small></p> <p>۲ شذائی</p>

<p>۱ شاذان <small>رحمۃ اللہ علیہ</small> ۱ ابن شیبہ <small>رحمۃ اللہ علیہ</small> ۲ ابن ہارون <small>رحمۃ اللہ علیہ</small></p> <p>۲ ۱ ہبۃ اللہ <small>رحمۃ اللہ علیہ</small> ۱ حنبلی <small>رحمۃ اللہ علیہ</small> ۲ حمای <small>رحمۃ اللہ علیہ</small></p> <p>۱ ابو ایوب ہاشمی <small>رحمۃ اللہ علیہ</small> ۱ رزین <small>رحمۃ اللہ علیہ</small> ۲ ازرق جمال <small>رحمۃ اللہ علیہ</small></p> <p>۲ دوری <small>رحمۃ اللہ علیہ</small> ۱ ابن نفاخ <small>رحمۃ اللہ علیہ</small> ۲ ابن نھشل <small>رحمۃ اللہ علیہ</small></p>	<p>۱۱ ابن وردان (۱۶۰ھ)</p> <p>۱۲ ابن جماز <small>رحمۃ اللہ علیہ</small> (۱۷۰ھ)</p>	<p>۸ امام ابو جعفر مذنی <small>رحمۃ اللہ علیہ</small> (۱۳۰ھ)</p>	<p>۸</p>
<p>۱ ابو الطیب <small>رحمۃ اللہ علیہ</small> ۲ نخاس <small>رحمۃ اللہ علیہ</small> ۳ ابن مقسم <small>رحمۃ اللہ علیہ</small> ۲ جوہری <small>رحمۃ اللہ علیہ</small></p> <p>۱ ابن وہب <small>رحمۃ اللہ علیہ</small> ۱ معدل <small>رحمۃ اللہ علیہ</small> ۲ حمزہ بن علی <small>رحمۃ اللہ علیہ</small></p> <p>۲ زبیری <small>رحمۃ اللہ علیہ</small> ۱ غلام بن شہبوز <small>رحمۃ اللہ علیہ</small> ۲ ابن حبشان <small>رحمۃ اللہ علیہ</small></p>	<p>۱۱ رولیس <small>رحمۃ اللہ علیہ</small> (۲۳۸ھ)</p> <p>۱۲ روح <small>رحمۃ اللہ علیہ</small> (۲۳۳ھ)</p>	<p>۹ امام یعقوب حضری <small>رحمۃ اللہ علیہ</small> (۱۱۷ھ-۲۰۵ھ)</p>	<p>۹</p>
<p>۱ محمد بن اسحاق <small>رحمۃ اللہ علیہ</small> ۲ برصاطی <small>رحمۃ اللہ علیہ</small> ۳ سوخردی <small>رحمۃ اللہ علیہ</small> ۴ بکر بن شاذان <small>رحمۃ اللہ علیہ</small></p> <p>۱ شطی <small>رحمۃ اللہ علیہ</small> ۲ مطوعی <small>رحمۃ اللہ علیہ</small> ۳ ابن ۴ بویان <small>رحمۃ اللہ علیہ</small> ۵ قطعی <small>رحمۃ اللہ علیہ</small></p>	<p>۱۱ اسحاق <small>رحمۃ اللہ علیہ</small> (۲۸۲ھ)</p> <p>۱۲ ادیس <small>رحمۃ اللہ علیہ</small> (۱۸۹ھ-۲۹۲ھ)</p>	<p>۱۰ امام خلف العاشر <small>رحمۃ اللہ علیہ</small> (۱۵۰ھ-۲۲۹ھ)</p>	<p>۱۰</p>

## قرآات، روایت اور طریق:

اگر کسی قرآات کے تمام راوی اس پر متفق ہیں تو یہ قرآات کہلاتی ہے اور اگر کسی قرآات کے رواۃ میں اختلاف ہے مگر روایت کے طرق متحد ہیں تو یہ روایت کہلاتی ہے اور اگر راوی کے شاگردوں میں اختلاف ہے خواہ کسی طبقہ میں ہو تو یہ طریق کہلاتا ہے۔

مثلاً امام عاصم رضی اللہ عنہ سے جب ان کے دونوں شاگرد حفص رضی اللہ عنہ اور شعبہ رضی اللہ عنہ ان کی کسی اختیار کردہ قرآات پر متفق ہوں تو وہ قرآات کہلاتی ہے۔ اور اگر ان کی کسی اور اختیار کردہ قرآات کو نقل کرنے میں ان کے شاگردوں کا اختلاف ہو مثلاً حفص رضی اللہ عنہ اس کو روایت کرتے ہوں شعبہ رضی اللہ عنہ نہ کرتے ہوں تو یہ امام عاصم رضی اللہ عنہ کی حفص سے روایت کہلائے گی۔ اسی طرح شعبہ رضی اللہ عنہ امام عاصم رضی اللہ عنہ کی کسی اختیار کردہ قرآات کو نقل کرتے ہوں جس کو حفص رضی اللہ عنہ نقل نہ کرتے ہوں تو وہ امام عاصم رضی اللہ عنہ کی شعبہ سے روایت کہلائے گی۔

پھر مثلاً حفص کی روایت بھی اس وقت کہلائے گی جب حفص کے تمام شاگرد اس کو نقل کرنے میں متفق ہوں۔ اگر ان کے شاگرد ان سے کوئی اور قرآات نقل کرنے میں مختلف ہوں جیسے عبید ایک طرح سے پڑھتے ہوں اور دیگر شاگرد دوسرے طریقے سے پڑھتے ہوں تو ان میں سے ہر ایک کے نقل کردہ کو طریق کہتے ہیں۔

غرض یہ کہ قرآات ہو یا روایت یا طریق وہ سب درحقیقت امام عاصم سے ہی منقول ہوں گے لیکن جس قرآات میں نیچے تک اتفاق ہو اس کو تو امام عاصم کی قرآات کہتے ہیں اور جس میں حفص و شعبہ کا اختلاف ہو لیکن پھر ان کے شاگرد سب متفق ہوں تو اس کو حفص یا شعبہ کی روایت کہتے ہیں اور جس قرآات میں ان کے شاگردوں کا بھی باہم اختلاف ہو تو اس کو طریق کہتے ہیں جیسے طریق عبید۔

## خلط روایات اور طرق:

یعنی ایک قرأت پڑھتے ہوئے دوسری قرأت پڑھنا:

اگر کوئی قرأت یا روایت پڑھتے ہوئے دوسری بھی پڑھ دے تو اس بارہ میں چھ قول ہیں۔

۱۔ ہر حال میں ناجائز ہے چنانچہ امام ابو الحسن سخاوی رحمۃ اللہ علیہ جمال القراء میں کہتے ہیں کہ ایک قرأت کا دوسری کے ساتھ ملانا غلط ہے۔

۲۔ امام ابو زکریا نووی رحمۃ اللہ علیہ "التبیان" میں کہتے ہیں کہ جب کوئی شخص قرأت سب سے کسی قاری کی قرأت پڑھے تو اس کو لازم ہے کہ مضمون کے ختم تک وہی قرأت پڑھتا رہے اس کے بعد دوسری پڑھ سکتا ہے اور اولیٰ یہ ہے کہ ایک مجلس میں ایک ہی قرأت پڑھے۔

۳۔ جہری رحمۃ اللہ علیہ کہتے ہیں کہ اگر ایک کلمہ دوسرے سے متعلق ہو تو دو قرأتوں کو ملا کر پڑھنا منع ہے اور اگر ایسا نہ ہو تو مکروہ ہے۔

۴۔ بہت سے آئمہ نے ہر حال میں جائز بتایا ہے اور ناجائز کہنے والوں کو غلطی پر کہتے ہیں۔

۵۔ بعض اعتدال کی طرف گئے ہیں۔

۶۔ علامہ جزری رحمۃ اللہ علیہ فرماتے ہیں کہ ہمارے نزدیک اس میں تفصیل ہے اگر ایک قرأت دوسری پر مرتب ہو (مثلاً کوئی فَتَلْقَىٰ اَدَمٌ مِنْ رَبِّهِ كَلِمَتٌ بقرہ میں دو قرأتوں کو مرکب کر کے اَدَمٌ اور كَلِمَتٌ دونوں کا نصب پڑھے یا کوئی وَ كَفَّلَهَا زَكَرِيَّا آل عمران میں اسی طرح فاء کی تشدید اور ہمزہ کے رفع سے یا فاء کی تخفیف اور ہمزہ کے نصب سے پڑھے یا کوئی اَخَذَ مِيثَاقَكُمْ حديد میں اَخَذَ کو معروف کے صیغہ سے اور مِيثَاقَكُمْ کو قاف کے رفع سے اَخَذَ مِيثَاقَكُمْ پڑھے یا اَخَذَ کو مجہول



اور مِثَاقِكُمْ كَوَاف کے نصب سے اُخِذَ مِثَاقِكُمْ پڑھے) تو اس طرح ملا کر پڑھنا ہر حال میں حرام ہے۔ کیونکہ اس سے کلام اس لغت اور عربیت کے بالکل خلاف ہو جاتا ہے جس پر قرآن نازل ہوا ہے۔

اگر ایک قرأت دوسری پر مرتب نہ ہو تو دو قرأتوں کو ملا کر پڑھنا روایت کے موقع پر تو منع ہے کیونکہ اس سے روایت میں کذب اور ایک معتبر امام کی طرف اُس وجہ کی نسبت کرنا لازم آتا ہے جو اس نے نہیں پڑھی۔

اور اگر تلاوت میں ایک قرأت کے ساتھ دوسری پڑھ دی جائے تو بلاشبہ جائز ہے کوئی حرج نہیں کیونکہ ہر وجہ حق تعالیٰ کی طرف سے نازل ہوئی ہے اور نبی ﷺ نے اس کی تعلیم فرمائی ہے اور قرآن ہے۔ پس جو حرف بھی پڑھا جائے وہی کافی ہے۔

امام طبرانی رحمہ اللہ معجم کبیر میں حضرت عبداللہ بن مسعود رضی اللہ عنہ سے روایت بیان کرتے ہیں کہ غلط یہ ہے کہ قرآن میں وہ چیز پڑھی جائے جو قرآن نہ ہو باقی ایک وجہ کو دوسری وجہ سے ملا کر پڑھنا غلط نہیں۔

لیکن جو شخص طرق و روایات میں ماہر اور قرآت کے اختلاف کا جاننے والا ہو اس کے لیے ہم اس کو بھی عیب جانتے ہیں کیونکہ اس سے علماء اور عوام مساوی ہو جاتے ہیں اس لیے نہیں کہ وہ مکروہ یا حرام ہے اس بارہ میں علامہ جزری رحمہ اللہ کا یہ بہترین فیصلہ ہے اللہ تعالیٰ ان کو تمام مسلمانوں کی طرف سے جزائے خیر دے اور یہی وہ اصول ہے جس پر صاحب مذاہب آئمہ نے قرآنتیں اختیار کی ہیں۔

(از شرح سبحة بحوالہ مقدمہ عنایات رحمانی)

چند مفید معلومات اور اصطلاحات:

اختلاف قرآت کے چھ مراتب ہیں۔

## ۱۔ خلط فی الاختلاف المرتب:

یعنی ایک قرأت دوسری پر مرتب و متفرع ہو جیسے ﴿۱﴾ اَدَمُ كَلِمَتٍ (غیر مکی) اور اَدَمَ كَلِمَتٍ (مکی) ﴿۲﴾ وَ كَفَّلَهَا زَكَرِيَّا (شعبہ) اور وَ كَفَّلَهَا زَكَرِيَّا (نافع۔ مکی۔ بصری اور شامی) ﴿۳﴾ اَخَذَ مِيثَاقَكُمْ (غیر بصری) اور اَخَذَ مِيثَاقَكُمْ (بصری) پس اس قسم کے اختلافات کو خلط کر کے پڑھنا ہر حال میں قطعاً حرام ہے۔

## ۲۔ خلط فی الروایۃ بالالتزام:

یعنی ایک روایت کی پابندی کر کے ایک ہی مجلس و تلاوت میں دوسری روایت کو اس سے ملا کر پڑھنا یہ ممنوع و ناجائز ہے۔ کیونکہ اس سے کذب فی الروایت (روایت میں غلط بیانی اور جھوٹ) لازم آتا ہے۔ سخاوی رحمۃ اللہ علیہ و علامہ جزری رحمۃ اللہ علیہ اور بھیری رحمۃ اللہ علیہ فرماتے ہیں کہ یہ صورت مکروہ ہے نہ کہ ممنوع اور نووی رحمۃ اللہ علیہ کی رائے یہ ہے کہ مضمون کے ختم ہونے تک ایک ہی روایت کا پڑھنا ضروری ہے اور نئے مضمون کے شروع ہونے پر دوسری روایت پڑھ سکتے ہیں مگر اولیٰ یہ ہے کہ ایک مجلس میں ایک ہی روایت پڑھیں۔

## ۳۔ خلط فی الروایۃ بلا التزام علی حسب التلاوت:

اس کا مطلب یہ ہے کہ نقل کی پابندی کے بغیر محض تلاوت کی رو سے ایک روایت کو دوسری سے ملا دینا۔

## ۴۔ خلط فی الطریق بالالتزام:

کسی خاص طریق کی پابندی کر کے دوسرے طریق کی وجہ کو اس سے ملا دینا، یہ دونوں صورتیں بلاشبہ جائز ہیں۔ لیکن جو شخص طرق و روایات میں ماہر اور قرآت کے اختلافات کا ماہر اور جاننے والا ہو۔ اس کے لیے یہ دونوں باتیں بھی غیر مستحسن اور ناپسندیدہ ہیں کیونکہ اس سے علماء اور عوام دونوں کا درجہ برابر ہو جاتا ہے نہ یہ کہ ایسا لڑنا مکروہ یا حرام ہے۔

## ۵] خلط فی الاقوال والاوجه:

اس سے مراد یہ ہے کہ ان اقوال اور وجوہ میں خلط کرنا جو طرق کے بعد والے لوگوں سے مروی ہے یہ صرف خلاف اولیٰ ہے معیوب اور ناجائز نہیں ہے۔

## ۶] خلط فی الطرق بلا التزام:

کسی خاص طریق کی پابندی لازم کیے بغیر کسی راوی کی روایت میں ایک طریق کو دوسرے سے خلط کر دینا یہ جائز ہے، بلکہ جب ایک طریق کی وجہ عوام و خواص دونوں میں مشہور ہو۔ اور دوسرے کی وجہ صرف قراء ہی کے یہاں معروف و ثابت ہو۔ اور عوام میں متروک ہوگئی ہو تو اس صورت میں اس ثابت و مشہور عند القراء و متروک عند العوام والی وجہ کی تشہیر نہایت ضروری و مستحسن ہے۔ تدوین و کتابت کے ذریعہ بھی اور پڑھنے پڑھانے کے ذریعے بھی، عام ہے کہ یہ غیر مشہور وجہ ایک ہی طریق سے منقول ہو۔ مثلاً حفص رضی اللہ عنہ کے لیے لفظی سکتہ جو صرف عبید بن صباح رضی اللہ عنہ ہی کے طریقے سے ہے یا دونوں طرق سے ہو۔ جیسے حفص رضی اللہ عنہ کے لیے ضَعْفٍ کافتحہ کہ یہ عبید رضی اللہ عنہ و عمرو رضی اللہ عنہ دونوں ہی کے طریق سے ثابت ہے۔

## اختلاف کی نسبت:

اگر پورے امام کی طرف ہو تو قرآت ہے اور اگر راوی کی طرف ہو تو روایت ہے اور اگر راوی کے شاگرد کی طرف ہو تو طریق ہے پس راوی کے شاگرد کو طریق کہتے ہیں۔ برابر ہے کہ یہ خود راوی کا شاگرد ہو یا اس کے شاگرد کا شاگرد ہو۔ غرض اس کے سلسلے میں داخل ہو۔ جیسے دو سورتوں کے درمیان بسم اللہ پڑھنا مکی رضی اللہ عنہ عاصم رضی اللہ عنہ کسائی رضی اللہ عنہ ابو جعفر رضی اللہ عنہ کی قرآت ہے اور قالون رضی اللہ عنہ کی روایت ہے نافع رضی اللہ عنہ سے اور اصہبانی رضی اللہ عنہ کا طریق ہے ورش رضی اللہ عنہ سے۔ اسی طرح صاحب ہادی کا طریق ہے۔ ابو عمرو رضی اللہ عنہ سے اور صاحب عنوان کا طریق ہے ابن عامر رضی اللہ عنہ سے و نیز ابو عدی رضی اللہ عنہ کا

طریق ہے ابن سیف رضی اللہ عنہ سے جس کو انہوں نے ازرق رضی اللہ عنہ کے ذریعہ ورش سے نقل کیا ہے۔

### اختلاف واجب و جائز:

جو اختلاف اماموں اور راویوں اور شاگردوں سے اس طرح منقول ہو کہ اس میں انہوں نے اختیار نہ دیا ہو کہ اس طرح بھی پڑھ سکتے ہیں اور اس طرح بھی نیز قرآات یا روایت و طریق کی تکمیل کے لیے اس کا پڑھنا ضروری ہو اس کو ”اختلاف واجب و روایتی“ کہتے ہیں۔ جیسے قالون رضی اللہ عنہ کی روایت میں میم جمع کا صلہ و عدم صلہ، اور ورش رضی اللہ عنہ کی روایت میں مد بدل کی تین وجوہ اور حفص رضی اللہ عنہ کی روایت میں **الْمُصَيِّرُونَ** کا سین و صاد۔ اور جس اختلاف و وجہ میں ناقلین نے اختیار دیا ہو۔ نیز قرآات یا روایت کی تکمیل کے لیے اس کا پڑھنا ضروری نہ ہو، بلکہ معیوب ہو۔ وہ اختلاف جائز و تخیری“ کہلاتا ہے، جیسے وقف کی کیفیت کی وجوہ (اسکان اشام و روم) اور مدعارض میں طول و توسط و قصر۔ پس ان وجوہ کا ہر جگہ جمع کرنا نامناسب و معیوب ہے البتہ افہام و تفہیم کی غرض سے کسی ایک جگہ جمع کر لینے میں مضائقہ نہیں۔ اور گو امام حمزہ رضی اللہ عنہ کی قشی وجوہ بھی اسی قبیل سے ہیں مگر چونکہ ان کا سمجھنا دشوار ہے۔ اس بناء پر دستور یہ ہے کہ ان کو ہر جگہ جمع کر لیتے ہیں۔

### قرآات میں کمی واقع ہونے کی وجہ:

قرون ثلاثہ میں بہت زیادہ ائمہ سے قرآات پڑھی پڑھائی جاتی تھیں اور تیسری صدی ہجری تک علماء و ائمہ متعدد مختلف قرآات پڑھتے اور پڑھاتے اور روایت کرتے تھے۔ اور جب تیسری صدی میں تصنیف و تالیف کا سلسلہ شروع ہوا تو ہر مصنف اپنی کتاب میں ان قرآات کو بیان کرتا جو اس کو صحیح و متصل سند سے پہنچی ہوتی تھیں، چنانچہ امام ابو عبید رضی اللہ عنہ اور قاضی اسماعیل رضی اللہ عنہ نے پچیس پچیس ائمہ سے قرآات میں بیان

کی ہیں لیکن خیر القرون کے بعد سند کی طوالت نے جب اکثر لوگوں میں سستی پیدا کر دی علماء نے مروجہ تعداد میں کمی کر دی۔

چنانچہ امام ابو بکر بن مجاہد بغدادی رحمۃ اللہ علیہ نے جو اس وقت دنیائے اسلام میں امام الائمہ تھے مروجہ قرآات میں سے ایک تو شہرت اور وجوہ صحیحہ کی کثرت کی وجہ سے اور دوسرے رسم کی موافقت اور عربیت میں اقویٰ ہونے کی بناء پر ائمہ سبعہ کو منتخب کر کے ان کی قرآات میں کتاب السبعہ تصنیف کی اور اس کے مطابق روایات و قرآات پڑھانے لگے۔ یہ پہلی کتاب ہے جس میں ائمہ سبعہ پر اقتصار کیا گیا ہے۔ یہ امر منجانب اللہ ہے کہ ان کو ان کے انتخاب کا دھیان آیا ورنہ بقول امام ابو محمد مکی ستر (۷۰) ائمہ کی قرآات ان سے مقدم موجود تھیں اور باقی ائمہ ثلاثہ کی قرآات تو ہر لحاظ سے ان کے برابر تھیں مگر امام مجاہد رحمۃ اللہ علیہ کا یہ اعتقاد ہرگز نہ تھا کہ ان کے سوا دیگر قرآات شاذ یا غیر صحیح ہیں۔

اکثر اولوالعزم معاصرین نے امام مجاہد رحمۃ اللہ علیہ کے اس عمل کو ناپسند کیا اور سات کی تعداد پر تو ان کو خاص اعتراض تھا، مگر امام مجاہد رحمۃ اللہ علیہ کی فقید المثال شخصیت و شہرت ان کی کتاب ”سبعہ قرآات“ کے رواج کا باعث بن گئی اور باقی قرآات کی تعلیم میں کمی آنے لگی۔ پھر امام ابو عبد اللہ قیروانی رحمۃ اللہ علیہ، امام ابوالقاسم طرسوسی رحمۃ اللہ علیہ اور امام ابوالعباس مہدوی رحمۃ اللہ علیہ نے مشرق میں سبعہ کو اور مشہور کر دیا۔

چوتھی صدی کے آخر تک اندلس اور بلاد مغرب میں ان مشہور سبعہ قرآات کا رواج نہ تھا۔ سب سے پہلے امام ابو عمر رحمۃ اللہ علیہ نے اور ان کے بعد امام ابو محمد مکی قیروانی رحمۃ اللہ علیہ اور امام ابو عمرو دانی رحمۃ اللہ علیہ نے مصر وغیرہ سے پڑھ کر قرآات سبعہ اندلس میں پہنچائیں۔

پانچویں صدی کے اوائل تک قرآات سبعہ اکثر روایات و طرق مشہورہ کے ساتھ پڑھی اور پڑھائی جاتی تھیں۔ چنانچہ علامہ دانی رحمۃ اللہ علیہ نے جامع البیان میں پانچ سو

روایات و طرق بیان کیے ہیں۔

روایات کے کم ہونے کی وجہ:

اس کے بعد ہمتیں اور گھٹ گئیں اور طلباء مزید اختصار کے خواستگار ہونے لگے۔

اس پر علامہ دانی رحمۃ اللہ علیہ نے تیسیر لکھی۔ اس کے شروع میں خود کہتے ہیں:

”آپ صاحبان نے مجھ سے خواہش کی تھی کہ میں آپ کے لیے قراء سبعہ

کے مذاہب پر ایک ایسی مختصر کتاب لکھوں جس کا پڑھنا پڑھانا اور یاد کرنا

آسان ہو اور اس میں وہ مشہور روایات و طرق بیان کروں جو تھوڑے زمانہ

میں حفظ ہو سکیں۔“

پھر کہتے ہیں:

”لہذا میں نے آپ کی خواہش کے مطابق یہ کتاب لکھی اور اس میں ہر قاری

سے دو دو روایات بیان کی ہیں۔“

تیسیر کے بعد ائمہ سبعہ کی دیگر روایات کا رواج بھی کم ہو گیا اور چھٹی صدی کے

آخر میں امام شاطبی رحمۃ اللہ علیہ نے تیسیر کو نظم کر کے اس کی روایات و طرق کو چار وانگ عالم

میں مشہور کر دیا۔

جن قراءات کا رواج کم ہوتا گیا وہ بالکل مٹ گئیں۔ قراءات ثلاثہ بھی غائب

ہو جاتیں اگر ابن مہران رحمۃ اللہ علیہ، ابن غلبون رحمۃ اللہ علیہ، ابن شیطا رحمۃ اللہ علیہ، اہوازی رحمۃ اللہ علیہ،

قلاسی رحمۃ اللہ علیہ، حافظ ابوالعلا رحمۃ اللہ علیہ اور علامہ جزری رحمۃ اللہ علیہ وغیرہ ان کو پڑھتے پڑھاتے اور

تصنیف و تالیف سے ان کی حفاظت نہ کرتے اور اہل مصر وغیرہ ان کی خدمت نہ کرتے

رہتے۔ ائمہ سبعہ کی باقی روایات کی بھی یہی کیفیت ہے کہ وہ بھی تیسیر کے بعد مٹ

گئیں اور جس طرح ان روایات کے مٹ جانے کا باعث شد و ذہب نہیں اسی طرح سابقہ

قراءات کے مٹنے کا سبب بھی شد و ذہب نہیں ہے بلکہ علماء فوت ہو گئے اور علم ان کے ساتھ

چلا گیا۔ آئندہ کوئی جانشین نہ بنا۔ اب اُمت کے پاس عشرہ مشہور متواترہ کی دو دو روایات ہیں۔ ان کے علاوہ چار دیگر قرآات شاذہ ہیں۔ یہ چار قرآات شاذہ چار ائمہ سے منسوب ہیں۔ ائمہ اربعہ بعد العشرہ ان کے راویین اور طرق:

شمار	امام	راوی	طریق
۱	امام ابن محیسن المکی <small>رحمۃ اللہ علیہ</small> (۱۱۳ھ)	۱ بزی <small>رحمۃ اللہ علیہ</small> (۱۷۰ھ-۲۵۰ھ) ۲ ابن شہبوز (۳۲۹ھ)	۱ اہوازی <small>رحمۃ اللہ علیہ</small> ۲ سبط الخياط <small>رحمۃ اللہ علیہ</small>
۲	امام یحییٰ الیزیدی البصری <small>رحمۃ اللہ علیہ</small> (۱۲۸ھ-۲۰۲ھ)	۱ سلیمان بن حکم <small>رحمۃ اللہ علیہ</small> (۲۳۵ھ) ۲ احمد بن فرح <small>رحمۃ اللہ علیہ</small> (۳۳۳ھ)	۱ سبط الخياط <small>رحمۃ اللہ علیہ</small> ۲ ابن سوار <small>رحمۃ اللہ علیہ</small>
۳	امام حسن بصری <small>رحمۃ اللہ علیہ</small> (۲۱ھ-۱۱۰ھ)	۱ شجاع بنی <small>رحمۃ اللہ علیہ</small> (۱۴۰ھ-۱۹۰ھ) ۲ دوزی <small>رحمۃ اللہ علیہ</small> (۲۳۶ھ)	۱ اہوازی <small>رحمۃ اللہ علیہ</small>
۴	امام عمش کوفی <small>رحمۃ اللہ علیہ</small> (۶۰ھ-۱۲۸ھ)	۱ مطوعی <small>رحمۃ اللہ علیہ</small> (۲۷۰ھ-۳۷۱ھ) ۲ شہبوزی <small>رحمۃ اللہ علیہ</small> (۳۰۰ھ-۳۸۸ھ)	۱ سبط الخياط



## ایک شبہ اور اس کا ازالہ:

ان چار ائمہ کرام سے شاذ قرآات کی وجوہ کے آنے سے یہ مراد نہیں ہے کہ یہ حضرات ان وجوہ کو بطور قرآن یا قرآات کے پڑھاتے تھے بلکہ اس سے مراد یہ ہے کہ یہ ائمہ حضرات بھی ان وجوہ کو شاذ مانتے تھے مگر بطور علم اور قواعد عربیہ کے لحاظ سے ان کی تعلیم دیا کرتے تھے۔ قرآن یا قرآات کے اعتقاد سے انہوں نے اس کی تعلیم نہیں دی ہے۔

## موجودہ دور میں قرآات کی مشہور کتب:

موجودہ دور میں قرآات کی مشہور کتب درج ذیل ہیں:

### ﴿التیسیر فی القراءات السبع﴾:

یہ علامہ دانی رحمۃ اللہ علیہ (۱۲۳۳ھ) کی تالیف ہے۔ قرآات سبع میں اساسی حیثیت کی حامل ہے۔ اس وقت دنیائے قرآات میں قرآات سبع کی اسناد علامہ دانی رحمۃ اللہ علیہ پر ہی مجتمع ہوتی ہیں۔

### ﴿حز الامانی ووجہ انتہائی المعروف الشاطبیہ فی القراءات السبع﴾:

یہ دراصل منظوم قصیدہ ہے جس میں (۱۱۷۳) اشعار میں علامہ دانی رحمۃ اللہ علیہ کی کتاب ”التیسیر فی القراءات السبع“ کو منظوم کیا گیا ہے۔ ناظم امام ابو القاسم الشاطبی رحمۃ اللہ علیہ (۵۹۰ھ) ہیں۔ اس قصیدہ کو اللہ تعالیٰ نے بے پناہ مقبولیت سے نوازا۔ اس کی بے شمار شروح عربی۔ فارسی اور اردو میں کی گئی ہیں۔

### ﴿تجیر التیسیر فی القراءات العشر المتواترہ﴾:

یہ علامہ جزری رحمۃ اللہ علیہ (۸۳۳ھ) کی قرآات عشرہ میں تالیف ہے علامہ جزری رحمۃ اللہ علیہ نے اس میں سات قرآاتوں میں علامہ دانی رحمۃ اللہ علیہ کی کتاب ”التیسیر“ کا

تکملہ کیا ہے اور بعد کی تین قرآت کو بیان فرمایا ہے۔

### ﴿ الدرۃ المصیۃ فی القراءات الثلاث المکتمة للقراءات العشر :

یہ منظوم قصیدہ بھی علامہ جزری رحمۃ اللہ علیہ کا تالیف کردہ ہے جس میں انہوں نے اپنی کتاب ”تجیر التیسیر“ کو نظم کیا ہے۔ اس کے (۲۴۸) اشعار ہیں۔ یہ کتاب بھی مقبولیت کے بڑے اونچے درجہ پر ہے۔ اس میں علامہ جزری رحمۃ اللہ علیہ نے شاطبیہ کے انداز میں سات قرآت کے بعد والی تین قرآت متواترہ کو نظم کیا ہے جو علامہ موصوف کا زبردست کارنامہ ہے۔ اس نظم کی بھی بہت سی شروح عربی۔ فارسی اور اردو میں کی گئی ہیں۔ جو اس قصیدے کی مقبولیت پر دال ہیں۔

### ﴿ النشر فی القراءات العشر :

علامہ جزری رحمۃ اللہ علیہ کی یہ وہ عظیم الشان تالیف ہے جس میں آپ نے دس قرآت متواترہ کو نہایت تفصیل سے بیان کیا ہے اور قرآت کی حقانیت کو بڑے مدلل اور واضح انداز میں بیان کیا ہے۔ علامہ جزری رحمۃ اللہ علیہ کی اس شاندار اور لازوال تالیف سے منکرین قرآت کے منہ بند ہو گئے ہیں۔

### ﴿ طیبۃ النشر فی القراءات العشر المتواترہ :

یہ بھی علامہ جزری رحمۃ اللہ علیہ کا تالیف کردہ منظوم قصیدہ ہے اس میں علامہ جزری رحمۃ اللہ علیہ نے اپنی شہرہ آفاق کتاب ”النشر فی القراءات العشر“ کو منظوم کیا ہے یہ قصیدہ (۱۰۱۵) اشعار پر مشتمل ہے اور مقبولیت تامہ رکھتا ہے اس قصیدے کی بہت سی شروح عربی۔ فارسی اور اردو میں تحریر کی گئی ہیں۔

### ﴿ اتحاف فضلاء البشر فی القراءات الاربع العشر :

یہ کتاب علامہ دمیاطی رحمۃ اللہ علیہ کی تالیف کردہ ہے جس میں چودہ قرآت (دس

قرآات متواترہ اور چار قرآات شاذہ) کی وجوہ کو تفصیل سے بیان کیا گیا ہے۔ اس کتاب کے علاوہ چودہ قرآات کی وجوہ اکٹھی اس وقت موجود نہیں ہے۔

### الفوائد المعتمبرہ فی القراءات الاربعہ بعد العشرہ:

یہ قرآات عشرہ کے بعد کی چار شاذ قرآات سے متعلق منظوم قصیدہ ہے جو (۵۷۲) اشعار پر مشتمل ہے یہ قصیدہ خاتمة القراء والمحققین علامہ محمد بن احمد المتولی رحمۃ اللہ علیہ (متوفی ۱۳۱۳ھ) کا تالیف کردہ ہے۔

شاذ قرآات کا برصغیر پاک و ہند میں پڑھنا پڑھانا تو عرصہ سے مفقود ہے البتہ مصر۔ شام یا سعودیہ میں خال خال بطور افادہ و علمی اضافہ کے طور پر پڑھائی جاتی ہے۔ وگرنہ قرآن کی نیت سے ان چار مذکورہ قرآات کا پڑھنا پڑھانا درست نہیں ہے۔

### ایک شبہ اور اس کا جواب

بعض حضرات یہ کہتے ہیں کہ لغات تو سات ہیں جیسا کہ حدیث **سَبْعَةَ أَحْرَفٍ** سے واضح بھی ہو رہا ہے لیکن مروجہ قرآات دس ہیں تو اس امر میں بظاہر اختلاف پایا جاتا ہے۔ ان دونوں میں باہم کس طرح تطبیق دی جائے گی۔

جواب: دراصل یہ دونوں چیزیں الگ الگ ہیں۔ **سَبْعَةَ أَحْرَفٍ** کی حدیث کی جمہور علماء نے جو تشریح کی ہے اس سے مراد یہ ہے کہ یہ اداء کے لحاظ سے سات مختلف طریقے یا لغت ہیں۔

اور ہر قرآات چاہے وہ شاذ ہو ضعیف ہو یا قرآات متواترہ ہو وہ ان سات ادائی طریقوں سے باہر نہیں ہے۔

یہ مغالطہ دراصل اس وقت شروع ہوا جب امام ابن مجاہد رحمۃ اللہ علیہ نے اپنے دور میں پڑھی پڑھائی جانے والی قرآات متواترہ میں سے سات نہایت اہم اور فن کے لحاظ سے مضبوط ائمہ کی قرآات کو اپنی ”کتاب السبعہ فی القراءات“ میں مجتمع کر دیا اور پھر

انہی ائمہ کی قرآءات کو علامہ دانی رحمۃ اللہ علیہ نے اپنی مشہور کتاب ”التیسیر فی القراءات السبعہ“ میں بیان کیا۔ ان سات قرآءات نے مقبولیت میں شہرت کے بام عروج کو اس وقت چھولیا جب علامہ ابو القاسم شاطبی رحمۃ اللہ علیہ نے علامہ دانی رحمۃ اللہ علیہ کی ”التیسیر فی القراءات السبعہ“ کو منظوم کرتے ہوئے ”حرز الامانی و وجہ التھانی فی القراءات السبعہ المعروف الشاطبیہ“ تالیف کی۔

شاطبیہ فنی لحاظ سے بہت مقبول ہوئی اور بعض غیر محقق لوگوں میں (مگر یہ خیال محقق اور نامور علماء کا مذہب کبھی نہیں رہا) یہ خیال جاگزیں ہو گیا کہ شاطبیہ میں جو کچھ ہے اس وہی درست اور صحیح قرآءات ہیں اور اس کے علاوہ بقایا سب غلط ہے۔ یہ خیال کسی نہ کسی طور پر تو امام ابن مجاہد رحمۃ اللہ علیہ کے زمانے سے ہی تقویت حاصل کرنے لگا تھا جب انہوں نے ”کتاب القراءات فی السبعہ“ تحریر کی تھی۔ مگر شاطبیہ کی تالیف کے بعد یہ غلط خیال لوگوں کے اذہان میں بہت زیادہ راسخ ہوا کہ سب سے احرف میں بیان ہونے والی لغات سے مراد ابن مجاہد رحمۃ اللہ علیہ کی ”کتاب القراءات“ علامہ دانی رحمۃ اللہ علیہ کی ”التیسیر“ اور امام شاطبی رحمۃ اللہ علیہ کی ”حرز الامانی“ میں بیان ہونے والی قرآءات ہی ہیں اور اس کے علاوہ باقی سب قرآءات غلط ہیں۔

محقق علماء نے اس غلط نظریے کی تردید میں ہمیشہ کام کیا اور اس سلسلے میں ہر دور میں کام کرتے رہے ان میں ابن مہران رحمۃ اللہ علیہ ابن غلبون رحمۃ اللہ علیہ ابن شیطا رحمۃ اللہ علیہ احوازی رحمۃ اللہ علیہ قلاسی رحمۃ اللہ علیہ ابو العلاء ہمدانی رحمۃ اللہ علیہ بڑے قابل ذکر حضرات ہیں۔ ان حضرات نے اپنے اپنے دور میں سات قرآءات سے زیادہ پر کتب تالیف کیں اور اس میں ہمیشہ یہ بتایا کہ سَبْعَةُ أَحْرَفٍ سے مراد سات ائمہ کی قرآءات نہیں ہیں بلکہ سَبْعَةُ أَحْرَفٍ سے مراد اداء کے ساتھ مشہور طریقے ہیں جو کہ ہر صحیح قرآءات میں موجود ہیں۔

پھر اس موضوع پر علامہ جزری رحمۃ اللہ علیہ (۸۳۳ھ) نے بہت محققانہ انداز میں کام کیا اور اپنی کتب ”منجد المقرئین“ اور ”النشر فی القراءات العشر“ میں بڑے واضح طور پر

بتایا کہ یہ دو الگ الگ امور ہیں جن کو غلط فہمی کی بناء پر باہم خلط ملط کر دیا گیا ہے۔  
حاصل یہ کہ سَبْعَةَ أَحْرُفِ قرآن کے پڑھنے کے وہ سات معروف طریقے ہیں جن میں اللہ تعالیٰ نے آنحضرت ﷺ کی درخواست پر امت محمدیہ ﷺ کو پڑھنے کی سہولت عطا فرمائی۔

اور قرآءات عشرہ وہ متواتر قرآءات ہیں جنہیں آنحضرت ﷺ نے امت کی تعلیم کے واسطے مختلف صحابہ کرام رضی اللہ عنہم کو پڑھایا تاکہ آگے چل کر وہ تابعین وغیرہم کو اس کی تعلیم دے سکیں اور یہ قرآءات عشرہ متواترہ تمام کی تمام سَبْعَةَ أَحْرُفِ پر مشتمل تھیں اس سے باہر یا الگ چیز نہ تھیں۔

پس قرآءات سے مراد قرآن پڑھنے کا وہ انداز ہے جو ہر امام نے اپنے استاذ صحابی رضی اللہ عنہ سے یا تابعی سے سیکھا جیسا کہ آپ کو معلوم ہے کہ ائمہ عشرہ میں سے اکثر امام تابعین ہیں یا تبع تابعین ہیں۔ شروع دور میں صحابہ کرام کے بے شمار شاگرد تھے اور ہر شاگرد امام وقت تھا جو اپنی متصل اور متواتر سند کے ساتھ اپنے شاگردوں کو سَبْعَةَ أَحْرُفِ پر مشتمل قرآءات کی تعلیم دیتا تھا۔

پھر وقت گزرنے کے ساتھ ساتھ لوگوں نے ان دس ائمہ کو جو اپنے ہم عصر ائمہ سے نہایت ممتاز اعلیٰ درجے کے ضابطہ۔ ناقل اور سب سے بڑھ کر یہ کہ انتہائی درجہ کے متقی، پرہیزگار اور علم میں راسخ تھے ان کی قرآءات کو اختیار کر لیا۔

بہر حال امت کے پاس موجود دس قرآءات سَبْعَةَ أَحْرُفِ پر مشتمل ہیں اور کوئی قرآءات بھی اس سے باہر نہیں ہے۔

انکار قرآءات متواترہ کا حکم:

① علامہ جزری رحمۃ اللہ علیہ "النشر فی القراءات العشر جلد اول" میں فرماتے ہیں:

امام ابو محمد کی رحمۃ اللہ علیہ اپنی کتاب "الکشف" کے تکرار میں فرماتے ہیں۔

"وہ قرآءات جس میں تینوں شرائط موجود ہوں یعنی:

۱۔ وہ ثقہ راویوں سے آنحضرت ﷺ سے منقول ہو

۲۔ عربیت کی کسی وجہ کے موافق ہو

۳۔ کسی مصحف کی رسم کے مطابق ہو

پس جب کسی قراءت میں یہ تینوں رکن جمع ہو جائیں تو اس قراءت کو بطور قرآن پڑھنا درست ہے اور اس کو یقینی طور پر منزل من اللہ اور صحیح و برحق ماننا ضروری ہے اور دانستہ طور پر اس کا انکار کرنے والا کافر ہے۔

۴۔ علامہ عبدالوہاب بن سبکی الشافعی رحمۃ اللہ علیہ کا فتویٰ:

ہر مسلمان کا دینی حصہ ہے کہ اللہ تعالیٰ کے تمام احکام کی اطاعت و فرمانبرداری کرے اور دل کی گہرائی سے یہ اعتقاد رکھے کہ قراءات عشرہ متواتر ہیں اور ان میں سے کسی حرف کے متعلق بھی شک و شبہ کی قطعاً گنجائش نہیں۔

۵۔ شیخ الاسلام ابوالعباس احمد بن عبدالحلیم بن عبدالسلام بن تیمیہ کا فتویٰ:

نماز اور غیر نماز دونوں حالتوں میں ان قراءات کی تلاوت درست ہے جو صحیح سند سے ثابت ہوں اور مصاحف عثمانی کی رسم کے موافق ہوں۔

۶۔ شیخ الاسلام مفتی علامہ ابو عمر و عثمان بن صلاح رحمۃ اللہ علیہ کا فتویٰ:

جس قراءت کی تلاوت کی جائے اس کے لیے یہ شرط ہے کہ اس کا قرآن ہونا آنحضرت ﷺ سے متواتر طریق پر منقول ہو اور اسی طرح ہر زمانہ میں وہ مشہور رہی ہو اس کو تمام امت نے قبول کیا ہو پس قراءات سبعمہ یا قراءات عشرہ کے علاوہ دیگر قراءات کا پڑھنا پڑھانا ممنوع اور حرام ہوگا۔

۷۔ امام محی السنہ ابو محمد حسین بن مسعود بغوی رحمۃ اللہ علیہ کا فتویٰ:

جس طرح لوگوں کے لیے قرآن کے احکام پر عمل کرنا اور اس کے قطعی فیصلوں کی حفاظت ایک عبادت ہے اسی طرح ان پر یہ بھی فرض ہے کہ وہ قرآن کی تلاوت اس کے حروف و اختلاف کی حفاظت عثمانی مصاحف کے مطابق کریں جس پر تمام صحابہ

کرام رضی اللہ عنہم کا اجماع ہے اور یہ بھی ضروری ہے کہ جو اختلافی وجوہ رسم الخط کے موافق ہیں ان میں ان مشہور ائمہ قرآت کی قرآت سے تجاوز نہ کریں جو صحابہ کرام رضی اللہ عنہم اور حضرات تابعین رضی اللہ عنہم کے جانشین تھے اور جن کی اختیار کردہ قرآت کی قبولیت پر پوری امت کا اجماع ہے (یعنی ائمہ عشرہ کی قرآت متواترہ)

(النشر فی القراءات العشر)

۱۶) ان درج بالا فتاویٰ کو پیش نظر رکھتے ہوئے خاتمہ القراء فی الھند القاری المقری عبد الرحمن المکی الالہ بادی رضی اللہ عنہ اپنی مشہور کتاب ”فوائد مکیہ“ میں فرماتے ہیں ”قرآت دو قسم کی ہے ایک تو وہ قرآت ہے جس کا پڑھنا صحیح ہے اور اس کی قرآنیت کا اعتقاد کرنا ضروری اور لازمی ہے اور انکار اور استہزا گناہ اور کفر ہے اور یہ وہ قرآت ہے جو قرآت عشرہ سے بطریق تواتر اور شہرت ثابت ہوتی ہے۔

اور جو قرآت ان سے بطریق تواتر اور شہرت ثابت نہیں ہوئیں یا ان کے ماسوا سے مروی ہیں وہ سب شاذہ ہیں اور شاذہ کا حکم یہ ہے کہ اس کا پڑھنا قرآنیت کے اعتقاد سے یا اس طرح کہ سامع کو قرآن شریف پڑھے جانے کا وہم ہو حرام اور ناجائز ہے۔“ (فوائد مکیہ ص ۵۳ مطبوعہ قرآت اکیڈمی لاہور)

۱۷) والد گرامی قدر فضیلۃ الشیخ القاری المقری اظہار احمد التھانوی رضی اللہ عنہ تحریر

فرماتے ہیں:

”جب یہ ثابت ہو گیا کہ یہ قرآت متواترہ ہیں تو ان کا قبول کرنا واجب اور ان کا انکار کرنا حرام ہے۔ کسی شخص کے لیے جو صدق دل سے مسلمان ہے اس کی گنجائش نہیں کہ قرآت کا رد کرے کیونکہ ہر قرآت متواترہ قرآن ہے۔“

اس سے یہ بھی واضح ہو جانا چاہیے کہ اختلاف قراء، اختلاف فقہاء سے جداگانہ چیز ہے۔ اختلاف قراء تمام حق و صواب اور منزل من اللہ ہے جس میں شک کی قطعاً



گنجائش نہیں۔ اور اختلاف فقہاء اختلاف اجتہادی ہے کہ نفس الامر میں حق ایک ہوتا ہے اور ہر مذہب دوسرے کی نسبت سے صواب ہوتا ہے۔ مگر ظنی طور پر اس میں خطا کا احتمال بھی ہوتا ہے۔ لیکن ہر قرآات متواترہ دوسری قرآات متواترہ کی نسبت حق و صواب اور فی نفس الامر قطعی اور یقینی ہوتی ہے جس پر ایمان و اعتقاد ضروری ہوتا ہے۔

[امانیہ شرح شاطبیہ، جلد دوم، صفحہ ۱۷۱]

نوٹ:..... اسناد قرآات عشرہ متواترہ کے مطالعہ کے لیے والد گرامی قدر کی کتاب ”شجرۃ الاساتذہ فی اسانید القراءات العشر المتواترہ“ کا مطالعہ فرمائیں۔ نیز ائمہ قرآات عشرہ اور ان کے رواۃ کے سوانحی تذکرہ کے لیے ہماری مطبوعہ کتاب ”تذکرۃ القراء“ کا مطالعہ فرمائیں۔

کچھ ضروری مباحث:

مصاحف عثمانیہ ”سبعہ احرف“ پر مشتمل ہونے کے ثبوت میں:

۱] جمہور علماء و آئمہ متقدمین و متاخرین کہتے ہیں کہ عثمانی مصاحف میں وہ سات حروف ہیں جو نبی کریم ﷺ کے اُس عرضہ اخیرہ میں موجود تھے جو آپ ہر سال حضرت جبرائیل علیہ السلام کے ساتھ کیا کرتے تھے۔ ان میں سے ایک حرف بھی ترک نہیں ہوا، پس ان کے یہاں عثمانی مصاحف سات حروف میں سے صرف انہی وجوہ پر مشتمل ہیں جن کی رسم میں گنجائش ہے اور جو عرضہ اخیرہ کے موافق ہیں علامہ جزری رحمۃ اللہ علیہ فرماتے ہیں کہ یہی حق ہے جیسا کہ صحیح احادیث اس پر دلالت کرتی ہیں۔

۲] اسی طرح علامہ شاطبی رحمۃ اللہ علیہ اپنے معروف قصیدہ ”عقیلۃ اتراب

القصائد المعروف قصیدہ رائیہ“ میں فرماتے ہیں:

مِنْ كُلِّ أَوْجُهٍ حَتَّى اسْتَمَّ لَهُ  
بِالْأَحْرَفِ السَّبْعَةِ الْعُلْيَا كَمَا اشْتَهَرَا

یعنی ان (صحابہ کرام رضی اللہ عنہم) کا یہ جمع کرنا قرآن کی تمام وجوہ قرآت کے ساتھ تھا، حتیٰ کہ یہ کام پایہ تکمیل کو پہنچا اور ساتوں معروف ادائی طریقوں کے ساتھ (یعنی **سَبْعَةَ أَحْرَفٍ**) تکمیل پذیر ہوا۔ چنانچہ تاریخی لحاظ سے یہ بات نہایت مشہور ہے۔

□ علامہ بدر الدین زرکشی رحمۃ اللہ علیہ قاضی ابوبکر رحمۃ اللہ علیہ کا قول ”البرہان فی علوم القرآن“ میں نقل کرتے ہیں:

(( والسابع اختاره القاضي ابوبكر، وقال الصحيح انّ

هذه الاحرف السبعة ظهرت واستفاضت عن رسول الله

صلی اللہ علیہ وسلم وضبطها عنه الائمة واثبتها عثمان رضی اللہ عنہ والصحابة رضی اللہ عنہم

فی المصحف.)) (البرہان فی علوم القرآن ج ۱- ص ۲۲۳)

”ساتواں قول قاضی ابوبکر باقلانی رحمۃ اللہ علیہ نے اختیار کیا ہے اور فرمایا ہے کہ صحیح یہ

ہے کہ یہ ساتوں حروف رسول اللہ صلی اللہ علیہ وسلم سے شہرت کے ساتھ منقول ہیں، ائمہ

نے انہیں محفوظ رکھا ہے، اور حضرت عثمان رضی اللہ عنہ اور صحابہ رضی اللہ عنہم نے انہیں

مصاحف میں باقی رکھا ہے۔“

□ علامہ ابن حزم رحمۃ اللہ علیہ نے حافظ ابن جریر رحمۃ اللہ علیہ کے قول کی بڑے سخت

الفاظ میں تردید کی ہے، وہ فرماتے ہیں کہ چھ حروف کے ختم کرنے کا قول بالکل غلط ہے

اور اگر حضرت عثمان رضی اللہ عنہ ایسا کرنا بھی چاہتے تو نہ کر سکتے کیونکہ عالم اسلام کا چپہ چپہ ان

حروف سب سے حافظوں سے بھرا ہوا تھا۔ وہ لکھتے ہیں:

(( واما قول من قال ابطل الاحرف الستة فقد كذب من

قال ذلك ولو فعل عثمان رضی اللہ عنہ ذلك او اراده لخرج عن

الاسلام ولما مظل ساعة بل الاحرف السبعة كلها

موجودة عندنا قائمة كما كانت مشبوتة فی القراءات

## المشہورۃ الماثورۃ۔))

(الفصل فی الملل والاهواء والنحل۔ جلد ۲ ص ۴۷-۴۸)

”یہ قول کہ حضرت عثمان رضی اللہ عنہ نے چھ حروف کو منسوخ کر دیا تو جس نے یہ بات کہی ہے اس نے بالکل غلط کہا ہے۔ اگر حضرت عثمان رضی اللہ عنہ ایسا کرتے یا اس کا ارادہ کرتے تو ایک ساعت کے توقف کے بغیر اسلام سے خارج ہو جاتے۔ بلکہ واقعہ یہ ہے کہ ساتوں کے ساتوں حروف ہمارے پاس بعینہ موجود اور مشہور اور قرآءتوں میں محفوظ ہیں۔“

۵ مشہور شارح موطا علامہ ابوالولید باجی مالکی رحمۃ اللہ علیہ (متوفی سنہ ۲۹۴ھ)

”سبعہ احرف“ کی تشریح سات وجوہ قرآءت سے کرنے کے بعد لکھتے ہیں:

(( فان قيل هل تقولون ان جميع هذه السبعة الا حرف

ثابتة في المصحف فان القراءة بجميعها جائزة قيل لهم

كذلك نقول، والدليل على صحة ذلك قوله عز وجل انا

نحْنُ نَزَّلْنَا الذِّكْرَ وَاَنَا لَهُ لَحٰفِظُونَ، وَلَا يَصِح انفصال

الذکر المنزل من قراءتہ فیمكن حفظہ دونها ومما يدل

على صحة ما ذهبنا اليه ان ظاهر قول النبي صلى الله

عليه وسلم يدل على ان القرآن انزل على سبعة احرف

تيسيراً على من اراد قراءتہ ليقرا كل رجل منهم بما

تيسر عليه وبما هو اخف على طبعه واقرب الى لفته لما

يلحق من المشقة بترك المالوف من العادة في النطق

ونحن اليوم مع عجمة السنتنا وبعيدنا عن فصاحة العرب

(احوج.) (المنتقى شرح الموطا جلد ۱ ص ۳۲۷)

”اگر یہ پوچھا جائے کہ کیا آپ کا قول یہ ہے کہ یہ ساتوں حروف مصحف میں آج بھی موجود ہیں اس لیے کہ ان سب کی قرآات آپ کے نزدیک جائز ہے؟ تو ہم یہ کہیں گے کہ جی ہاں، ہمارا قول یہی ہے، اور اس کی صحت کی دلیل اللہ تعالیٰ کا یہ ارشاد ہے: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحٰفِظُونَ﴾ ..... ”ہم نے ہی قرآن نازل کیا ہے اور ہم ہی اس کی حفاظت کرنے والے ہیں۔“ اور قرآن کریم کو اس کی قرآات سے الگ نہیں کیا جاسکتا کہ قرآن تو محفوظ رہے اور اس کی قرآات ختم ہو جائیں اور ہمارے قول کی صحت پر ایک دلیل یہ بھی ہے کہ آنحضرت ﷺ کا ارشاد کھلے طور پر دلالت کرتا ہے کہ قرآن کو سات حروف پر اس لیے نازل کیا گیا ہے کہ اس کی قرآات کرنے والے کو آسانی ہو، تاکہ ہر شخص اُس طریقہ سے تلاوت کر سکے جو اس کے لیے آسان ہو اس کی طبیعت کے لحاظ سے زیادہ سہل اور اس کی لغت سے زیادہ قریب ہو کیونکہ گفتگو میں جو عادت پڑ جاتی ہے، اُسے ترک کرنے میں مشقت ہوتی ہے اور آج ہم لوگ اپنی زبان کی عجمیت اور عربی فصاحت سے دور ہونے کی بناء پر اس سہولت کے زیادہ محتاج ہیں۔“

۶ حضرت امام غزالی رحمۃ اللہ علیہ اصول فقہ پر اپنی مشہور کتاب ”المستصفیٰ“ میں قرآن کریم کی تعریف اس طرح فرماتے ہیں:

(( ما نقل الینا بین دفتی المصحف علی الاحرف السبعة

المشہورۃ نقلًا متواترًا )) (المستصفیٰ جلد ۱ ص ۶۵)

”وہ کلام جو مصحف کی دفتین میں مشہور سات حروف کے مطابق متواتر طریقہ

پر ہم تک پہنچا ہے۔“

اس سے صاف ظاہر ہے کہ امام غزالی رحمۃ اللہ علیہ بھی ”سَبْعَةَ أَحْرَفٍ“ کے آج تک باقی رہنے کے قائل ہیں۔

۷ اگر حضرت عثمان رضی اللہ عنہ نے چھ حروف کو ختم کر کے صرف ایک حرف پر مصحف تیار کیا ہوتا تو اس کی کہیں کوئی صراحت تو ملنی چاہیے تھی، حالانکہ نہ صرف اس کی کوئی صراحت نہیں ہے، بلکہ روایات سے معلوم ہوتا ہے کہ مصحف عثمانی میں ساتوں حروف موجود تھے، مثلاً روایات میں یہ تصریح ہے کہ حضرت عثمان رضی اللہ عنہ نے اپنا مصحف حضرت ابوبکر رضی اللہ عنہ کے جمع فرمودہ صحیفوں کے مطابق لکھوایا تھا اور لکھنے کے بعد دونوں کا مقابلہ بھی کیا گیا۔ جس کے بارے میں خود حضرت زید بن ثابت رضی اللہ عنہ فرماتے ہیں:

(( فعرضت المصحف علیہا فلم یختلفا فی شیء. ))

(مشکل الآثار جلد ۴ ص ۱۹۳)

”میں نے مصحف کا مقابلہ ان صحیفوں سے کیا تو دونوں میں کوئی اختلاف نہیں تھا۔“ اور ظاہر ہے کہ حضرت ابوبکر رضی اللہ عنہ کے صحیفوں میں قرآنِ کریم کو یقیناً ان ساتوں حروف پر لکھا گیا ہوگا لہذا اگر حضرت عثمان رضی اللہ عنہ نے چھ حروف کو ختم کر دیا ہوتا تو حضرت زید بن ثابت رضی اللہ عنہ کا یہ ارشاد کیسے درست ہو سکتا ہے کہ؛

”دونوں میں کوئی اختلاف نہیں تھا۔“

۸ علامہ جلال الدین سیوطی رحمۃ اللہ علیہ فرماتے ہیں اس چیز میں اختلاف کیا گیا ہے کہ کیا مصاحف عثمانیہ سَبْعَةَ أَحْرَفٍ پر مشتمل تھے یا نہیں؟ فقہاء۔ قراء اور متکلمین میں سے بعض حضرات یہ کہتے ہیں کہ مصاحف عثمانیہ حروف سب سے پر مشتمل نہیں ہیں۔

جبکہ سلف سے خلف تک جمہور علماء اور مسلمانوں کے ائمہ کا یہ قول ہے کہ مصاحف عثمانیہ سَبْعَةَ أَحْرَفٍ میں سے صرف ان حروف پر مشتمل ہیں جن کا احتمال ان مصاحف کے رسم الخط سے ہو سکتا ہے اور یہ مصحف اس ”عرضہ اخیرہ“ کے جامع ہیں جس

کو آنحضرت ﷺ نے حضرت جبرائیل علیہ السلام سے فرمایا تھا اور یہ مصاحف اس ”عرضہ اخیرہ“ کے مکمل طور پر موافق ہیں حتیٰ کہ اس ”عرضہ اخیرہ“ کا ایک حرف بھی اس میں کم نہیں گیا ہے۔

علامہ جزری رحمۃ اللہ علیہ فرماتے ہیں اور یہی وہ قول ہے جس کا درست ہونا واضح طور پر عیاں ہے۔ (الاتقان فی علوم القرآن جلد اول ص ۱۳۱)

۹ ابن ابی داؤد رحمۃ اللہ علیہ صحیح سند کے ساتھ حضرت سوید بن غفلہ رحمۃ اللہ علیہ سے روایت کرتے ہیں کہ انہوں نے کہا حضرت علی رضی اللہ عنہ نے ہم سے فرمایا ”حضرت عثمان رضی اللہ عنہ کے بارہ میں سوائے کلمہ خیر کے اور کچھ نہ کہو کیونکہ اللہ کی قسم انہوں نے مصاحف کی ترتیب میں جو کچھ بھی کیا وہ ہماری صحابہ کرام رضی اللہ عنہم کی ایک کثیر جماعت کے مشورے سے کیا۔ حضرت عثمان رضی اللہ عنہ نے ہم سے کہا آپ لوگ قرآن کی قراءات کے متعلق کیا کہتے ہیں؟ کیونکہ مجھے خبر ملی ہے کہ بعض اشخاص ایک دوسرے سے کہہ رہے ہیں کہ میری قراءت تمہاری قراءت سے بہتر ہے اور یہ بات کہنا تقریباً کفر ہے۔ ہم صحابہ کرام رضی اللہ عنہم کی جماعت نے عرض کیا پھر امیر المومنین آپ کی اس مسئلہ میں کیا رائے ہے؟ حضرت عثمان رضی اللہ عنہ نے جواباً فرمایا مجھے تو یہ بات مناسب معلوم ہوتی ہے کہ تمام مسلمانوں کو ایک مصحف پر جمع کر دیا جائے (اور اس کی نقول کروا کر تمام مملکت میں بھیج دی جائیں) تاکہ پھر کسی قسم کا افتراق اور اختلاف پیدا نہ ہو سکے تو ہم صحابہ کرام رضی اللہ عنہم کی جماعت نے کہا اے امیر المومنین رضی اللہ عنہ آپ کی رائے بہت مناسب ہے۔

۱۰ قاضی ابوبکر باقلانی رحمۃ اللہ علیہ اپنی کتاب ”الانتصار“ میں تحریر فرماتے ہیں:

حضرت عثمان غنی رضی اللہ عنہ نے حضرت ابوبکر صدیق رضی اللہ عنہ کی طرح صرف قرآن کو ”مابین اللوحین“ ہی جمع کر دینے کا ارادہ نہیں کیا بلکہ انہوں نے تمام مسلمانوں کو ان معروف اور ثابت شدہ قراءات پر جمع کرنے کا ارادہ کیا جو آنحضرت ﷺ سے منقول چلی آ رہی تھیں اور اس کے ماسواہ شاذ قراءات کو ختم کر دینے کا ارادہ کیا نیز انہوں نے

مسلمانوں کو ایک ایسا مصحف دیا جس میں کوئی تقدیم۔ تاخیر اور تاویل نہیں وہ تزییل کے ساتھ ثبت کیا گیا اس میں منسوخ (عرضہ اخیرہ میں منسوخ ہونے والی آیات اور قرآات) درج نہیں کی گئی وہ مصحف رسم کے زبردست اور شاندار اصولوں پر لکھا گیا اور اس کی قرآات اور حفظ کا اہتمام کیا گیا تاکہ بعد میں آنے والی نسلیں کسی فساد اور شبہ میں نہ پڑسکیں اور یہ خدشہ ہمیشہ کے لیے ختم ہو جائے۔

۱۱ ابن ابی داؤد رضی اللہ عنہ بیان کرتے ہیں کہ میں نے امام ابو حاتم بختانی رضی اللہ عنہ سے سنا وہ فرماتے تھے کہ کل سات مصاحف لکھے گئے جن میں سے ایک ایک مصحف۔ مکہ۔ شام۔ یمن۔ بحرین۔ بصرہ اور کوفہ روانہ کیے گئے اور ایک مصحف مدینہ میں محفوظ رکھا گیا۔ میرے خیال سے یہ مصحف امام کے علاوہ کا شمار ہے اسے ملا کر کل آٹھ مصاحف بنتے ہیں۔

اب یہاں ایک سوال پیدا ہوتا ہے کہ صحیح بخاری رضی اللہ عنہ کی روایت کے مطابق جس وقت حضرت عثمان رضی اللہ عنہ نے حضرت زید بن ثابت رضی اللہ عنہ کی قیادت میں مصحف قرآنی مرتب کرنے کے لیے صحابہ رضی اللہ عنہم کی ایک جماعت بنائی، تو ان سے فرمایا تھا:

((اذا اختلفتم انتم وزید بن ثابت رضی اللہ عنہ فی شئی من القرآن

فاکتبوه بلسان قریش فانما نزل بلسانہم))

(صحیح بخاری / باب جمع القرآن مع فتح الباری۔ جلد ۹۔ ص ۱۶)

”جب تمہارے اور حضرت زید بن ثابت رضی اللہ عنہ کے درمیان قرآن کے کسی حصہ میں اختلاف ہو تو قریش کی زبان پر لکھنا کیونکہ قرآن انہی کی زبان پر نازل ہوا ہے۔“

اگر حضرت عثمان رضی اللہ عنہ نے ساتوں حروف باقی رکھے تھے تو اس ارشاد کا کیا مطلب ہے؟ اس کا جواب یہ ہے کہ درحقیقت حضرت عثمان رضی اللہ عنہ کا یہی وہ جملہ ہے جس سے حافظ ابن جریر رضی اللہ عنہ اور بعض دوسرے علماء نے یہ سمجھا ہے کہ حضرت عثمان رضی اللہ عنہ نے چھ



حروف ختم کر کے صرف ایک حرف قریش کو مصحف میں باقی رکھا تھا، لیکن درحقیقت اگر حضرت عثمان رضی اللہ عنہ کے اس ارشاد پر اچھی طرح غور کیا جائے تو معلوم ہوتا ہے کہ اس کا یہ مطلب سمجھنا درست نہیں ہے کہ انہوں نے حرف قریش کے علاوہ باقی چھ حروف کو ختم فرمادیا تھا۔ بلکہ مجموعی روایات دیکھنے کے بعد یہ معلوم ہوتا ہے کہ اس ارشاد سے حضرت عثمان رضی اللہ عنہ کا یہ مطلب تھا کہ اگر قرآن کریم کی کتابت کے دوران رسم الخط کے طریقے میں کوئی اختلاف ہو تو قریش کے رسم الخط کو اختیار کیا جائے اس کی دلیل یہ ہے کہ حضرت عثمان رضی اللہ عنہ کی اس ہدایت کے بعد صحابہ رضی اللہ عنہم کی جماعت نے جب کتابت قرآن کا کام شروع کیا تو پورے قرآن کریم میں ان کے درمیان صرف ایک اختلاف پیش آیا، جس کا ذکر امام زہری نے اس طرح فرمایا ہے:

(( فاختلفوا يومئذ في التابوت والتابوة فقال نفر القرشيين التابوت وقال زيد بن ثابت رضي الله عنه التابوة فرجع اختلافهم الى عثمان فقال اكتبوه التابوت فانه بلسان قریش نزل. ))

(کنز العمال۔ جلد ۱۔ ص ۲۸۲ / ابن سعد / فتح الباری جلد ۹۔ ص ۱۶ / ترمذی)

”چنانچہ اس موقع پر ان کے درمیان ”تابوت“ اور ”تابوة“ میں اختلاف ہوا، قریشی صحابہ رضی اللہ عنہم کہتے تھے کہ تابوت (بڑی تاء سے لکھا جائے) اور حضرت زید بن ثابت رضی اللہ عنہ فرماتے تھے کہ تابوة (گول تاء سے لکھا جائے) پس اس اختلاف کا معاملہ حضرت عثمان رضی اللہ عنہ کے سامنے پیش ہوا جس پر انہوں نے فرمایا کہ اسے التابوت لکھو کیونکہ قرآن قریش کی زبان پر نازل ہوا ہے۔“ اس سے صاف ظاہر ہے کہ حضرت عثمان رضی اللہ عنہ نے حضرت زید رضی اللہ عنہ اور قریشی صحابہ رضی اللہ عنہم کے درمیان جس اختلاف کا ذکر فرمایا اس سے مراد رسم الخط کا اختلاف تھا نہ کہ لغات کا (علوم القرآن مؤلف مولانا محمد تقی عثمانی دامت برکاتہم)

## حضرت عثمان رضی اللہ عنہ نے جو تلف کیا، وہ کیا تھا؟

اب سوال پیدا ہوتا ہے کہ حضرت عثمان رضی اللہ عنہ نے جو کچھ ختم کیا، وہ کیا تھا؟ حضرت عثمان رضی اللہ عنہ نے حضرت ابوبکر رضی اللہ عنہ کے اکٹھے کیے ہوئے صحائف جو حضرت حفصہ رضی اللہ عنہا کے پاس موجود تھے، کو لے کر انہیں مصاحف میں نقل کیا کیونکہ یہ عرضہ اخیرہ، یعنی حضرت جبریل علیہ السلام کے ساتھ رسول اللہ ﷺ کا جو آخری دور ہوا تھا، اس کے مطابق تھے۔ حضرت جبریل علیہ السلام نبی ﷺ کو ہر سال قرآن کا دور کرواتے، جیسا کہ حضرت ابو ہریرہ رضی اللہ عنہ سے روایت ہے:

((كان يعرض علي النبي ﷺ القرآن كل عام مرة

فعرض عليه مرتين في العام الذي قبض فيه))

”نبی ﷺ پر قرآن ہر سال پیش کیا جاتا۔ آپ ﷺ کی وفات والے سال دو دفعہ آپ پر قرآن پیش کیا گیا۔“ (صحیح بخاری: ۴۹۹/۸)

ابن سعد رضی اللہ عنہ نے مشہور تابعی علامہ ابن سیرین رضی اللہ عنہ کا یہ قول نقل کیا ہے:

((فانا أرجوا أن تكون قراءتنا العرضة الآخيرة))

”پس مجھے امید ہے کہ ہماری موجودہ قرآت اسی عرضہ اخیرہ کے مطابق ہے“ (الطبقات الکبریٰ: ۱۹۵/۲)

اور حضرت عثمان رضی اللہ عنہ نے عرضہ اخیرہ والے قرآن کو ہی نقل کیا تھا جبکہ عرضہ اخیرہ والا قرآن وہ قرآن تھا جس میں آخری احکام اور جو تبدیلی مقصود تھی، کر دی گئی۔ اب یہ قرآن جو تبدیلیوں سے مبرا تھا، اسی کو سامنے رکھتے ہوئے حضرت عثمان رضی اللہ عنہ نے مصاحف نقل کیے اور تبدیل شدہ چیزیں جن میں منسوخ آیات، شاذ قرآت اور سببہ احرف میں سے جزوی چیزیں بدلی جا چکی تھیں اور لوگوں میں شائع ہو چکی تھیں اور وہ حضرت ابوبکر رضی اللہ عنہ کے پاس جمع شدہ قرآن کی اطلاع نہ پاسکے، نتیجتاً جس کسی کے پاس

جو کچھ تھا وہ تلاوت کرتا رہا جس سے اختلافات کا ہونا لازمی امر تھا۔ اب جو مصاحف حضرت عثمان رضی اللہ عنہ نے تلف کیے تھے ان میں یہ چیزیں شامل تھیں مثلاً ایسی منسوخ آیات جن کی تلاوت منسوخ ہو چکی تھی مگر لوگ پڑھ رہے تھے۔ حضرت براء بن عازب رضی اللہ عنہ فرماتے ہیں:

((فانزلت هذه الآية ﴿حَافِظُوا عَلَى الصَّلَوَاتِ وَالصَّلَاةِ الْعُصْرِ﴾ فقر أناها ما شاء الله ثم نزلت ﴿حَافِظُوا عَلَى الصَّلَوَاتِ وَالصَّلَاةِ الْوُسْطَى﴾))

”پہلے یہ آیت نازل ہوئی: ﴿حَافِظُوا عَلَى الصَّلَوَاتِ وَالصَّلَاةِ الْعُصْرِ﴾ تو جب تک اللہ تعالیٰ نے چاہا ہم اسے پڑھتے رہے پھر یہ آیت نازل ہوئی ﴿حَافِظُوا عَلَى الصَّلَوَاتِ وَالصَّلَاةِ الْوُسْطَى﴾“

(فتح الباری: ۸/۱۹۸)

اور یہ منسوخ شدہ آیت عرضہ اخیرہ میں موجود نہیں تھی۔ اسی طرح کچھ صحابہ رضی اللہ عنہم قرآن لکھتے ہوئے تفسیری کلمات بھی ساتھ لکھ دیتے تھے جیسا کہ حضرت ابن مسعود رضی اللہ عنہ کے بارے میں امام نووی رحمۃ اللہ علیہ لکھتے ہیں:

((وكان لا يعتقد تحريم ذلك وكان يراه كصحيفة يثبت فيها ما يشاء وكان رأى عثمان والجماعة منع ذلك لئلا يتطاول الزمان ويظن ذلك قرآنا)) (شرح النووي: ۶/۳۳۹)

”وہ قرآن کے متن کے ساتھ اس کی تفسیر کو لکھنا حرام نہیں سمجھتے تھے بلکہ وہ اسے مصحف کی بجائے ایک صحیفہ سمجھتے تھے اور اس میں جو چاہتے لکھ لیتے، لیکن حضرت عثمان رضی اللہ عنہ اور دیگر صحابہ رضی اللہ عنہم اس کو ممنوع سمجھتے تھے کہ کہیں ایسا نہ ہو کہ ایک مدت گزرنے کے بعد لوگ اسے بھی قرآن سمجھ لیں۔“

جمع صدیقی اور جمع عثمانی میں یہ تمام چیزیں نکالی گئی تھیں اور انہوں نے سات حروف میں سے چھ کو قطعاً ختم نہیں کیا تھا بلکہ انہوں نے وہی کچھ نکالا تھا جو عرضہ اخیرہ کے وقت اللہ کی طرف سے نکال دیا گیا تھا۔

قاضی ابوبکر باقلانی رحمۃ اللہ علیہ اپنی کتاب ”الانتصار“ میں فرماتے ہیں:

”ہم اس بات کا عقیدہ رکھتے ہیں کہ وہ قرآن جسے اللہ تعالیٰ نے نازل فرمایا اس کے لکھنے کا حکم فرمایا۔ اس کو منسوخ نہیں کیا اور نہ اس کے نزول کے بعد اس کی تلاوت کو منسوخ کیا یہ وہی قرآن ہے جو ”ما بین الدفتین“ پایا جاتا ہے اور جس کو مصاحف عثمانیہ میں ثبت کر دیا گیا ہے۔ اس قرآن میں نہ کوئی کمی ہے اور نہ ہی کوئی زیادتی۔ اس کی ترتیب اور ضبط ٹھیک اسی انداز پر ہے جس طرح اللہ تعالیٰ نے اسے لوح محفوظ میں ضبط فرمایا اور رسول اللہ صلی اللہ علیہ وسلم نے اس کی سورتوں کی ترتیب (بحکم الہی) کی اور اس میں اپنی مرضی سے تغیر و تبدل نہیں کیا پھر امت نے اس مصحف کو اسی ترتیب کے مطابق یاد کیا۔“

(الاتقان فی علوم القرآن جلد اول ص ۶۵)

والدگرمی قدر فضیلۃ الشیخ القاری المقری اظہار احمد اتھانوی رحمۃ اللہ علیہ تحریر کرتے ہیں:

”یہ خیال بہت سے پڑھے لکھے لوگوں میں بھی بڑی مضبوطی سے قائم ہے کہ

حضرت عثمان غنی رضی اللہ عنہ نے جو مصاحف اپنے دور خلافت میں لکھوائے تھے وہ

اسی اختلاف قراءت کو ختم کرنے کے لیے تھے۔ یہ غلط تخیل بالعموم کالجوں

کے پروفیسروں اور بعض غیر محقق علماء میں میں نے پایا ہے سوچنا چاہیے کہ یہ

اختلاف قراءت جبکہ منزل من السماء ہے اور جس کے لیے بار بار

آنحضرت صلی اللہ علیہ وسلم نے دعائیں مانگی ہیں جیسا کہ احادیث میں ہے اور جس کے

متعلق مشہور حدیث ”انزل القرآن علی سبعة احراف“ شاہد ہے اس کو

حضرت عثمان غنی رضی اللہ عنہ کیسے ختم کر سکتے ہیں“ (نبی کا قول حکم الہی کا مظہر ہوتا

ہے اور شریعت کے احکام میں حجت ہوتا ہے اسے کوئی بھی امتی اپنی مرضی سے تبدیل یا منسوخ نہیں کر سکتا)“ (تیسرا تجوید کے حواشی مفیدہ ص ۵۹)

میری قرآات عشرہ بطریق الشاطبیہ اور بطریق الدرہ کی اسناد

### ❑ قرآات سبع بطریق شاطبیہ:

میں نے قرآات سبع بطریق شاطبیہ حاصل کی اپنے ❶ شیخ اور مربی استاذ الاساتذہ والنجودین القاری المقری محمد ادریس العاصم دامت برکاتہم العالیہ سے حضرت الاستاذ دامت برکاتہم کے پاس قرآات سبع بطریق شاطبیہ کی دو اسناد ہیں۔

سند اول: میرے شیخ محترم نے قرآات سبع بطریق شاطبیہ حاصل کی میرے والد گرامی قدر ❷ فضیلۃ الشیخ القاری المقری اظہار احمد التھانوی نور اللہ مرقدہ سے انہوں نے ❸ استاذ القراء والنجودین الشیخ القاری محمد عبدالملک رحمۃ اللہ علیہ سے انہوں نے ❹ استاذ القراء الشیخ القاری المقری محمد عبدالرحمن المکی رحمۃ اللہ علیہ سے انہوں نے اپنے بھائی ❺ استاذ القراء الشیخ القاری المقری محمد عبداللہ المکی رحمۃ اللہ علیہ سے انہوں نے ❻ الشیخ ابراہیم سعد بن علی الشافعی المصری رحمۃ اللہ علیہ سے انہوں نے ❼ الشیخ حسن بن محمد بدیر الجریسی الکبیر رحمۃ اللہ علیہ سے انہوں نے ❽ خاتمہ القراء الشیخ متولی رحمۃ اللہ علیہ سے انہوں نے ❾ الشیخ سید احمد الدری الماکی التہامی رحمۃ اللہ علیہ سے انہوں نے ❿ الشیخ احمد بن محمد السلمونہ رحمۃ اللہ علیہ سے انہوں نے ⓫ الشیخ ابراہیم بن عامر العبیدی الماکی رحمۃ اللہ علیہ سے، انہوں نے ⓬ الشیخ عبدالرحمن الاجوری رحمۃ اللہ علیہ سے، انہوں نے ⓭ الشیخ احمد البقری رحمۃ اللہ علیہ سے، انہوں نے ⓮ الشیخ شمس الدین محمد البقری الشافعی رحمۃ اللہ علیہ سے، انہوں نے ⓯ الشیخ عبدالرحمن الیمینی الشافعی رحمۃ اللہ علیہ سے، انہوں نے اپنے والد گرامی ⓰ الشیخ شحاذۃ الیمینی رحمۃ اللہ علیہ سے، انہوں نے ⓱ الشیخ ناصر الدین محمد الطیلاوی الشافعی رحمۃ اللہ علیہ سے، انہوں نے ⓲ الشیخ الاسلام زکریا الانصاری الشافعی رحمۃ اللہ علیہ سے، انہوں نے ⓳ الشیخ ابو نعیم رضوان العقی الشافعی رحمۃ اللہ علیہ سے، انہوں نے

۲۰ ابو الخیر شمس الدین محمد بن محمد بن محمد الجزری رحمۃ اللہ علیہ سے، انہوں نے ۲۱ شیخ عبدالرحمن معالی البغدادی الشافعی رحمۃ اللہ علیہ سے، انہوں نے ۲۲ شیخ محمد بن مکی ابو عبداللہ الصائغ الشافعی رحمۃ اللہ علیہ سے، انہوں نے ۲۳ شیخ علی بن شجاع العباسی الشافعی المعروف صہر الشاطبی رحمۃ اللہ علیہ سے، انہوں نے ۲۴ امام القاسم بن فیہرہ ابوالقاسم الشاطبی رحمۃ اللہ علیہ سے، انہوں نے ۲۵ شیخ علی بن محمد ہذیل البلبسی رحمۃ اللہ علیہ سے، انہوں نے ۲۶ شیخ سلیمان بن النجیح الاندلسی رحمۃ اللہ علیہ سے، انہوں نے ۲۷ امام عثمان بن سعید الدانی الاموی الاندلسی رحمۃ اللہ علیہ سے

امام دانی رحمۃ اللہ علیہ سے آگے آنحضرت صلی اللہ علیہ وسلم تک سند امام دانی رحمۃ اللہ علیہ کی ”التیسیر فی القراءات السبع“ اور والد گرامی قدر رحمۃ اللہ علیہ کی کتاب ”شجرۃ الاساتذہ فی اسانید القراءات العشر المتواترہ“ میں بیان کی گئی ہیں۔  
سند دوم: میں نے قرآت سبع حاصل کی اپنے شیخ اور مربی ۱ استاذ القراء والحدیث القاری المقری محمد ادریس العاصم وامت برکاتہم العالیہ سے، انہوں نے ۲ شیخ المقری عبدالفتاح عجمی المرصفی المصری الازہری رحمۃ اللہ علیہ سے، انہوں نے ۳ شیخ احمد عبدالعزیز الزیات المقری المصری رحمۃ اللہ علیہ سے، انہوں نے ۴ شیخ القاری المقری عبدالفتاح الہمدی المصری الازہری رحمۃ اللہ علیہ سے، انہوں نے ۵ خاتمۃ القراء الشیخ المتولی المصری الازہری رحمۃ اللہ علیہ سے، جب کہ شیخ متولی رحمۃ اللہ علیہ سے آگے کی سند ہم اس سے قبل بیان کر چکے ہیں۔

نوٹ: پہلی سند کی رو سے میرے اور امام دانی رحمۃ اللہ علیہ کے درمیان چھبیس (۲۶) واسطے ہوتے ہیں اور دوسری سند کی رو سے میرے اور امام دانی رحمۃ اللہ علیہ کے درمیان تیس (۲۳) واسطے ہوتے ہیں۔

### قرآت الثلاث المتممۃ للقراءات العشر بطریق الدرہ کی سند:

میں نے قرآت ثلاث بطریق الدرہ حاصل کی اپنے شفیق اور محترم استاذ گرامی ۱ استاذ القراء والحدیث القاری المقری محمد ادریس العاصم وامت برکاتہم العالیہ

سے، انہوں نے ۲) شیخ القاری المقری عبدالفتاح السید عجمی المرصفی الازہری المصری الشافعی رحمۃ اللہ علیہ سے انہوں نے ۳) شیخ احمد عبدالعزیز الزیات المقری المصری رحمۃ اللہ علیہ سے انہوں نے ۴) شیخ القاری المقری عبدالفتاح الہدی المصری الازہری رحمۃ اللہ علیہ سے انہوں نے ۵) خاتمۃ القراء شیخ المتولی رحمۃ اللہ علیہ سے انہوں نے ۶) شیخ سید احمد الدرہی المالکی الہامی رحمۃ اللہ علیہ سے انہوں نے ۷) شیخ احمد السلمونہ رحمۃ اللہ علیہ سے انہوں نے ۸) شیخ ابراہیم بن عامر العبیدی المالکی رحمۃ اللہ علیہ سے انہوں نے ۹) شیخ عبدالرحمن الاجوری رحمۃ اللہ علیہ سے انہوں نے ۱۰) شیخ احمد البقری رحمۃ اللہ علیہ سے انہوں نے ۱۱) شیخ محمد البقری الشافعی رحمۃ اللہ علیہ سے انہوں نے ۱۲) شیخ عبدالرحمن الیمینی الشافعی رحمۃ اللہ علیہ سے انہوں نے اپنے والد گرامی ۱۳) شیخ شحاذۃ الیمینی رحمۃ اللہ علیہ سے انہوں نے ۱۴) شیخ ناصر الدین محمد الطیلاوی رحمۃ اللہ علیہ سے انہوں نے ۱۵) شیخ الاسلام زکریا الانصاری الشافعی رحمۃ اللہ علیہ سے انہوں نے ۱۶) شیخ ابو نعیم رضوان العقیسی الشافعی رحمۃ اللہ علیہ سے انہوں نے ۱۷) ابو الخیر شمس الدین محمد بن محمد بن محمد الجزری رحمۃ اللہ علیہ سے امام جزری رحمۃ اللہ علیہ سے آگے آنحضرت صلی اللہ علیہ وسلم تک سند علامہ جزری رحمۃ اللہ علیہ کی ”تجیر التیسیر فی القراءات العشر“ اور والد گرامی قدر رحمۃ اللہ علیہ کی کتاب ”شجرۃ الاساتذہ فی اسانید القراءات العشر المتواترہ“ میں بیان کی گئی ہے۔

نوٹ: میری قرآت ثلاث بطریق درہ کی سند میں میرے اور علامہ جزری رحمۃ اللہ علیہ کے درمیان سولہ واسطے ہوتے ہیں۔

### میری قرآت عشرہ بطریق طیبہ کی سند

میں نے قرآت عشرہ بطریق طیبہ حاصل کی اپنے شفیق اور محترم استاذ گرامی ۱) استاذ القراء والحدیث القاری المقری محمد ادریس العاصم وامت برکاتہم العالیہ سے، انہوں نے ۲) شیخ القاری المقری عبدالفتاح السید عجمی المرصفی الازہری المصری الشافعی رحمۃ اللہ علیہ سے انہوں نے ۳) شیخ احمد عبدالعزیز الزیات المقری المصری رحمۃ اللہ علیہ سے



انہوں نے ۴ شیخ القاری المقری عبد الفتاح الہدی المصری الازہری رحمہ اللہ سے  
 انہوں نے ۵ خاتمہ القراء شیخ المتولی رحمہ اللہ سے انہوں نے ۶ شیخ سید احمد الدرہ  
 المالکی الہمامی رحمہ اللہ سے انہوں نے ۷ شیخ احمد السلمونہ رحمہ اللہ سے انہوں نے ۸ شیخ  
 ابراہیم بن عامر العبیدی المالکی رحمہ اللہ سے انہوں نے ۹ شیخ عبد الرحمن الاجہوری رحمہ اللہ  
 سے انہوں نے ۱۰ شیخ احمد البقری رحمہ اللہ سے انہوں نے ۱۱ شیخ محمد البقری  
 الشافعی رحمہ اللہ سے انہوں نے ۱۲ شیخ عبد الرحمن الیمینی الشافعی رحمہ اللہ سے انہوں نے اپنے  
 والد گرامی ۱۳ شیخ شحاذہ الیمینی رحمہ اللہ سے انہوں نے ۱۴ شیخ ناصر الدین محمد  
 الطیلاوی رحمہ اللہ سے انہوں نے ۱۵ شیخ الاسلام زکریا الانصاری الشافعی رحمہ اللہ سے انہوں  
 نے ۱۶ شیخ ابو نعیم رضوان العقیسی الشافعی رحمہ اللہ سے انہوں نے ۱۷ ابو الخیر شمس الدین محمد  
 بن محمد بن محمد الجزری رحمہ اللہ سے امام جزری رحمہ اللہ سے آگے آنحضرت صلی اللہ علیہ وسلم تک سند علامہ  
 جزری رحمہ اللہ کی مایہ ناز کتاب ”النشر فی القراءات العشر“ میں بیان کی گئی ہے۔

الحمد للہ یہاں پہنچ کر ”تاریخ علم تجوید و علم قراءات“ مکمل ہوئی اللہ پاک قبول  
 فرمائے اور اسے میرے لیے۔ میرے والدین گرامی قدر کے لیے اور میرے قابل  
 احترام اساتذہ کے لیے ذخیرہ آخرت بنائے۔ آمین یا رب العالمین۔

((وآخر دعوانا ان الحمد لله رب العالمین و صلی الله  
 علی خاتم النبیین و علی الہ واصحابہ و ازواجہ و ذریاتہ  
 اجمعین))

قاری نجم الصبح التھانوی عفی عنہ

صفر المظفر ۱۴۲۸ھ

مدرس تجوید و قراءات مدرسہ تجوید القرآن

مطابق مارچ ۲۰۰۷ء

رنگ محل لاہور



## فہرست

7 ..... عرض مؤلف

## ﴿ حصہ اول ﴾

## تاریخ علم تجوید

- 10 ..... ہدایت انسانیت اور اخلاقی تربیت کا منشور
- 11 ..... چار بڑی آسمانی کتب
- 11 ..... حفاظت قرآن کریم
- ..... دیگر کتب کے مقابلہ میں قرآن کی حفاظت کا اس قدر اہتمام کیوں کیا گیا؟
- 14.....
- 15 ..... اللہ تعالیٰ نے قرآن کریم کی حفاظت کس طرح فرمائی؟
- 15 ..... قرآن کی حفاظت بذریعہ تحریر
- 16 ..... ادائیگی کی حفاظت
- 16 ..... کلمات قرآن کی حفاظت
- 17 ..... قرآن کی حفاظت بذریعہ حفظ
- 17 ..... فضائل قرآن سے متعلق آیات قرآنی و احادیث مبارکہ
- 19 ..... احادیث مبارکہ سے فضائل قرآن

- 22 ..... قرآن کو معنی سمجھے بغیر حفظ کرنا اور اس کی تلاوت کرنا
- 23 ..... اہمیت تجوید
- 25 ..... تبدیلی حرف بالحرک
- 25 ..... (الف) تبدیلی مخرج
- 25 ..... (ب) تبدیلی صفات
- 26 ..... حرکات کو بڑھا کر پڑھنا
- 26 ..... حروف مدہ کو گرا کر پڑھنا
- 26 ..... حرکات و سکناات میں غلطی
- 27 ..... تبدیل حرف بحرف
- 29 ..... حرکات کو بڑھا کر پڑھنا
- 29 ..... حروف مدہ کو گرا کر پڑھنا
- 30 ..... حرکات و سکناات کی تبدیلی
- 30 ..... لحن جلی و خفی کا حکم
- 31 ..... واجب شرعی
- 31 ..... واجب اصطلاحی
- 32 ..... غلط قرآن پڑھنے سے بچنے کا طریقہ
- 32 ..... حصول تجوید میں لوگوں کی تین اقسام اور ان کا حکم
- 33 ..... تجوید کی تعریف
- 35 ..... علم تجوید کا موضوع
- 35 ..... علم تجوید کی غرض و غایت
- 35 ..... علم تجوید کا ثمرہ یا فائدہ

- 36 ..... علم تجوید کی فضیلت
- 36 ..... علم تجوید کی دیگر علوم سے نسبت
- 36 ..... علم تجوید کا استمداد (سہارا) کن چیزوں پر ہے
- 36 ..... علم تجوید کا حکم
- 36 ..... علم تجوید میں کون سے مسائل زیر بحث آتے ہیں
- 37 ..... علم تجوید کے ارکان
- 37 ..... حصول علم تجوید کا صحیح طریقہ
- 38 ..... علم تجوید ہم تک کیسے پہنچا؟
- 38 ..... میری روایت حفص کی اسناد
- 39 ..... سند نمبر ۱
- 40 ..... سند نمبر ۲
- 40 ..... سند نمبر ۳
- 41 ..... علم تجوید کی تدوین اور واضعین علم تجوید
- 41 ..... مِنْ حَيْثُ الْأَدَاءِ
- 42 ..... مِنْ حَيْثُ الْقَوَاعِدِ
- 44 ..... ائمہ مذکور کا اہم قواعد کی تدوین میں تحقیق و جستجو
- 46 ..... علم تجوید کی اہمیت
- 46 ..... قرآن، حدیث اور ائمہ کے اقوال کی روشنی میں
- 46 ..... اہمیت و فرضیت تجوید، قرآن کی روشنی میں
- 49 ..... اہمیت و فرضیت تجوید احادیث مبارکہ کی روشنی میں
- 52 ..... اہمیت تجوید اقوال صحابہؓ کی روشنی میں

- 55 ..... اہمیت تجوید تابعین، آئمہ قرآات اور دیگر علماء کے اقوال کی روشنی میں۔
- 61 ..... تحسین صوت
- 61 ..... تحسین صوت سے کیا مراد ہے؟
- 61 ..... اچھی آواز میں پڑھنے سے متعلق احادیث
- 64 ..... تلاوت قرآن میں حسن صوت کی اہمیت
- 66 ..... لہون عرب
- 67 ..... منکرین تجوید کے کچھ اعتراضات اور ان کے جواب
- 67 ..... اعتراض نمبر ①
- 69 ..... اب اس درج بالا حدیث کے دو تشریحی نکات بنتے ہیں
- 71 ..... اعتراض نمبر ②
- 72 ..... اعتراض نمبر ③
- 73 ..... اعتراض نمبر ④
- 76 ..... اعتراض نمبر ⑤
- 78 ..... اعتراض نمبر ⑥
- 80 ..... قرآن کی جمع و تدوین
- 81 ..... ایک شبہ اور اس کا رد
- 82 ..... قرآن حکیم کی تحریری حفاظت
- 82 ..... پہلا دور دور رسالت میں قرآن کی جمع و تدوین
- 87 ..... کاتبین وحی
- 88 ..... مشہور حفاظ و قراء صحابہ کرام و صحابیات رضی اللہ عنہم
- 89 ..... دوسرا دور خلافت صدیقی جملہ میں قرآن کی جمع و تدوین
- 92 ..... دستور جمع صدیقی

- 95 ..... تیسرا دور خلافت عثمانی رضی اللہ عنہ میں قرآن کی جمع و تدوین
- 97 ..... دستور جمع عثمانی
- 97 ..... جامع القرآن کون ہے؟
- 98 ..... ایک شبہ اور اس کا جواب
- 99 ..... دو در رسالت ﷺ، دو در صدیقی رضی اللہ عنہ اور دو در عثمانی رضی اللہ عنہ کی جمع و تدوین میں فرق
- 100 ..... قرآن پر اعراب و نقاط اور مزید تسہیلی اقدامات
- 102 ..... قرآن کریم کے اجزاء اور رکوع اور اعراب کی تقسیم
- 104 ..... مصاحف عثمانیہ کی تاریخ
- 105 ..... مصحف مدنی
- 106 ..... مصحف مکی
- 106 ..... مصحف شامی
- 106 ..... مصحف بصری
- 107 ..... مصحف یمنی
- 107 ..... مصحف بحرین
- 107 ..... مصحف کوفی
- 107 ..... مصحف امام
- 108 ..... تابعین اور تبع تابعین رحمہم اللہ میں ممتاز قراء کرام

### ﴿ حصہ دوم ﴾

## تاریخ علم قرآات

- 111 ..... علم قرآات کی لغوی تعریف

- 112 ..... علم قرآت کی اصطلاحی تعریف
- 113 ..... علم قرآت کا موضوع
- 113 ..... علم قرآت کی غرض و غایت
- 113 ..... علم قرآت کا فضل و شرف
- 114 ..... علم قرآت کی دوسرے علوم سے نسبت
- 114 ..... علم قرآت کا ماخذ
- 114 ..... واضحین فن
- 114 ..... علم قرآت کا استمداد
- 115 ..... علم قرآت کا حکم
- 115 ..... علم قرآت کے مسائل
- 115 ..... علم قرآت کے تواریخ کی شروط
- 115 ..... علم قرآت کی حقانیت سے متعلق احادیث
- 126 ..... ”سَبْعَةَ أَحْرَفٍ“ سے کیا مراد ہے؟
- 126 ..... اول اس سے سات مختلف لغات مراد ہیں
- 126 ..... دوم اس سے مراد اداء کا تغیر و تبدل مراد ہے
- 128 ..... (اول) اختلاف اسماء
- 128 ..... (دوم) اختلاف افعال
- 129 ..... (سوم) وجوہ اعراب کا اختلاف
- 129 ..... (چہارم) الفاظ کی کمی یا زیادتی کا اختلاف
- 129 ..... (پنجم) تقدیم و تاخیر کا اختلاف
- 129 ..... (ششم) اختلاف ابدال



- 130 ..... (ہفتم): اختلاف لہجات
- 130 ..... سَبْعَةَ أَحْرَفٍ کی نوعیت
- 131 ..... سَبْعَةَ أَحْرَفٍ پر نزول کے فوائد اور حکمتیں
- 131 ..... امت کے لیے سہولت اور آسانی
- 133 ..... اعجاز قرآنی کے چیلنج میں توسیع
- 133 ..... زبان و بیان کا تنوع مگر مفہوم متحد
- 134 ..... کلام کی بلاغت اور اختصار
- 134 ..... آپ ﷺ کی نبوت اور قرآن کی حقانیت کی دلیل
- 134 ..... قرآات کو یاد کرنے میں آسانی
- 135 ..... احکام شریعہ کے استنباط میں آسانی
- 136 ..... اجر و ثواب میں زیادتی
- 137 ..... منکرین قرآات کے اعتراضات اور ان کے جوابات
- 137 ..... اعتراض نمبر ۱
- 139 ..... اعتراض نمبر ۲
- 143 ..... اعتراض نمبر ۳
- 144 ..... اعتراض نمبر ۴
- 146 ..... اعتراض نمبر ۵
- 150 ..... اعتراض نمبر ۶
- 155 ..... اعتراض نمبر ۷
- 165 ..... قرآات کا دار و مدار نقل پر ہے
- 166 ..... کسی قرآات کے متواتر یا شاذ معلوم کرنے کا طریقہ

- 168 ..... ان تین ارکان کی مفصل تشریح و توضیح
- 168 ..... رکن اول ..... نحوی وجہ سے موافقت
- 169 ..... رکن دوم ..... رسم عثمانی سے مطابقت
- 175 ..... رکن سوم ..... قرآات کا صحیح اور متصل سند سے ہونا
- 182 ..... قرآات متواترہ اور شاذہ میں فرق اور امتیاز کے لیے کچھ اہم معلومات ..
- 196 ..... قرآات کے تواتر و عدم تواتر پر مزید ابحاث
- 197 ..... علامہ ابن حاجب رحمۃ اللہ علیہ کی رائے
- 197 ..... علامہ ابن حاجب رحمۃ اللہ علیہ کی رائے پر علامہ جزری رحمۃ اللہ علیہ کا جواب
- 206 ..... علامہ ابو شامہ دمشقی رحمۃ اللہ علیہ کی رائے اور علامہ جزری رحمۃ اللہ علیہ کا جواب
- 209 ..... علامہ جزری رحمۃ اللہ علیہ یہ بیان نقل کرنے کے بعد فرماتے ہیں
- 217 ..... کیا علم قرآات خبر واحد کے قبیل سے ہے
- 224 ..... صحابہ کرام رضی اللہ عنہم حضرات تابعین رحمۃ اللہ علیہم میں سے شیوخ قرآات
- 226 ..... صاحب اختیار ائمہ قرآات
- 228 ..... ائمہ عشرہ ان کے راوی اور طریق
- 232 ..... قرآات، روایت اور طریق
- 233 ..... خلط روایات اور طرق
- 233 ..... یعنی ایک قرآات پڑھتے ہوئے دوسری قرآات پڑھنا
- 234 ..... چند مفید معلومات اور اصطلاحات
- 235 ..... خلط فی الاختلاف المرتب
- 235 ..... خلط فی الروایۃ بالالتزام
- 235 ..... خلط فی الروایۃ بلا التزام علی حسب التلاوت

- 235 ..... خلط فی الطریق بالالتزام
- 236 ..... خلط فی الاقوال والادبہ
- 236 ..... خلط فی الطرق بلا التزام
- 236 ..... اختلاف کی نسبت
- 237 ..... اختلاف واجب و جائز
- 237 ..... قرآات میں کمی واقع ہونے کی وجہ
- 239 ..... روایات کے کم ہونے کی وجہ
- 240 ..... ائمہ اربعہ بعد العشرہ ان کے روایتیں اور طرق
- 241 ..... موجودہ دور میں قرآات کی مشہور کتب
- 241 ..... التیسیر فی القراءات السبع
- 241 ..... حرز الامانی و وجہ التہانی المعروف الشاطبیہ فی القراءات السبع
- 241 ..... تجرید التیسیر فی القراءات العشر المتواترہ
- 242 ..... الدررۃ المصیئۃ فی القراءات الثلاث المتممۃ للقراءات العشر
- 242 ..... النشر فی القراءات العشر
- 242 ..... طیبۃ النشر فی القراءات العشر المتواترہ
- 242 ..... اتحاف فضلاء البشر فی القراءات الاربع العشر
- 242 ..... الفوائد المعتمرہ فی القراءات الاربعہ بعد العشرہ
- 243 ..... ایک شبہ اور اس کا جواب
- 245 ..... انکار قرآات متواترہ کا حکم
- 248 ..... کچھ ضروری مباحث
- 248 ..... مصاحف عثمانیہ "سبعہ احرف" پر مشتمل ہونے کے ثبوت میں

- 256 ..... حضرت عثمان رضی اللہ عنہ نے جو تلف کیا، وہ کیا تھا؟ ✓
- 259 ..... قرآات سبع بطریق شاطبیہ
- 260 ..... قرآات الثلاث المسمیة للقراءات العشر بطریق الدرہ کی سند
- 261 ..... میری قرآات عشرہ بطریق طیبہ کی سند



www.KitaboSunnat.com

لِکْتَبَةِ الْبَیِّنَاتِ

۹۹۔۔۔ بے ناؤل ٹاؤن۔ لاہور

نمبر..... 17170



تاریخ  
تختی پیلہ و قلعہ لہ



تالیف

قاری نجم الصبیح التھانوی



قرآنت اکیڈمی

28 - الفضل مارکیٹ 17 - اُردو بازار لاہور

Ph.: 042 - 712 24 23

Mob: 0300 - 4785910